

جہنم کی ہولناکیوں اور علامات قیامت پر حسرت سے رائیج کتاب

# جہنم کے خطرات مع

## قیامت کی آگ کی؟

شیخ الحدیث حضرت علامہ

مولانا عبدالمصطفیٰ اعظمی علیہ السلام

شہید کھارادر لاپھی

2203311  
2314045

مکہ المدینہ منورہ

۴

جہنم کی ہولناکیوں اور علاماتِ قیامت پر عدتِ انجیز کتاب

# جہنم کے خطرات مع قیامت کی آگ

مؤلف

شیخ الحدیث حضرت علامہ مولانا عبدالمصطفیٰ اعظمی علیہ الصلوٰۃ والسلام

ناشر

شہید مسجِد کھارادر کراچی 2314045

داتا دربار مارکیٹ لاہور 7115178

مکتبۃ المدینہ

الصَّلَاةُ وَالسَّلَامُ عَلَيْكَ يَا رَسُولَ اللَّهِ  
وَعَلَىٰ آلِكَ وَأَصْحَابِكَ يَا حَبِيبَ اللَّهِ

۲۹۷۷۷۶  
ع ۵۳۵ ج  
۷۵۷۵۸

نام کتاب \_\_\_\_\_ جہنم کے خطرات  
قیامت کب آئے گی؟  
مؤلف \_\_\_\_\_ مولانا عبدالمصطفیٰ اعظمی علیہ الرحمۃ  
صفحات \_\_\_\_\_ ۲۱۶  
ناشر \_\_\_\_\_ مکتبۃ المدینہ، کراچی  
تاریخ اشاعت \_\_\_\_\_ بدھ ۲۷ رمضان المبارک ۱۴۲۰ھ  
بمطابق ۵ جنوری ۲۰۰۰ء  
تعداد \_\_\_\_\_ تین ہزار  
ہدیہ \_\_\_\_\_

مکتبۃ المدینہ

شہید مسیح دیکھار اور کراچی 2314045 - 203311

داتا دربار مارکیٹ، لاہور، فون: 7115178

## سبب تالیف

بِسْمِ اللّٰهِ الرَّحْمٰنِ الرَّحِیْمِ

نَحْمِدُهُ وَنُصَلِّي عَلٰی رَسُوْلِهِ الْكَرِیْمِ

ہر مسلمان کی روحانی خواہش اور قلبی تمنا یہی ہوتی ہے کہ اس کو آخر میں جنت ملے اور جہنم کے عذابوں سے بچ جائے اور دین اسلام کا یہی فیصلہ ہے کہ جنت میں جانے کا خاص ذریعہ اعمالِ صالحہ اور نیکیاں ہیں اور جہنم سے بچنے کا خاص ذریعہ بُرے اعمال اور گناہوں کو چھوڑ دینا اور اُن سے دور رہنا ہے لہذا ہر مسلمان کو یہ جان لینا بے حد ضروری ہے کہ کون کون سے اعمال جنت میں لے جانے والے ہیں؟ اور کون کون سے اعمال جہنم میں لے جانے والے ہیں۔ اس لیے ایک مدت دراز سے میں اس ضرورت کو محسوس کرتا رہا کہ دو کتابیں لکھ دوں۔ ایک کتاب میں تو چند اعمالِ جنت کا تذکرہ کر دوں اور دوسری کتاب میں اعمالِ جہنم کا بیان لکھ دوں۔ اور دونوں کتابوں میں ہر عنوان کے تحت چند حدیثیں ذکر کروں تاکہ ہر عنوان انوارِ حدیث کی ٹورانیت سے منور ہو کر ہدایت کا آفتاب و ماہتاب بن جائے۔ اور میرا مقصد اس کے سوا کچھ بھی نہیں کہ مسلمان مرد و عورت جنت میں لے جانے والے اعمال پر کاربند ہو کر جنت کے حقدار بن جائیں اور جہنم میں لیجانے والے اعمال سے بچ کر عذابِ نار سے رہائی پا جائیں لیکن افسوس کہ کثرتِ کار و ہجومِ افکار نے مجھے اتنی مہلت ہی نہیں دی کہ میں اس ضروری کام کے لیے قلم اٹھاتا۔ اس لیے اس کارِ خیر میں برابر تاخیر ہوتی رہی۔ مگر رَمَضان میں اپنی ضعیفی اور علالت کے باعث چونکہ میں کوئی سفر نہ کر سکا اور تقریباً دو ماہ تک مسلسل مکان ہی پر مقیم رہا اس لیے محمدہ تعالیٰ اس فرصت میں دونوں کتابوں کا مسودہ مکمل ہو گیا۔ چنانچہ پہلی کتاب ”بہشت کی کنجیاں“ کے نام سے جس میں اُن 65 اعمالِ صالحہ کا ذکر ہے جن پر حدیثوں میں جنت کی بشارت آئی ہے اور دوسری کتاب ”جہنم کے

خطرات کے نام سے جس میں اُن 70 گناہوں کا بیان جن پر جہنم کا خطرہ ہے ناظرین کی خدمت میں پیش کرتا ہوں! اپنی کوتاہیوں پر معذرت خواہ ہوں اور دعا کرتا ہوں کہ خداوند <sup>(عزوجل)</sup> کریم ان دونوں کتابوں کو شرف قبولیت سے سرفراز فرمائے۔ اور میری اس حقیر دینی خدمت کو میرے والدین کے لئے نیز میرے اُساتذہ و تلامذہ و احباب کے لئے ذخیرہ آخرت و ذریعہ مغفرت بنائے آمین بجاہ سید المرسلین صلی اللہ علیہ و علیٰ آلہ الطیبین و اصحابہ المکرّمین و علینا معہم و ہوارحم الراحمین والحمد للہ رب العالمین۔  
(آمین)

عبدالمصطفیٰ الاعظمیٰ عفی عنہ

دارالعلوم فیض الرسول۔ براؤں شریف

۴ ذوالحجہ ۱۴۰۰ھ

## فہرست مضامین

صفحہ	مضامین	صفحہ	مضامین
17	کفر کیا ہے؟	8	جہنم کیا ہے؟
18	مسلمان کا قتل	8	جہنم کہاں ہے؟
20	زنا کاری	8	جہنم کے طبقات
23	لواطت	9	جہنم کی خوفناک شکل
25	چوری	9	جہنم کا داروغہ
26	شراب	9	عذابِ جہنم کی چند صورتیں
30	جوا	9	اُن کا عذاب
31	سود (بیاج)	10	خونی دریا کا عذاب
33	جادو	11	گلپھڑ چیرنے کا عذاب
33	یتیم کا مال کھانا	11	پتھر او کا عذاب
35	جہاد سے بھاگ جانا	11	مٹہ نوچنے کا عذاب
35	زنا کی تہمت لگانا	12	سانپ بچھو کا عذاب
36	مال باپ کی ایذا رسانی	12	حلق میں پھنسنے والے کھانوں کا عذاب
38	جھوٹی گواہی	13	گرم پانی اور پیپ کا عذاب
41	غیبت	14	جہنم میں لے جانے والے اعمال
42	غیبت کیا ہے؟	14	شرک
43	چغلی	14	شرک کیا ہے؟
44	چغلی کسے کہتے ہیں؟	15	کون کون چیزیں شرک نہیں؟
44	امانت میں خیانت	16	کفر

صفحہ	مضامین	صفحہ	مضامین
76	وعدہ خلائی	46	کم ناپ تول
77	اجنبی عورتوں کے ساتھ تہائی	48	رشوت
79	بے پردگی	49	مالِ حرام
80	پیشاب سے نہ چھنا	51	نماز چھوڑ دینا
81	حیض میں ہمبستری	54	جمعہ چھوڑ دینا
81	غُسلِ جنابت نہ کرنا	56	جماعت چھوڑ دینا
84	خودکشی	58	جماعت چھوڑنے کے چند اعذار
85	احتکار (ذخیرہ اندوزی)	59	نمازی کے آگے سے گزرتا
87	تصویریں	60	نماز میں آسمان کی طرف دیکھنا
90	کہنا کچھ اور کرنا کچھ اور	60	امام سے پہلے سر اٹھانا
91	گالی گلوچ	61	زکوٰۃ نہ ادا کرنا
93	جھوٹا خواب بیان کرنا	62	روزہ چھوڑ دینا
94	داڑھی کٹانا	64	حج چھوڑ دینا
95	مردانی عورتیں زنا نے مرد	65	حقوق العباد نہ ادا کرنا
95	ممنوع لباس پہننا	66	رشتہ دار یوں کو کاٹ دینا
98	قبروں پر پیشاب پاخانہ کرنا	68	پڑوسیوں کے ساتھ بد سلوکی
100	کالا خصاب	69	جانوروں کو ستانا
102	سونے چاندی کے برتن	72	ظلم
103	ریاکاری	74	دُشمنانِ اسلام سے دوستی
106	تکبر	75	بہتان



صفحہ	مضامین	صفحہ	مضامین
119	قرآن مجید بھلا دینا	109	مضامین تخلی
120	کسی دوسرے کو اپنا بلا پنا لینا	111	حرص و طمع
122	بیویوں کے درمیان عدل نہ کرنا	112	حسد
123	بائیں ہاتھ سے کھانا پینا	113	بغض و کینہ
124	گتاپالنا	115	مکر و دھوکا بازی
126	بے ضرورت بھیک مانگنا	116	کسی کا مذاق اڑانا
	قارئین و مریدین کے لئے	118	مسجد میں دنیا کی بات
128	ضروری ہدایات		

اس کتاب کی مزید اصلاح و بہتری کے لئے اپنی قیمتی آراء ہمیں ارسال فرمائیں (جزاک اللہ خیراً)

## مکتبۃ المدینہ

Ph:-7115178 داتا دربار مارکیٹ لاہور

بِسْمِ اللّٰهِ الرَّحْمٰنِ الرَّحِیْمِ

نَعْمَدُهُ وَتُصَلِّيْ عَلٰی رَسُوْلِهِ الْكَرِیْمِ

جہنم کیا ہے؟

اللہ تعالیٰ (عَزَّوَجَلَّ) نے کافروں، مُشرِکوں، مُنافِقوں اور دوسرے مُجرموں اور گناہ گاروں کو عذاب اور سزا دینے کے لیے آخرت میں جو ایک نہایت ہی خوفناک اور بھیانک مقام تیار کر رکھا ہے اُس کا نام جہنم ہے اور اُسی کو اُردو میں دوزخ بھی کہتے ہیں۔

جہنم کہاں ہے؟

ایک قول یہ ہے کہ دوزخ ساتویں زمین کے نیچے ہے (حاشیہ شرح عقائد ص 80 حوالہ شرح مقاصد)

جہنم کے طبقات

قرآن مجید کی آیت لَهَا سَبْعَةُ اَبْوَابٍ لِكُلِّ بَابٍ مِنْهُمْ جُزْءٌ مَّقْسُوْمٌ (البقرہ 44) ترجمہ کنزالایمان :- اُس کے سات دروازے ہیں ہر دروازے کیلئے ان میں سے ایک حصہ بٹا ہوا ہے۔ اس آیت کی تفسیر میں مُفسرین کا قول ہے کہ جہنم کے سات طبقات ہیں جن کے

نام یہ ہے

(۱) جہنم (۲) لُظٰی (۳) حَطْمَہ (۴) سَعِیْر (۵) سَقْر (۶) جَحِیْم (۷) ہاویہ۔ پوری آیت کا

خلاصہ مطلب یہ ہے کہ شیطان کی پیروی کرنے والے بھی سات حصوں میں منقسم ہیں ان میں سے ہر ایک کے لیے جہنم کا ایک طبقہ معین ہے۔ (تفسیر صاوی جلد 2 ص 250)

## جہنم کی خوفناک شکل

حدیث شریف میں ہے کہ جہنم جب قیامت کے دن اپنی جگہ لائی جائے گی تو اُس کو ستر ہزار لگا میں لگائیں جائیں گی اور ہر لگام کو ستر ہزار فرشتے کھینچتے ہوں گے۔

## جہنم کا داروغہ

جہنم کے داروغہ کا نام مالک (علیہ السلام) ہے یہ ایک فرشتہ ہیں ان ہی کے زیرِ اہتمام دوزخیوں کو ہر قسم کا عذاب دیا جائے گا۔

## عذابِ جہنم کی چند صورتیں

جہنم میں دوزخیوں کو طرح طرح کے خوفناک اور بھیانک عذاب میں مبتلا کیا جائے گا ان عذابوں کی قسموں اور ان کی کیفیتوں کو خداوندِ علام الغیوب کے سوا کوئی نہیں جانتا۔ جہنم میں دی جانے والی سزاؤں کو دنیا میں کوئی سوچ بھی نہیں سکتا۔ عذاب کی چند صورتیں ہیں جن کا حدیثوں میں تذکرہ آیا ہے ان میں سے بعض یہ ہیں۔

## آگ کا عذاب

دوزخیوں کو جہنم کی آگ میں بار بار جلایا جائے گا جب وہ جل بھن کر کوئلہ ہو جائیں گے تو پھر دوبارہ ان کو نئے گوشت اور نئے چمڑے کے ساتھ زندہ کیا جائے گا اور پھر ان کو آگ میں جلائے جائے گا۔ یہ عذاب بار بار ہوتا رہے گا۔ جہنم کی آگ کی گرمی کا یہ عالم ہے کہ حضور ﷺ نے فرمایا کہ فرشتوں نے ایک ہزار برس تک جہنم کی آگ کو بھڑکایا تو وہ سُرخ ہو گئی پھر دوبارہ ایک ہزار برس تک بھڑکائی گئی تو وہ سفید ہو گئی پھر تیسری بار جب ایک ہزار برس تک بھڑکائی گئی تو وہ کالے رنگ کی ہو گئی تو وہ نہایت ہی خوفناک سیاہ رنگ کی ہے۔

(مشکوٰۃ جلد 2 صفحہ 503 حوالہ ترمذی)

ایک دوسری حدیث میں ہے کہ جہنم کی آگ کی گرمی دُنیا کی آگ کی گرمی سے اُنتر درجے (۶۹) زیادہ گرم ہے (مشکوٰۃ جلد 2 صفحہ 503 حوالہ ترمذی)۔

ایک دوسری حدیث میں یہ بھی ہے کہ جہنم میں آگ کا پہاڑ ہے جس کی بلندی ستر برس کا راستہ ہے۔ اُس پہاڑ کا نام صعود ہے دوزخیوں کو اُس کے اوپر چڑھایا جائے گا۔ تو ستر برس میں وہ اُس کی بلندی پر پہنچیں گے پھر اُن کو اوپر سے نیچے گرایا جائے گا۔ تو ستر برس میں وہ نیچے پہنچیں گے اسی طرح ہمیشہ عذاب دیا جاتا رہے گا۔ (مشکوٰۃ جلد 2 صفحہ 563 حوالہ ترمذی)

یہ بھی حدیث میں آیا ہے کہ دوزخی جہنم کی آگ میں جھلس کر ایسے مسخ ہو جائیں گے کہ اوپر کا ہونٹ سُکڑ کر آدھے سر تک پہنچ جائے گا۔ اور اسی طرح نچلا ہونٹ لٹک کر ناف تک پہنچ جائے گا۔ (ایضاً)

یہ بھی روایت ہے کہ جہنم میں ایک تُور ہے جو اندر سے بہت چوڑا اور اوپر سے بہت کم چوڑا ہے اُس میں زنا کار عورتوں اور مردوں کو ڈال دیا جائے گا تو آگ کے شعلوں میں وہ سب جلتے ہوئے تُور کے مُنہ تک اوپر آجائیں گے پھر ایک دم وہ شعلے بچھ جائیں گے تو وہ سب اوپر سے نیچے تُور کی گہرائی میں گر پڑیں گے (بخاری اول صفحہ 158)

### خونیں دریا کا عذاب

کچھ دوزخیوں کو خون کے دریا میں ڈال دیا جائے گا۔ تو وہ تیرتے ہوئے کنارہ کی طرف آئیں گے تو ایک فرشتہ ایک پتھر کی چٹان اُن کے مُنہ پر اس زور سے مارے گا کہ وہ پھر پچ دریا میں پلٹ کر چلے جائیں گے۔ بار بار یہی عذاب اُن کو دیا جاتا رہے گا یہ سود خوروں کا گروہ ہوگا۔

(بخاری جلد اول 185)

## گلیہڑے چیرنے کا عذاب

لوگوں کو جہنم میں اس طرح عذاب دیا جائے گا کہ ایک فرشتہ اُن کو لٹا کر ایک سنی اُن کے منہ میں ڈالے گا اور ایک گلیہڑے کو اس قدر پھاڑ دے گا کہ اُس کا شگاف اُس کے سر کے پچھلے حصہ تک پہنچ جائے گا پھر اسی طرح دوسرے گلیہڑے کو پھاڑ دے گا۔ جب تک پہلا گلیہڑا درست ہو جائے گا۔ پھر اس کو پھاڑ دے گا اسی طرح گلیہڑے درست ہوتے رہیں گے اور وہ فرشتہ اُن کو سنی کی پکڑ سے چیرتا اور پھاڑتا رہے گا یہ جھوٹ بولنے والوں کا گروہ ہوگا (بخاری ص ۱۸۵)

## پتھر او کا عذاب

کچھ جہنمیوں کو اس طرح کا عذاب دیا جائے گا کہ ایک فرشتہ اُن کو لٹا کر اُن کے سروں پر ایک پتھر اس زور سے مارے گا کہ اُن کا سر کچل جائے گا اور وہ پتھر لڑھک کر کچھ دور چلا جائے گا پھر وہ فرشتہ جب تک اُس پتھر کو اٹھا کر لائے گا اُس کے سر کا زخم اچھا ہو چکا ہوگا۔ پھر وہ پتھر مارے گا تو اُس کا سر کچل جائے گا اور پتھر پھر لڑھک کر دور چلائے جائے گا پھر فرشتہ پتھر اٹھا کر لائے گا اور پھر وہ پتھر مار کر اُس کا سر کچل دے گا اسی طرح لگاتار یہی عذاب ہوتا رہے گا۔ (بخاری جلد اول ص ۱۸۵)

## منہ نوچنے کا عذاب

یہ بھی حدیث میں آیا ہے کہ رسول اللہ ﷺ شبِ معراج میں ایک ایسی قوم کے پاس سے گزرے جو (جہنم میں) تانبے کے ناخنوں سے اپنے چہروں اور سینوں کو نوچ رہے تھے تو آپ نے پوچھا کہ اے جبریل یہ کون لوگ ہیں؟ تو حضرت جبریل علیہ السلام نے کہا کہ یہ وہ لوگ ہے جو آدمیوں کا گوشت کھاتے تھے یعنی لوگوں کی غیبت کرتے تھے اور لوگوں کی

آبروریزی کرتے تھے۔ (مشکوٰۃ ج ۲ ص ۴۲۹ حوالہ ابوداؤد)

## سانپ پنچھو کا عذاب

حدیث میں ہے کہ عجمی اونٹوں کے مثل بڑے بڑے سانپ ہوں گے جو جہنمیوں کو ڈستے ہوں گے وہ ایسے زہریلے ہوں گے کہ اگر وہ ایک مرتبہ کاٹ لیں گے تو چالیس برس تک اُن کے زہر کا درد نہیں جائے گا اور لگام لگائے ہوئے نچروں کے برابر بڑے بڑے پنچھو دوزخیوں کو ڈنک مارتے رہیں گے کہ ایک مرتبہ اُن کے ڈنک مارنے کی تکلیف چالیس برس تک باقی رہے گی (مشکوٰۃ جلد 2 صفحہ 504 حوالہ احمد)

بعض دوزخیوں کے گلے میں سانپوں کا طوق پہنا دیا جائے گا جو نہایت ہی زہریلے ہوں گے اور وہ لگاتار کاٹتے رہیں گے۔ (القرآن)۔

## حلق میں پھسنے والے کھانوں کا عذاب

دوزخیوں کو حلق میں پھسنے والا کھانا کھلایا جائے گا جو اُن کے حلق میں پھنس جائے گا اور اُن کا دم گھٹنے لگے گا۔ تو وہ پانی مانگیں گے اُس وقت اُن کے سامنے اتنا گرم پانی پیش کیا جائے گا جس کی گرمی کا یہ عالم ہو گا کہ برتن منہ کے سامنے لاتے ہی چہرہ کی پوری کھال جل بھن کر اور پگھل کر برتن میں گر جائے گی۔ اور جب یہ پانی پیٹ میں جائے گا تو پیٹ کے اندر تمام اعضاء آنتوں وغیرہ کو جلا کر ٹکڑے ٹکڑے کر کر اُن کے پیروں میں گرا دے گا۔

(مشکوٰۃ جلد 2 صفحہ 504 حوالہ ترمذی)

قرآن مجید میں ہے کہ زقوم کا (تھوہڑ) درخت جہنمیوں کو کھلایا جائے گا۔ اور حدیث میں ہے کہ اگر زقوم کا ایک قطرہ زمین پر گر پڑے تو دنیا والوں کے کھانے پینے کی تمام چیزوں کو تلخ اور بدبودار بنا کر خراب کر دے (مشکوٰۃ ج ۲ ص 503 حوالہ ترمذی)

## گرم پانی اور پیپ کا عذاب

دوزخیوں کو گرم پانی جو روغن زیتون کے تلچھٹ کی طرح گندہ ہو گا پینا پڑے گا جو منہ کے قریب لاتے ہی چہرے کی پوری کھال کو پگھلا کر گرا دے گا اور یہی گرم پانی ان کے سروں میں ڈالا جائے گا تو یہ پانی پیٹ میں داخل ہو کر پیٹ کے اندر تمام اعضاء کو ٹکڑے ٹکڑے کر کے ان کے قدموں میں گرا دے گا (مشکوٰۃ ج ۲ ص 503 ابو داؤد ترمذی)

اسی طرح دوزخیوں کو جہنمیوں کے بدن کا پیپ اور پنچھا بھی پلایا جائے گا۔ جس کو عنساق کہتے ہیں اُس کی بدبو کا یہ حال ہو گا کہ اگر ایک ڈول دنیا میں گرا دیا جائے تو تمام دنیا بدبو سے بھر جائے (مشکوٰۃ ج ۲ ص 503 ابو داؤد ترمذی)

الحاصل جہنم میں طرح طرح کے عذابوں کے ساتھ دوزخیوں کو عذاب دیا جائے گا۔ اور جس طرح جنت کی نعمتوں کو نہ کسی آنکھ نے دیکھا ہے نہ کسی کان نے سنا ہے نہ کسی کے دل میں اُس کا خیال گزرا ہے اسی طرح جہنم کے عذابوں کو بھی نہ کسی آنکھ نے دیکھا ہے نہ کسی کان نے سنا ہے نہ کسی کے دل میں اُس کا خیال گزرا ہے۔ غرض جہنم میں قسم قسم کے ایسے ایسے بے مثل و بے مثال عذابوں کی بھرمار ہو گی کہ دنیا میں اُسکی مثال تو کہاں کوئی ان کو سوچ بھی نہیں سکتا اور جو کچھ ہم نے تحریر کیا ہے وہ سمجھانے کے لیے چند مثالیں لکھ دی ہیں ورنہ جو کچھ لکھا گیا ہے وہ جہنم کے عذابوں کا ہزار ہواں حصہ بھی نہیں۔ بس اُس کی مقدار اور کیفیتوں اور قسموں کو تو صرف اللہ تعالیٰ ہی جانتا ہے اللہ تعالیٰ ہر مسلمان کو جہنم کے عذابوں سے بچائے اور ایسے اعمال سے محفوظ رکھے جو جہنم کے عذابوں میں لیجانے والے ہیں۔

اب ہم اُن چند اعمال کی فہرست تحریر کرتے ہیں جن پر قرآن و حدیث میں جہنم کی وعیدیں آئی ہیں ان اعمال کو غور سے پڑھیے اور ان کاموں سے بچتے رہیے تاکہ جہنم کے

عذابوں سے نجات مل جائے۔

## جہنم میں لے جانے والے اعمال

### (۱) شرک

”شرک“ اکبر الکبائر یعنی تمام بڑے بڑے گناہوں میں سب سے زیادہ بڑا گناہ ہے اسکے

بارے میں خداوند قدوس نے قرآن مجید میں فرمایا کہ

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا  
دُونَهُ ذَلِكَ لِمَنْ يَشَاءُ (ج) وَمَنْ يُشْرِكْ  
بِاللَّهِ فَقَدْ افْتَرَىٰ إِثْمًا عَظِيمًا (النساء رکوع ۷)

ترجمہ کنزالایمان :- بے شک اللہ اُسے نہیں  
بخشتا کہ اس کے ساتھ کفر کیا جائے اور کفر سے نیچے  
جو کچھ ہے جسے چاہے معاف فرمادیتا ہے اور جس نے  
خدا کا شریک ٹھہرایا اس نے بڑے گناہ کا طوفان  
باندھا

اسی طرح دوسری آیت میں ارشاد فرمایا کہ

وَمَنْ يُشْرِكْ بِاللَّهِ فَقَدْ ضَلَّ ضَلَالًا لَّا  
بَعِيدًا (النساء رکوع ۱۶)

اور جو اللہ (عَزَّوَجَلَّ) کا شریک ٹھہرائے وہ دور کی  
گمراہی میں پڑا۔

شرک کے بارے میں اللہ تعالیٰ کا اعلان ہے کہ وہ اس گناہ کو کبھی نہ بخشے گا باقی شرک کے سوا  
دوسرے تمام گناہوں کو جس کے لیے وہ چاہے گا بخش دے گا اور مشرک ہمیشہ ہمیشہ کے لیے  
ضرور جہنم میں جائے گا، مشرک کی کوئی عبادت مقبول نہیں۔ بلکہ عمر بھر کی عبادت شرک  
کرنے سے غارت و برباد ہو جاتی ہے چنانچہ قرآن مجید میں ہے کہ

لَئِنْ أَشْرَكْتَ لَيَحْبَطَنَّ عَمَلُكَ  
اگر تو نے شرک کر لیا تو ضرور تیرا عمل برباد  
ہو جائے گا۔

حدیث۔ حضرت عبد اللہ بن مسعود رضی اللہ عنہ سے روایت ہے کہ انھوں نے کہا ایک

شخص نے رسول اللہ ﷺ سے عرض کیا یا رسول اللہ ﷺ کون سا گناہ اللہ تعالیٰ کے  
نزدیک سب سے زیادہ بڑا ہے؟ تو آپ ﷺ نے ارشاد فرمایا کہ یہ ہے کہ تم اللہ (عَزَّوَجَلَّ)



کے لیے کوئی شریک ٹھہراؤ حالانکہ اسی نے تم کو پیدا کیا ہے۔

(مشکوٰۃ جلد اول صفحہ 16 بحوالہ بخاری و مسلم)

ان کے علاوہ دوسری بہت سی آیات اور حدیثیں بھی شرک کی ممانعت میں واروہوئی ہیں۔ لہذا جہنم کے عذاب سے بچنے کے لیے شرک سے بچنا انتہائی ضروری ہے۔

شرک کیا ہے؟ شرک کسے کہتے ہیں اور شرک کی حقیقت کیا ہے؟ تو اس کے بارے میں علامہ حضرت سعد الدین تفتازانی علیہ الرحمۃ نے اپنی کتاب شرح عقائد میں تحریر فرمایا

الْإِشْرَاقُ هُوَ إِثْبَاتُ الشَّرِيكَ فِي الْإِلَهِ  
هَيْئَةً بِمَعْنَى وَجُوبِ الْوُجُودِ كَمَا  
لِلْمَجْرُوسِ أَوْ بِمَعْنَى اسْتِحْقَاقِ  
الْعِبَادَةِ كَمَا لِعِبَادَةِ الْأَصْنَامِ  
(شرح عقائد ص 61)

شرک کے معنی ہیں کہ خدا کی الوہیت میں کسی کو شریک ٹھہرانا یا تو اس طرح کہ خدا کے سوا کسی کو واجب الوجود مان لینا جیسا کہ مجوسی کہتے ہیں۔ یا اس طرح کہ خدا کے سوا کسی کو عبادت کا حقدار مان لینا جیسا کہ بت پرستوں کا عقیدہ ہے۔

حضرت علامہ تفتازانی علیہ الرحمۃ نے اپنی اس عبارت میں فیصلہ کر دیا ہے کہ شرک کی دو ہی صورتیں ہیں ایک یہ کہ خدا کے سوا کسی کو واجب الوجود مانا جائے۔ دوسری یہ کہ خدا کے سوا کسی کو عبادت کے لائق مان لیا جائے۔

## کون کونسی چیزیں شرک نہیں ہیں

انبیاء و اولیاء کو محبت سے پکارنا یعنی یَا رَسُولَ اللَّهِ یا عُمَرُو بْنُ الْخَطَّابِ (ص 1) (ص 2) بزرگوں سے مدد طلب کرنا (3) بزرگوں کے مزاروں پر چادر پھول ڈالنا (4) فاتحہ پڑھنا (5) بزرگوں کو خدا کی بارگاہ میں وسیلہ بنانا (6) بزرگوں کے سامنے مراقبہ کرنا (7) بزرگوں کے مزاروں کا ادب کرنا (8) بزرگوں کے فاتحہ کے کھانوں اور مٹھائیوں کو تبرک سمجھ کر کھانا جو ہندوستان بھر میں سنی مسلمانوں کا دستور و طریقہ ہے یہ ہرگز شرک نہیں کیونکہ کوئی مسلمان بھی انبیا و اولیا

اور دوسرے بزرگوں یعنی پیروں اور اماموں اور شہیدوں کو واجب الوجود یا لائق عبادت نہیں مانتا ہے بلکہ تمام مسلمان ان بزرگوں کو اللہ کا بندہ مان کر ان کی تعظیم کرتے ہیں۔ تاکہ اللہ تعالیٰ اپنے محبوبوں کی تعظیم سے خوش ہو جائے لہذا اُسٹیوں کے یہ اعمال ہرگز شرک نہیں ہو سکتے ہاں البتہ جو جاہل لوگ قبروں کو سجدہ کرتے ہیں اگر وہ لوگ ان بزرگوں کو قابل عبادت سمجھ کر سجدہ کریں تو وہ کھلا ہوا شرک ہو گا اور اگر ان بزرگوں کی تعظیم کے لیے سجدہ کریں تو یہ اگرچہ شرک نہیں ہو گا مگر ناجائز و حرام اور بہت سخت گناہ ہو گا۔ لہذا مسلمان کو قبروں کے سجدے سے خود بھی بچنا چاہیے اور دوسروں کو بھی روکنا چاہیے۔ خاص کر خانقاہوں کے سجادہ نشین اور مزاروں کے مجاورین حضرات کا فرض ہے کہ وہ قبروں پر سجدہ کرنے والے جاہل زائرین کو سجدہ کرنے سے روکیں۔ اور خلاف شرع حرکت کرنے والے زائرین کو مزاروں اور خانقاہوں سے باہر کر دیں۔ ورنہ وہ بھی ان زائرین کے گناہوں میں شریک ٹھہریں گے۔ اور قبر قہار و غضب جبار میں گرفتار ہو کر عذابِ نار کے حقدار ٹھہریں گے۔ مگر افسوس کے سجادہ نشین و مجاورین حضرات چند پیسوں اور چند بتاشوں کے لالچ میں گنوار قسم کے زائرین اور آجڈ عورتوں کو خانقاہوں اور مزاروں میں جانوروں کی طرح گھس پڑنے کی اجازت دے دیتے ہیں اور یہ گنوار قبروں پر سر ٹپک ٹپک کر علانیہ سجدہ کرتے ہیں اور سجادہ نشین اور مجاورین اپنی آنکھوں سے ان حرکتوں کو دیکھتے ہیں مگر دم نہیں مار سکتے اور اس کا انجام یہ ہوتا ہے کہ وہابی اُسٹیوں کو طعنہ دیتے ہیں بلکہ بہت سے مسلمان ان قبیح حرکتوں کو دیکھ کر سُنیت سے متنفر ہو کر وہابی ہو جاتے ہیں۔ (نعوذ باللہ منہ)

## (2) کُفر

شرک کی طرح کُفر بھی وہ بڑا گناہ ہے جو مُعاف نہیں ہو سکتا۔ اور مشرک کی طرح کافر بھی ہمیشہ ہمیشہ کے لیے جہنم میں داخل کیا جائے گا۔ قرآن مجید کی سیکڑوں آیتوں اور حدیثوں میں

کافروں کے لیے جہنم کے عذاب کی وعید شدید آئی ہے چنانچہ قرآن مجید میں بار بار اللہ تعالیٰ کا یہ فرمان ہے کہ :-

وَاللَّكَفِرِينَ عَذَابٌ أَلِيمٌ - ترجمہ کنزالایمان :- اور کافروں کے لیے درد ناک عذاب ہے۔

اسی طرح دوسری آیت میں ارشاد فرمایا کہ

وَمَنْ يَرْتَدِدْ مِنْكُمْ عَنْ دِينِهِ فَيَمُتْ وَهُوَ كَافِرٌ فَأُولَئِكَ حَبِطَتْ أَعْمَالُهُمْ فِي الدُّنْيَا وَالْآخِرَةِ وَأُولَئِكَ أَصْحَابُ النَّارِ هُمْ فِيهَا خَالِدُونَ - (البقرہ 217)

ترجمہ کنزالایمان :- اور تم میں جو کوئی اپنے دین سے پھرے پھر کافر ہو کر مرے تو ان لوگوں کا کیا اکارت گیادنیامیں اور آخرت میں اور وہ دوزخ والے ہیں انہیں اس میں ہمیشہ رہنا۔

اور ایک آیت میں یہ فرمایا کہ

بَلَىٰ مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَئِكَ أَصْحَابُ النَّارِ هُمْ فِيهَا خَالِدُونَ - (البقرہ رکوع 8)

ہاں کیوں نہیں جو گناہ کمائے اور اس کی خطا سے گھبر لے وہ دوزخ والوں میں ہے انہیں ہمیشہ اس میں رہنا ہے۔

بہر حال خلاصہ یہ ہے کہ کافر ہمیشہ ہمیشہ کیلئے ضرور جہنم میں جائے گا۔

## کفر کیا ہے ؟

دین اسلام کی ضروریات میں سے کسی ایک بات کا انکار کرنا یا اس میں شک کرنا یا اس سے ناراض ہونا یا اسکو حقیر سمجھنا یا اسکی توہین کرنا یہ سب کفر ہے مثلاً خدا کی ذات و صفات سے انکار کرنا یا خدا (عزوجل) کے رسولوں اور نبیوں علیہم السلام میں سے کسی رسول اور نبی کا انکار کرنا یا خدا کی کتابوں میں سے کسی کتاب کا انکار کرنا یا فرشتوں کا انکار کرنا یا قیامت کا انکار کرنا یا کسی نبی یا رسول یا فرشتہ یا قرآن یا کعبہ کی توہین کرنا اسی طرح بعض کام بھی کفر ہیں جیسے بت کو سجدہ کرنا یا بت پرستی کی جگہوں کی تعظیم کرنا یا شعائر کفر یعنی کفار کی دینی علامتوں پر عمل کرنا۔ مثلاً جینو پہننا یا سر پر چٹیا رکھنا یا عیسائیوں کی صلیب پہننا یہ سب کفر کی باتیں ہیں۔ غرض ہر وہ عقیدہ و عمل کفر ہے جس سے اسلام کی تکذیب یا توہین ہوتی ہو۔ اگر کوئی

کفر سرزد ہو جائے تو فوراً ہی اُس سے توبہ کر کے کلمہ پڑھ کر مسلمان ہونا اور بیوی سے دو بارہ نکاح کر لینا ضروری ہے ورنہ اگر کُفر سے توبہ کیے بغیر مر گیا تو ہمیشہ ہمیشہ جہنم میں رہے گا۔ نعوذ باللہ۔

مسائل و فوائد :- جو مسلمان ہو کر کُفر کرے اس کو شریعت میں مُرتد کہتے ہیں اور دنیا میں مُرتد کی یہ سزا ہے کہ اس کو تین دن کی مہلت دی جائے گی اور اُن تین دنوں میں علماء کرام اُس کو سمجھائیں گے اور توبہ کا مطالبہ کریں گے اگر وہ توبہ کر کے مسلمان ہو گیا تو خیر۔ ورنہ تیسرے دن بادشاہ اسلام اُس کو قتل کرادے گا۔

### 3 مسلمان کا قتل

مسلمان کا خونِ ناحق کرنا یہ بھی جہنم میں لے جانے والا گناہ کبیرہ ہے حدیث شریف میں ہے کہ دنیا کا ہلاک ہو جانا اللہ کے نزدیک ایک مسلمان کے قتل ہونے سے ہلکا ہے (خزائنُ العرفان ص 136)

قرآن مجید میں ہے کہ

وَمَنْ يُقْتَلْ مُؤْمِنًا مَّتَعِمِدًا فَجَزَاءُ هُوَ  
جَهَنَّمَ خَالِدًا فِيهَا وَغَضِبَ اللَّهُ عَلَيْهِ  
وَلَعَنَهُ وَأَعَدَّ لَهُ عَذَابًا عَظِيمًا  
(النساء آیت 93 رکوع 13)

ترجمہ کنز الایمان :- جو کوئی مسلمان کو جان بوجھ کر قتل کرے تو اس کا بدلہ جہنم ہے کہ مدتوں اس میں رہے اور اللہ (عزوجل) نے اس پر غضب کیا اور اس پر لعنت کی اور اس کے لیے تیار رکھا بڑا عذاب۔

دوسری آیت میں یہ ارشاد فرمایا کہ

وَلَا تَقْتُلُوا النَّفْسَ الَّتِي حَرَّمَ اللَّهُ الَّا  
بِالْحَقِّ ذَلِكُمْ وَصَلَّكُمْ بِهِ لَعَلَّكُمْ  
تَعْقِلُونَ (الانعام آیت 151 رکوع 19)

ترجمہ کنز الایمان :- اور جس جان کی اللہ (عزوجل) نے حرمت رکھی اُسے ناحق نہ مارو یہ تمہیں حکم فرمایا ہے کہ تمہیں عقل ہو۔

ایک دوسری آیت میں یوں ارشاد فرمایا کہ

وَلَا تَقْتُلُوا أَنْفُسَكُمْ إِنَّ اللَّهَ كَانَ بِكُمْ  
رَحِيمًا (النساء آیت 29 رکوع 4)

ترجمہ کنز الایمان :- اور اپنی جانیں قتل نہ کرو بے شک اللہ (عزوجل) تم پر مہربان ہے۔

ایک دوسری آیت میں ہے کہ

وَلَا تَقْتُلُوا أَوْلَادَكُمْ مِنْ إِمْلَاقٍ نَحْنُ بِبَاعْتِ قَتْلِهِمْ كَرَاهِمٌ وَإِيَّاهُمْ (الانعام 151 رکوع 19)

ترجمہ کنز الایمان :- اور اپنی اولاد کو مفلسی کے باعث قتل نہ کرو ہم تمہیں اور انہیں رزق دیں گے۔

ایک دوسری آیت میں یہ بھی فرمایا کہ

وَإِذَا الْمَوْءُودَةُ سُئِلَتْ بِأَيِّ ذَنْبٍ قُتِلَتْ (التکویر آیت 8,9 رکوع ۱)

ترجمہ کنز الایمان :- اور جب زندہ دبائی ہوئی سے پوچھا جائے گا کس خطا پر ماری گئی۔

اب اس مضمون کے بارے میں چند حدیثیں بھی پڑھ لیجئے جو بہت رقت انگیز و عبرت خیز ہیں

حدیث نمبر 1 :- حضرت ابو سعید و حضرت ابو ہریرہ رضی اللہ عنہم سے روایت ہے کہ اگر

تمام آسمان وزمین والے ایک مسلمان کا خون کرنے میں شریک ہو جائیں۔ تو اللہ تعالیٰ ان

سب کو منہ کے بل اوندھا کر کے جہنم میں ڈال دے گا۔ (مشکوٰۃ ج 2 ص 300 حوالہ ترمذی)

حدیث نمبر 2 :- حضرت ابن عباس رضی اللہ عنہما سے روایت ہے نبی کریم ﷺ نے فرمایا

کہ (قیامت کے دن) مقتول کی رگوں سے خون بہتا ہوگا۔ اور وہ اپنے قاتل کے سر کا اگلا

حصہ اپنے ہاتھ میں پکڑے ہوئے اور یہ کہتے ہوئے خدا (عزوجل) کے حضور حاضر ہوگا۔

اے میرے پروردگار اس نے مجھ کو قتل کیا ہے۔ یہاں تک کہ وہ عرش تک پہنچ کر

خدا (عزوجل) کے دربار میں اپنا مقدمہ پیش کرے گا۔ (مشکوٰۃ ج 2 ص ۳۰۱ حوالہ ترمذی)

حدیث نمبر 3 :- حضرت ابو الدرداء رضی اللہ عنہ سے روایت ہے رسول اللہ ﷺ نے

فرمایا کہ ہر گناہ کے بارے میں امید ہے کہ اللہ تعالیٰ بخش دے گا لیکن جو شرک کی حالت

میں مر گیا اور جس نے کسی مسلمان کو جان بوجھ کر قتل کر دیا ان دونوں کو نہیں بخش گا۔

(مشکوٰۃ ج 2 ص ۳۰۱ و ابوداؤد وغیرہ)

حدیث نمبر 4 :- حضرت ابو ہریرہ رضی اللہ عنہ سے روایت ہے کہ انہوں نے کہا

رسول اللہ ﷺ نے فرمایا کہ جو شخص ایک مسلمان کے قتل میں مدد دے گا اگرچہ وہ ایک لفظ

بول کر بھی مدد کرے تو وہ اس حال میں قیامت کے دن اللہ (عز و جل) کے دربار میں حاضر ہوگا کہ اس کی دونوں آنکھوں کے درمیان یہ لکھا ہوگا کہ ”یہ اللہ کی رحمت سے مایوس ہو جانے والا ہے“ (مشکوٰۃ ج 2 ص 302 حوالہ ابن ماجہ)

مسائل و فوائد۔ خلاصہ کلام یہ ہے کہ کسی مسلمان کو قتل کرنا بہت ہی سخت گناہ کبیرہ ہے پھر اگر مسلمان کا قتل اس کے ایمان کی عداوت سے ہو۔ یا قاتل مسلمان کے قتل کو حلال جانتا ہو تو یہ کفر ہوگا۔ اور قاتل کافر ہو کر ہمیشہ ہمیشہ کے لیے جہنم میں جلتا رہے گا۔ اور اگر صرف دنیوی عداوت کی بنا پر مسلمان کو قتل کر دے اور اس قتل کو حلال نہ جانے جب بھی آخرت میں اس کی سزا یہ ہے کہ وہ مدت دراز تک جہنم میں رہے گا۔

دُنیا میں مقتول کے وارثوں کو یہ اختیار ہے کہ اگر وہ چاہیں تو قاتل کو قتل کر کے قصاص لے لیں اور اگر وہ چاہیں تو ایک سواونٹ یا اس کی قیمت قاتل سے بطور خونِ بہا کے لے لیں اور اگر چاہیں تو قاتل کو معاف کر دیں (واللہ تعالیٰ اعلم)

#### 4 زنا کاری

یہ وہ جرم ہے کہ دنیا کی تمام قوموں کے نزدیک فعلِ قبیح اور جرم و گناہ ہے اور اسلام میں یہ کبیرہ گناہ ہے اور دنیا و آخرت میں ہلاکت کا سبب اور جہنم میں لے جانے والا بدترین فعل ہے قرآن مجید میں اللہ تعالیٰ نے فرمایا کہ

وَلَا تَقْرَبُوا الزَّوْنٰی اِنَّهٗ كَانَ فَاحِشَةً وَّ سَآءَ سَبِيْلًا۔ (بنی اسرائیل رکوع ۴)

ترجمہ کنز الایمان :- اور بدکاری کے پاس نہ جاؤ بے شک وہ بے حیائی ہے اور بہت ہی بری راہ۔

اللہ اکبر! زنا کرنا بہت ہی بُری اور بڑی بات ہے ارشادِ ربانی ہے کہ زنا کے قریب بھی مت جاؤ یعنی ان باتوں سے بھی بچتے رہو جو تمہیں زنا کاری کی طرف لے جائیں۔

چنانچہ ایک دوسری آیت میں یہ ارشاد فرمایا ہے کہ

قُلْ لِلْمُؤْمِنِينَ يَغُضُّونَ أَبْصَارَهُمْ  
وَيَحْفَظُونَ أَفْئُودَهُمْ ۚ ذَٰلِكَ  
أَزْكَىٰ لَهُمْ ۗ إِنَّ اللَّهَ خَبِيرٌ  
بِمَا يَصْنَعُونَ ۗ وَقُلْ  
لِلْمُؤْمِنَاتِ يَغْضُضْنَ مِنْ أَبْصَارِهِنَّ  
وَيَحْفَظْنَ فُرُوجَهُنَّ (النور رکوع ۴)

ترجمہ کنزالایمان :- مسلمان مردوں کو حکم دو  
اپنی نگاہیں کچھ نیچی رکھیں اور اپنی شرم گاہوں کی  
حفاظت کریں یہ ان کے لیے بہت ستھرا ہے بے  
شک اللہ (عزوجل) کو ان کے کاموں کی خبر ہے۔  
اور عورتوں کو حکم دو اپنی نگاہیں کچھ نیچی رکھیں  
اور اپنی پارسائی کی حفاظت کریں۔

زنا کاری کی مذمت و ممانعت کے بارے میں مندرجہ ذیل چند حدیثیں بھی پڑھ لیجئے۔

حدیث نمبر ۱ :- حضرت ابو ہریرہ رضی اللہ عنہ سے روایت ہے کہ انہوں نے کہا  
رسول اللہ ﷺ نے فرمایا کہ زنا کرنے والا جتنی دیر تک زنا کرتا رہتا ہے اس وقت تک وہ  
مومن نہیں رہتا۔ (مشکوٰۃ ج ۱ ص ۷۱ بحوالہ بخاری و مسلم)

مطلب یہ ہے کہ زنا کرتے وقت ایمان کا نور اس سے جدا ہو جاتا ہے پھر اگر وہ اس کے بعد  
توبہ کر لیتا ہے تو اس کا نور ایمان پھر اس کو مل جاتا ہے ورنہ نہیں۔

حدیث نمبر ۲ :- حضرت صفوان بن عسّال رضی اللہ عنہ سے روایت ہے کہ

حضور ﷺ نے آیاتِ بَيِّنَاتِ کا ذکر کرتے ہوئے ارشاد فرمایا کہ ۱۔ شرک نہ کرو  
۲۔ چوری نہ کرو ۳۔ زنا نہ کرو ۴۔ اور اس جان کو نہ قتل کرو جس کو اللہ تعالیٰ نے حرام  
فرمایا مگر حق کے ساتھ ۵۔ کسی بے قصور کو بادشاہ کے سامنے قتل کے لیے پیش نہ کرو  
۶۔ جادومت کرو ۷۔ سودمت کھاؤ ۸۔ کسی پاک دامن عورت پر زنا کی تہمت نہ لگاؤ  
۹۔ جہاد کفار کے وقت میدانِ جنگ چھوڑ کر نہ بھاگو ۱۰۔ اور خاص یہودیوں کے لیے یہ کہ  
سینچر کے دن کا احترام کریں۔ (مشکوٰۃ ج ۱ ص ۱۷ بحوالہ ترمذی و ابوداؤد وغیرہ)

حدیث نمبر ۳ :- حضرت عبداللہ بن مسعود رضی اللہ عنہ سے روایت ہے کہ

حضور ﷺ سے ایک شخص نے سوال کیا کہ کون سا گناہ اللہ تعالیٰ کے نزدیک زیادہ بڑا ہے؟  
تو آپ نے فرمایا کہ تم اللہ کے لیے کوئی شریک ٹھہراؤ۔ حالانکہ اللہ ہی نے تم کو پیدا کیا۔ تو

اس شخص نے کہا کہ پھر اس کے بعد کون سا گناہ سب سے بڑا ہے؟ تو آپ نے فرمایا یہ ہے کہ تم اپنی اولاد کو اس خوف سے قتل کرو کہ وہ تمہارے ساتھ کھائے گی اس پر اس شخص نے کہا کہ پھر اس کے بعد کون سا گناہ زیادہ بڑا ہے؟ تو آپ نے فرمایا یہ ہے کہ تم اپنے پڑوسی کی بیوی کے ساتھ زنا کرو چنانچہ اللہ تعالیٰ نے اس کی تصدیق قرآن مجید میں نازل فرما دی کہ وَالَّذِينَ لَا يَدْعُونَ مَعَ اللَّهِ إِلَهًا آخَرَ وَلَا يَقْتُلُونَ النَّفْسَ الَّتِي حَرَّمَ اللَّهُ إِلَّا بِالْحَقِّ وَلَا يَذُبُّونَ - یعنی جو اللہ کے ساتھ کسی دوسرے معبود کی عبادت نہیں کرتے اور اس جان کو قتل نہیں کرتے جس کو اللہ نے حرام کیا مگر حق کے ساتھ وہ لوگ زنا نہیں کرتے۔ (مشکوٰۃ ج 1 ص 16 حوالہ بخاری و مسلم)

مسائل فوائد :- زنا بہت سخت حرام اور گناہ کبیرہ ہے۔ جس کی سزا آخرت میں جہنم کا عذاب اور دنیا میں زنا کار کی یہ سزا ہے کہ زنا کار مرد و عورت اگر کنوارے ہوں تو بادشاہ اسلام ان کو مجمع عام میں ایک سو ڈرے لگوائے گا۔ اور اگر وہ شادی شدہ ہوں تو انہیں عام مجمع کے سامنے سنگسار کرادے گا۔ یعنی ان پر پتھر برسایا کر ان کو جان سے مار ڈالے گا۔ اور دنیا میں خداوندی عذاب کے بارے میں ایک حدیث میں یہ آیا ہے کہ كَثُرَ فِيهِمُ الْمَوْتُ لِعِنِّي زَنَّاكَارُ قوم میں بجزرت موتیں ہونگی (مشکوٰۃ ج 1 ص 459) ایک اور حدیث میں یہ بھی آیا ہے کہ أَخِذُوا بِاللِّسَانِ لِعِنِّي زَنَّاكَارُ قوم قحط میں مبتلا کر دی جائے گی (مشکوٰۃ ج 2 ص 313)

الغرض دنیا و آخرت میں اس فعلِ بد کا انجام ہلاکت و بربادی ہے لہذا مسلمانوں پر لازم ہے کہ اپنے معاشرہ کو اس ہلاکت خیز بد کاری کی نحوست سے بچائیں۔ خداوند کریم اپنے حبیب علیہ السلام کے طفیل میں ہر مسلمان مرد و عورت کو اس بلاء عظیم سے محفوظ رکھے۔

(آمین)

٤٥٤٥٨



## 5 لواطت

یہ گندہ اور گھوننا کام زنا کاری سے بھی بڑھ کر شدید گناہ کبیرہ ہے اور جہنم میں لے جانے والا بدترین کام ہے اللہ تعالیٰ نے قوم لوط کو جنھوں نے سب سے پہلے یہ فعل بد کیا تھا قرآن مجید میں بار بار ان لوگوں کو بدترین مجرم قرار دیا۔ اور قرآن مجید میں کہیں ان لوگوں کو مجرمین کہیں مسرفین کہیں فاسقین فرما کر ان لوگوں کے جرموں کا اعلان اور اس فعل بد کی مذمت کا بیان فرمایا اور قرآن مجید کی بہت سی سورتوں میں جا بجا اس کا ذکر فرمایا کہ قوم لوط پر انکی اس بد اعمالی کی سزا میں شدید پتھراؤ اور زلزلہ کا عذاب بھیج کر ان کی بستیوں کو الٹ پلٹ کر دیا اور پوری آبادی کو تھس تھس کر کے اس قوم کو دنیا سے نیست و نابود کر دیا چنانچہ

سورہ اعراف میں فرمایا

وَلَوْطًا إِذْ قَالَ لِقَوْمِهِ أَتَأْتُونَ الْفَاحِشَةَ مَا سَبَقَكُمْ بِهَا مِنْ أَحَدٍ مِنَ الْعَالَمِينَ هَ إِنَّكُمْ لَتَأْتُونَ الرِّجَالَ شَهْوَةً مِّنْ دُونِ النِّسَاءِ  
 بَلْ أَنْتُمْ قَوْمٌ مُّسْرِفُونَ ه  
 (الاعراف رکوع ۱۰)

اور لوط (علیہ السلام) کو بھیجا جب اس نے اپنی قوم سے کہا کیا وہ بے حیائی کرتے ہو جو تم سے پہلے جہان میں کسی نے نہ کی۔ تم تو مردوں کے پاس شہوت سے جاتے ہو عورتیں چھوڑ کر بلکہ تم لوگ حد سے گزر گئے۔

پھر اللہ تعالیٰ نے ان لوگوں کی ہلاکت کا بیان فرماتے ہوئے ارشاد فرمایا کہ

وَأَمْطَرْنَا عَلَيْهِمْ مَطَرًا ط فَانظُرْ كَيْفَ كَانَ عَاقِبَةُ الْمُجْرِمِينَ (الاعراف رکوع ۹)  
 اور ہم نے ان پر ایک مینھ برسایا تو دیکھو کیسا انجام ہوا مجرموں کا۔

دوسری آیت میں ارشاد فرمایا کہ

وَلَوْطًا اتَيْنَاهُ حُكْمًا وَعِلْمًا وَنَجَّيْنَاهُ مِنَ الْقَرْيَةِ الَّتِي كَانَتْ تَعْمَلُ الْخَبِيثَ ط إِنَّهُمْ كَانُوا قَوْمًا سَوِيًّا فَاَسْقَيْنَ  
 اور لوط (علیہ السلام) کو ہم نے حکومت اور علم دیا اور انھیں اس بستی سے نجات بخشی جو گندے کام کرتی تھی بے شک وہ برے لوگ بے حکم تھے۔  
 (الانبیاء رکوع ۵)

حدیث نمبر 1 :- حضرت جابر رضی اللہ عنہ سے روایت ہے انھوں نے کہا

رسول اللہ ﷺ نے فرمایا ہے کہ سب سے زیادہ جس چیز کا مجھے اپنی امت پر خوف ہے وہ

قوم لوط کا عمل ہے (مشکوٰۃ ج 2 ص 312)

حدیث نمبر 2 :- حضرت خزیمہ بن ثابت رضی اللہ عنہ سے روایت ہے انہوں نے کہا کہ حضور ﷺ نے فرمایا کہ بے شک اللہ تعالیٰ حق بات کہنے سے نہیں شرماتا ہے۔ تم لوگ عورتوں سے اُن کے پیچھے کے مقام میں جماع نہ کرو (مشکوٰۃ ج 2 ص 276 بحوالہ ترمذی وغیرہ)

حدیث نمبر 3 :- حضرت ابن عباس رضی اللہ عنہما سے روایت ہے انہوں نے کہا کہ رسول اللہ ﷺ نے فرمایا جو کسی مرد و عورت کے پچھلے مقام میں جماع کرے اللہ تعالیٰ اس پر رَحْمَت نہیں فرمائے گا۔ (مشکوٰۃ ج 2 ص 276 بحوالہ ترمذی)

حدیث نمبر 4 :- حضرت ابن عباس رضی اللہ عنہ سے روایت ہے انہوں نے کہا کہ رسول اللہ ﷺ نے فرمایا کہ جس کو تم قوم لوط کا عمل کرتے ہوئے پاؤ تو فاعل و مفعول دونوں کا قتل کر دو (ترمذی ج 1 ص 176)

حدیث نمبر 5 :- حضرت عمرو بن عمرو رضی اللہ عنہ سے روایت ہے کہ جو قوم لوط کا عمل کرے وہ ملعون ہے (ترمذی ج 1 ص 176)

حدیث نمبر 6 :- حضرت ابو سعید خدری رضی اللہ عنہ سے مروی ہے کہ آخری زمانے میں کچھ لوگ ہوں گے جو لوطیہ کہلائیں گے۔ اور تین قسم کے لوگ ہوں گے ایک وہ جو صرف لڑکوں کی صورتیں دیکھیں گے اور ان سے بات چیت کریں گے دوسرے وہ ہوں گے جو لڑکوں سے مُصَافِحہ اور مُعَانِقَہ بھی کریں گے تیسرے وہ لوگ ہوں گے جو اُن لڑکوں کے ساتھ بد فعلی کریں گے۔ تو ان سبھوں پر اللہ کی لعنت ہے مگر جو لوگ توبہ کر لیں گے اللہ تعالیٰ اُن کی توبہ قبول کر لے گا۔ اور وہ لعنت سے بچے رہیں گے۔

(کنز العمال ج 5 بحوالہ ذیلی ص 188)

حدیث نمبر 7 :- حضرت وکیع رضی اللہ عنہ سے مروی ہے کہ جو شخص قوم لوط کا عمل

کرتے ہوئے مرے گا تو اس کی قبر اس کو قوم اوط میں پہنچا دے گی اور اس کا حشر قوم اوط کے ساتھ ہوگا۔ (کنز العمال ج 5 ص 188)

مسائل و فوائد: دنیا میں بھی لوٹی کی سزا بہت سخت ہے چنانچہ حضرت امام شافعی و حضرت امام مالک و حضرت امام احمد بن حنبل رحمۃ اللہ علیہم کا یہ مذہب ہے کہ لوٹی خواہ کنوارا ہو یا شادی شدہ سنگسار کر کے مار ڈالا جائے گا۔ (ترمذی ج 1 ص 176)

لوٹی کے لیے امام اعظم کا فتویٰ:۔ اور حنفی مذہب یہ ہے کہ اس کے اوپر دیوار گرا دیں یا اونچی جگہ سے اسکو اوندھا کر کے گرائیں اور اس پر پتھر برسائیں یا اسے قید میں رکھیں یہاں تک کہ مر جائے یا توبہ کر لے۔ یا چند بار یہ فعل بد کیا ہو تو بادشاہ اسلام اسے قتل کر ڈالے الغرض اغلام بازی یعنی پیچھے کے مقام میں جماع کرنا نہایت ہی خبیث فعل ہے بلکہ یہ زنا سے بھی بدتر ہے اسی لیے اس میں شرعی حد مقرر نہیں کہ بعض اماموں کے نزدیک حد قائم کرنے سے آدمی اس گناہ سے پاک ہو جاتا ہے اور یہ اتنا شدید اور بڑا گناہ ہے کہ جب تک توبہ خالصہ نہ ہو اس گناہ سے پاکی حاصل نہ ہوگی اور اس گناہ کو حلال جاننے والا کافر ہے یہی مذہب جمہور ہے۔ (درمختار بحوزہ ہدایہ بہار شریعت ص ۹۲)

## 6 چوری

چوری بھی گناہ کبیرہ اور جہنم میں لے جانے والا حرام کام ہے قرآن مجید اور حدیثوں میں اس حرام کام کی بھترت مذمت و ممانعت آئی ہے اور دنیا اور آخرت میں اس کی بڑی سخت سزا مقرر فرمائی ہے کہ قرآن مجید میں فرمایا

و السَّارِقَةُ فَاقْطَعُوا أَيْدِيَهُمَا جِزَاءً بِمَا كَسَبَتْ وَأُولَئِكَ هُمُ الرَّاغِبُونَ إِلَىٰ عَذَابِ اللَّهِ الْعَظِيمِ (المائدہ: ۶۴)

اور جو مرد یا عورت چور ہو تو ان کا ہاتھ کاٹو ان کے لیے کاہلہ اللہ (عظیم) کی طرف سے سزا ہے۔ (المائدہ: ۶۴)

اللہ (عظیم) غالب حکمت والا ہے۔

اور حدیث شریف میں ہے کہ حضور اقدس ﷺ نے آیات بینات کا بیان فرماتے ہوئے ارشاد فرمایا وَلَا تُسْرِقُوا یعنی چوری مت کرو (مشکوٰۃ ج ۱ ص ۱۷ بحوالہ ابوداؤد)

دوسری حدیث میں ہے کہ لَا يَسْرِقُ السَّارِقُ حِينَ يَسْرِقُ وَهُوَ مُؤْمِنٌ یعنی چور جس وقت چوری کرتا ہے اُس وقت مومن نہیں رہتا۔

(مشکوٰۃ ج ۱ ص ۱۷ بحوالہ بخاری و مسلم)

مطلب یہ ہے کہ چوری کرتے وقت اس گناہ کی نحوست سے اسکا نورِ ایمان اس سے الگ ہو جاتا ہے اور پھر جب وہ اس گناہ سے توبہ کر لیتا ہے تو اس کا نورِ ایمان پھر اسکو مل جاتا ہے مسائل فوائد۔ چور نے اگر دس درہم یا اس سے زیادہ مالیت کی چوری کی ہے تو اس کا داہنا ہاتھ گٹے سے کاٹ لیا جائے گا اور اُس کے کٹے ہوئے ہاتھ کو اُس کی گردن میں لٹکا کر شہر میں گشت کرایا جائے گا تاکہ لوگوں کو عبرت حاصل ہو پھر اگر دوبارہ چوری کی تو اس کا بائیں پاؤں ٹخنے سے کاٹا جائے گا ہاتھ کاٹنے کے بعد اگر چوری کا مال چور کے پاس موجود ہو تو مالک کو وہ مال دلا دیا جائے گا اور اگر چور کے پاس سے وہ مال ضائع ہو گیا ہو تو چور سے اُس کا تاوان نہیں لیا جائے گا۔ (تفسیر خزائن العرفان ص ۱۶۵ بحوالہ تفسیر احمدی)

واضح رہے کہ ڈاکہ ڈالنا۔ لوٹ مار کرنا۔ کسی کی زمین یا مال و جائداد کو غضب کر لینا کسی سے عاریت کے طور پر کوئی سامان لے کر واپس نہ کرنا۔ کسی سے قرض لے کر اس کو ادا نہ کرنا کسی کی امانت میں خیانت کرنا وغیرہ یہ سب چوری کی طرح گناہ کبیرہ ہیں اور یہ سب قہرِ قہار و غضبِ جبار میں گرفتار ہونے کا سبب اور عذابِ نار کا باعث ہیں۔ (واللہ تعالیٰ اعلم)

## 7 شراب

شراب کو حضور اکرم ﷺ نے اُمّ الخبیثات یعنی تمام گناہوں کی جڑ فرمایا ہے اور اللہ تعالیٰ نے قرآن مجید میں اس کو حرام فرمایا ہے اور حدیثوں میں بھی کثرت سے اسکی حرمت اور مخالفت

کا ذکر آیا ہے قرآن مجید میں ہے

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ لَعَلَّكُمْ تُفْلِحُونَ هَـ إِنَّمَا يُرِيدُ الشَّيْطَانُ أَنْ يُوقِعَ بَيْنَكُمُ الْعَدَاوَةَ وَالْبُغْضَاءَ فِي الْخَمْرِ وَالْمَيْسِرِ وَيَصُدُّكُمْ عَنِ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ هـ (المائدہ ع 91)

ترجمہ کنز الایمان :- اے ایمان والوں شراب اور جو اور بت اور پانسے ناپاک ہی ہیں شیطانی تو ان سے بچتے رہنا تا کہ تم نفاق یا شیطان ہی چاہتا ہے کہ تم میں سے بھیر اور دشمنی ڈلوائے شراب اور جوئے میں اور تمہیں اللہ تعالیٰ کی یاد اور نماز سے روکے تو کیا تم باز آئے۔

شراب کی بُرائی کے بارے میں چند حدیثیں بھی پڑھ لیجئے۔ چنانچہ

حدیث نمبر 1 :- حضرت وائل حضرمی رضی اللہ عنہ سے روایت ہے کہ طارق بن سُوید رضی اللہ عنہ نے شراب کے بارے میں دریافت کیا تو حضور ﷺ نے ان کو منع فرمادیا تو انہوں نے کہا کہ میں تو صرف دوا ہی کے لیے شراب بناتا ہوں تو حضور ﷺ نے فرمایا کہ یہ دوا نہیں ہے بلکہ یہ ایک بہت بڑی بیماری ہے (مشکوٰۃ جلد 2 صفحہ 317 بحوالہ مسلم)

حدیث نمبر 2 :- حضرت عبد اللہ بن عمر رضی اللہ عنہما نے کہا کہ رسول اللہ ﷺ نے فرمایا کہ جو شراب پی لے گا۔ چالیس دن تک اُسکی نماز قبول نہیں ہوگی لیکن اگر اُس نے توبہ کر لی تو اللہ تعالیٰ اُس کی توبہ قبول فرمائے گا پھر اگر دوبارہ شراب پی لی تو پھر چالیس دن تک اُس کی نماز قبول نہیں ہوگی۔ لیکن اگر اُس نے توبہ کر لی تو اللہ تعالیٰ اُس کی توبہ قبول فرمائے گا۔ پھر اگر تیسری بار شراب پی لی تو پھر چالیس دنوں تک اُس کی نماز قبول نہیں ہوگی لیکن اگر اُس نے توبہ کر لی تو اللہ تعالیٰ اُسکی توبہ قبول فرمائے گا۔ پھر اگر چوتھی مرتبہ اُس نے شراب پی لی تو پھر چالیس دنوں تک اس کی نماز قبول نہیں ہوگی لیکن اسکے بعد اُس نے توبہ کر لی تو اُس کی توبہ قبول نہیں ہوگی اور قیامت کے دن اُس کو جہنم میں دوزخیوں کی پیپہ کی نہر میں سے پلایا جائے گا۔ (مشکوٰۃ جلد 2 صفحہ 317 بحوالہ ترمذی وغیرہ)

حدیث نمبر 3 :- حضرت جابر رضی اللہ عنہ سے روایت ہے حضور ﷺ نے فرمایا کہ جو چیز زیادہ مقدار میں نشہ لائے تو اس کی تھوڑی سی مقدار بھی حرام ہے (ایضاً)

حدیث نمبر 4 :- حضرت ابو سعید خدری رضی اللہ عنہ سے روایت ہے کہ ہمارے یہاں ایک یتیم لڑکے کی شراب رکھی ہوئی تھی تو جب سورہ مائدہ نازل ہوئی (اور شراب حرام ہو گئی) تو میں نے رسول اللہ ﷺ سے اس کے بارے میں پوچھا اور یہ بھی کہا کہ وہ ایک یتیم کی ہے تو آپ ﷺ نے فرمایا کہ اس کو بہادو۔ (مشکوٰۃ ج ۲ ص ۳۱۸ بحوالہ ترمذی وغیرہ)

حدیث نمبر 5 :- حضرت انس رضی اللہ عنہ حضرت ابو طلحہ رضی اللہ عنہ سے ناقل ہیں کہ انہوں نے کہا کہ اے اللہ کے نبی میں نے چند یتیموں کے لیے شراب خریدی ہے جو میری پرورش میں ہیں تو آپ نے فرمایا کہ شراب کو بہادو اور مشکوں کو توڑ ڈالو۔

حدیث نمبر 6 :- حضرت ویلم حمیری رضی اللہ عنہ سے روایت ہے انہوں نے کہا کہ میں نے عرض کیا یا رسول اللہ ﷺ ہم ایک ٹھنڈی زمین میں رہتے اور ہم بہت سخت محنت کے کام کرتے ہیں اور ہم گیہوں کی شراب بناتے ہیں تاکہ ہم اسکو پی کر اپنے کاموں کی طاقت اور اپنے شہروں کی سردی پر قابو حاصل کریں تو حضور ﷺ نے فرمایا کہ وہ نشہ لاتی ہے؟ تو میں نے کہا جی ہاں! تو آپ نے فرمایا کہ پھر اس سے بچو۔ تو میں نے کہا کہ ہمارے ہاں کے لوگ اسکو نہیں چھوڑ سکتے تو ارشاد فرمایا کہ اگر لوگ اس کو نہ چھوڑیں تو تم ان لوگوں سے جہاد کرو۔ (مشکوٰۃ ج ۲ ص ۳۱۸ بحوالہ ابوداؤد)

حدیث نمبر 7 :- حضرت عبد اللہ بن عمرو رضی اللہ عنہ سے روایت ہے کہ حضور ﷺ نے شراب اور جو اور شطرنج اور باجرہ کی شراب سے منع فرمایا ہے اور یہ فرمایا کہ ہر نشہ لانے والی چیز حرام ہے (ایضاً)

حدیث نمبر 8 :- حضرت ابو موسیٰ اشعری رضی اللہ عنہ سے روایت ہے کہ تین آدمی

جنت میں داخل نہیں ہوں گے۔ ۱۔ دائمی طور پر شراب پینے والا ۲۔ رشتہ داریوں کو کاٹنے والا ۳۔ جادو کی تصدیق کرنے والا (ایضاً بحوالہ احمد)

حدیث نمبر 9 :- حضرت ابن عباس رضی اللہ عنہما سے روایت ہے کہ دائمی طور پر شراب پینے والا اگر اسی حالت میں مر گیا تو وہ دربارِ خداوندی میں قیامت کے روز اسی طرح آئے گا جیسے کہ ایک بُت پرست۔ (ایضاً بحوالہ احمد و ابن ماجہ)

حدیث نمبر 10 :- حضرت ابو موسیٰ رضی اللہ عنہ فرماتے تھے کہ میں اس کی پرواہ نہیں کرتا کہ شراب پی لوں یا اس ستون کی عبادت کر لوں (یعنی یہ دونوں کام حرام اور گناہ کے کام ہیں ان دونوں سے یکساں طور پر بچنا چاہیے)۔ (ایضاً بحوالہ نسائی)

حدیث نمبر 11 :- حضرت انس رضی اللہ عنہ سے روایت ہے انھوں نے کہا کہ حضور ﷺ نے فرمایا کہ اللہ تعالیٰ نے شراب کے بارے میں دس آدمیوں پر لعنت فرمائی

- 1۔ شراب نچوڑنے والے پر 2۔ شراب نچوڑوانے والے پر 3۔ شراب پینے والے پر
- 4۔ شراب اٹھانے والے پر 5۔ اُس پر جس کی طرف شراب اٹھا کر لے جانی گئی
- 6۔ شراب پلانے والے پر 7۔ شراب کی قیمت کھانے والے پر 8۔ شراب پینے والے پر
- 9۔ شراب خریدنے والے پر 10۔ اُس پر جس کے لیے شراب خریدی گئی ہو۔

(مشکوٰۃ ج ۱ ص ۳۳۳ بحوالہ ترمذی و ابن ماجہ)

مسائل و فوائد - شراب اور تاڑی کا پینا اور اس کی تجارت اور اس کو کھانے یا لگانے کی دواؤں میں ملا ناسب حرام ہے اور شراب و تاڑی ناپاک ہیں اگر یہ بدن اور کپڑوں پر لگ جائیں تو بدن اور کپڑا ناپاک ہو جائے گا۔ اور اگر ایک قطرہ شراب یا تاڑی کا کنویں میں گر جائے تو کنواں ناپاک ہو جائے گا اور کنویں کا کھل پانی نکال کر کنویں کو پاک کرنا ضروری ہے دنیا میں تاڑی اور شراب پینے والے کی مزا یہ ہے کہ اُس کو اسی کوڑے مارے جائیں گے۔ اور

آخرت میں ان لوگوں کی سزا جہنم کا دردناک عذاب ہے۔

## 8 جوا

جو اکھلینا اور جوئے کے ذریعہ حاصل ہونے والی آمدنی حرام اور اس کا استعمال گناہ کبیرہ اور جہنم میں لے جانے والا کام ہے۔ قرآن مجید کی سورۃ مائدہ میں اِنَّمَا الْخَمْرُ وَالْمَيْسِرُ فَرَمَاكَر اللہ تعالیٰ نے شراب اور جوا کو حرام فرمادیا ہے اور حدیث میں رسول اللہ ﷺ نے جو اکھلینے کی حرمت اور ممانعت کو بیان کرتے ہوئے ارشاد فرمایا کہ

حدیث نمبر 1:- حضرت ابو موسیٰ رضی اللہ عنہ سے روایت ہے انہوں نے کہا کہ رسول اللہ ﷺ نے فرمایا کہ جو نبرد (جو اکھلنے کا آلہ) سے کھیلے اس نے اللہ تعالیٰ اور اس کے رسول ﷺ کی نافرمانی کی (ابن ماجہ صفحہ 275)

حدیث نمبر 2:- حضرت بربیدہ رضی اللہ عنہ سے روایت ہے کہ حضور نبی کریم ﷺ نے فرمایا کہ جس نے بز شیر (جو اکھلنے کا سامان) سے جو اکھیلا تو گویا اس نے اپنا ہاتھ خنزیر کے گوشت اور خون میں ڈبو دیا (ایضاً)

مسائل فوائد۔ جو اکھیلنا جرم و گناہ ہے اور اس کی حاصل کی ہوئی کمائی بھی حرام و ناجائز ہے۔ اور جو اکھیلنے کے تمام سامان و آلات کو خریدنا، بیچنا اور استعمال کرنا ناجائز و گناہ ہے۔ بلکہ مسئلہ یہ ہے کہ جو اکھیلنے کے آلات کو اگر کوئی توڑ پھوڑ ڈالے تو اس سے کوئی تاوان نہیں لیا جائے گا۔ اس زمانہ میں لاٹری کا بہت رواج ہے مگر خوب سمجھ لو کہ یہ بھی ایک قسم کا جوا ہے۔ اس کے ذریعہ انعام کے نام سے جو رقم ملتی ہے وہ جو کے ذریعہ کمائی جاتی ہے لہذا یہ بھی ناجائز ہی ہے۔ ہر مسلمان کو اس سے بچنا شرعاً لازم و ضروری ہے۔



## 9 سود (بیان)

اللہ تعالیٰ نے سود کو حرام فرمایا ہے اور یہ بہت سخت گناہ کبیرہ اور جہنم میں لے جانے والا عمل بد ہے چنانچہ قرآن مجید میں اللہ تعالیٰ نے فرمایا کہ

وَاحْلَلَّ اللَّهُ الْبَيْعَ وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ مَا سَلَفَ وَأَمْرُهُ إِلَى اللَّهِ وَمِنْ عَادٍ فَأُولَئِكَ أَصْحَابُ النَّارِ هُمْ فِيهَا خَالِدُونَ يَمْحَقُ اللَّهُ الرِّبَا وَيُرْبِي الصَّدَقَاتِ وَاللَّهُ لَا يُحِبُّ كُلَّ كَفَّارٍ أَثِيمٍ (بقرہ 276ع 38)

ترجمہ کنز الایمان :- اور اللہ نے حلال کیا بیع کو حرام کیا سود، تو جسے اس کے رب کے پاس سے نصیحت آئی اور وہ باز رہا تو اسے حلال ہے جو پہلے لے چکا اور اس کا کام خدا کے سپرد ہے اور جو اب ایسی حرکت کرے گا تو وہ دوزخی ہے وہ اس میں مدتوں رہیں گے اللہ ہلاک کرتا ہے سود کو اور بڑھاتا ہے خیرات کو اور اللہ کو پسند نہیں آتا کوئی ناشکر بڑا گنہگار۔

اسی طرح دوسری آیت میں ارشاد فرمایا

يَا أَيُّهَا الَّذِينَ آمَنُوا اتَّقُوا اللَّهَ وَذَرُوا مَا بَقِيَ مِنَ الرِّبَا إِن كُنتُمْ مُؤْمِنِينَ هَ فَإِن لَّمْ تَفْعَلُوا فَأْذَنُ بِحَرْبٍ مِنَ اللَّهِ وَرَسُولِهِ (البقرہ 279ع)

ترجمہ کنز الایمان :- اے ایمان والو! اللہ سے ڈرو اور چھوڑ دو جو باقی رہ گیا ہے سو اگر مسلمان ہو۔ پھر اگر ایسا نہ کرو تو یقین کر لو اللہ اور اللہ کے رسول (ﷺ) سے لڑائی کا

اسی طرح ایک دوسری آیت میں یہ بھی ارشاد فرمایا کہ  
الَّذِينَ يَأْكُلُونَ الرِّبَا لَا يَقُومُونَ إِلَّا كَمَا يَقُومُ الَّذِي يَتَخَبَّطُهُ الشَّيْطَانُ مِنَ الْمَسِّ (البقرہ 275ع)

ترجمہ کنز الایمان :- وہ جو سود کھاتے ہیں قیامت کے دن نہ کھڑے ہوں گے مگر جیسے کھڑا ہوتا ہے وہ جسے آسیب نے چھو کر مغبوط بنا دیا ہو۔

اسی طرح حدیثوں میں بھی سود کی حرمت اور ممانعت بخترت بیان کی گئی ہے چنانچہ حضور اکرم ﷺ نے مہلک کبیرہ گناہوں کا بیان فرماتے ہوئے ارشاد فرمایا کہ وَأَكْلُ الرِّبَا یعنی سود کھانا بھی گناہ کبیرہ ہے۔ (مشکوٰۃ جلد صفحہ 17 بحوالہ بخاری و مسلم)

حدیث نمبر 2 :- حضرت جابر رضی اللہ عنہ سے روایت ہے رسول اللہ ﷺ نے سود

کھلانے والے اور سود کو لکھنے والے اور سود کھانے والے اور سود کے دونوں گواہوں پر لعنت فرمائی ہے اور یہ فرمایا کہ یہ سب گناہ میں برابر ہیں (مشکوٰۃ جلد 1 صفحہ 244 بحوالہ مسلم)

حدیث نمبر 3 :- حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ شبِ معراج میں مجھے ایک ایسی قوم کے پاس سیر کرائی گئی کہ ان کے پیٹ کو ٹھریوں کے مثل تھے جن میں سانپ بھرے تھے جو پیٹوں کے باہر سے نظر آ رہے تھے تو میں نے پوچھا کہ اے جبرائیل یہ کون لوگ ہیں؟ تو انھوں نے کہا کہ یہ سود کھانے والے ہیں۔

(مشکوٰۃ اول جلد صفحہ 245 بحوالہ ابن ماجہ)

حدیث نمبر 4 :- حضرت عبداللہ بن حنظلہ رضی اللہ عنہ سے روایت ہے کہ رسول اللہ ﷺ نے فرمایا سود کا ایک درہم جان بوجھ کر کھانا چھتیس مرتبہ زنا کرنے سے بھی زیادہ سخت اور بڑا گناہ ہے (مشکوٰۃ اول جلد صفحہ 246 بحوالہ دارقطنی وغیرہ)

حدیث نمبر 5 :- حضرت ابو ہریرہ رضی اللہ عنہ سے روایت ہے انھوں نے کہا رسول اللہ ﷺ نے فرمایا کہ ضرور ضرور لوگوں پر ایک ایسا زمانہ آئے گا کہ کوئی ایسا باقی نہ رہے گا جو سود خور نہ ہو۔ اور اگر سود نہ کھائے گا تو سود کا دھواں ہی اُسے پہنچے گا۔

(مشکوٰۃ اول جلد صفحہ 245 بحوالہ ابن ماجہ)

حدیث نمبر 6 :- حضرت عبداللہ بن مسعود رضی اللہ عنہما سے روایت ہے انھوں نے کہا کہ بے شک سود اگرچہ رکتنا ہی زیادہ ہو مگر اُس کا انجام مال کی کمی ہے۔

(مشکوٰۃ اول جلد صفحہ 245 بحوالہ ابن ماجہ)

مسائل و فوائد - سود کی حرمت قطعی و یقینی ہے جو سود کو حلال بتائے یا حلال جانے وہ کا فر ہے وہ ہمیشہ جہنم میں رہے گا۔ کیونکہ ہر حرامِ قطعی کا حلال جانے والا کافر ہے۔

(خزائنُ البُرْقَان صفحہ 69)

## 10 جادو

جادو کرنا حرام اور گناہ کبیرہ ہے اور اگر جادو کے منتروں سے شریعت کی تکذیب یا توہین ہوتی ہو تو ایسا جادو کفر ہے قرآن مجید میں ہے۔

وَلَكِنَّ الشَّيْطَانَ كَفَرُوا يُعَلِّمُونَ النَّاسَ السِّحْرَ۔ (البقرہ 102 ع 12)  
ہاں شیطان کافر ہوئے لوگوں کو جادو سکھاتے ہیں (کنز الایمان)

حدیث شریف میں حضور اکرم ﷺ نے آیاتِ بنیات اور کبیرہ گناہوں کا ذکر کرتے ہوئے فرمایا لَا تَسْجُرُوا یعنی جادو نہ کرو (مشکوٰۃ اول جلد صفحہ 17 بحوالہ ترمذی)

حدیث نمبر 2 :- حضرت ابن المسیب رضی اللہ عنہ سے روایت ہے کہ امیر المومنین حضرت عمر رضی اللہ عنہ نے ایک جادو گر کو پکڑا اور اُس کے سینہ کو کچل کر چھوڑ دیا یہاں تک کہ وہ مر گیا (کنز العمال جلد 2 صفحہ 426)

مسائل و فوائد :- اگر جادو کفر کی حد کو پہنچا ہو تو دنیا میں اُسکی یہ سزا ہے کہ بادشاہ اسلام اُس کو قتل کرادے گا چنانچہ حدیث شریف میں ہے کہ حَدُّ السَّاحِرِ ضَرْبَةٌ بِالسَّيْفِ یعنی جادو گر کی سزا اُس کو تلوار سے قتل کر دینا ہے۔ (ترمذی جلد اول صفحہ 176)

اور آخرت میں اُسکی سزا جہنم کا عذابِ عظیم ہے جس کی ہولناکیوں اور خوفناکیوں کا کوئی تصور بھی نہیں کر سکتا۔ اللہ تعالیٰ ہر مسلمان کو اپنے حفظ و امان میں جہنم کے دردناک عذاب سے محفوظ رکھے (آمین)

## 11 یتیم کا مال کھانا

یتیم کا مال کھانا بہت سخت حرام اور گناہ کبیرہ ہے اور جہنم میں لے جانے والا کام ہے قرآن مجید میں اللہ تعالیٰ نے اس کی قباحت کا بیان کرتے ہوئے ارشاد فرمایا کہ۔

انَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا ۗ تَرَجَمَءُ كَنزَ الْإِيمَانِ : - وہ جو یتیموں کا مال ناحق  
انمایاً کُلُونِ فِي بُطُونِهِمْ نَارًا ۗ  
وسَيَصْلُونَ سَعِيرًا - (النساء 10 ع 1)  
کھاتے ہیں وہ تو اپنے پیٹ میں نری آگ بھرتے  
ہیں اور کوئی دم جاتا ہے کہ بھڑکتے دھڑکتے  
میں جائیں گے۔

اور دوسری آیت میں ارشاد فرمایا کہ

وَأَتُوا الْيَتَامَىٰ أَمْوَالَهُمْ وَلَا تَتَبَدَّلُوا  
الْخَبِيثَ بِالطَّيِّبِ ۗ وَلَا تَأْكُلُوا أَمْوَالَهُمْ  
إِلَىٰ أَمْوَالِكُمْ ۗ إِنَّهُ كَانَ حُوبًا كَبِيرًا  
(النساء 2)  
اور یتیموں کو ان کے مال دو اور ستھرے کے  
بدلے گندانہ لو اور ان کے مال اپنے مالوں میں ملا  
کرنہ کھا جاؤ بے شک یہ بڑا گناہ ہے۔

حدیث شریف میں حضور اکرم ﷺ نے ان بڑے بڑے گناہوں کو جو مسلمان کو ہلاک کر  
ڈالنے والے ہیں بیان کرتے ہوئے ارشاد فرمایا کہ وَاكُلْ مَالِ الْيَتِيمِ يَعْنِي يَتِيمِ كَامَالِ  
کھاؤ النواہ گناہ کبیرہ ہے جو مومن کو ہلاکت میں ڈال دینے والا ہے۔

(مشکوٰۃ ج 1 ص 17 بحوالہ بخاری و مسلم)

حدیث نمبر 2 : - حضرت ابو ہریرہ رضی اللہ عنہ سے روایت ہے انھوں نے کہا کہ  
رسول اللہ ﷺ نے فرمایا کہ مسلمانوں کے گھروں میں سب سے بہترین گھر وہ ہے جس میں  
کوئی یتیم رہتا ہو۔ اور اس کے ساتھ بہترین سلوک کیا جاتا ہو۔ اور مسلمانوں کے  
گھروں میں سب سے بدترین گھر وہ ہے کہ جس میں کوئی یتیم رہتا ہو اور اس کے ساتھ بُرا  
برتاؤ کیا جاتا ہو۔ (مشکوٰۃ جلد 2 صفحہ 423 بحوالہ بن ماجہ)

مسائل و فوائد - یتیم کے مال کو ناحق کھانا یا اس کے کسی مال یا سامان یا اس کی زمین و مکان کو  
ناحق طریقے سے لینا یا اس کو جھڑکنا یا کسی قسم کی ایذا اور تکلیف دینا یا بُرا سلوک کرنا یہ سب  
حرام اور گناہ کی باتیں ہیں جن کی سزا آخرت میں جہنم کا عذابِ عظیم ہے۔

## جہاد سے بھاگ جانا

12

کفار سے جہاد کے وقت میدان جنگ سے بھاگ جانا بڑا ہی شدید حرام اور گناہ کبیرہ ہے جس کی آخرت میں سزا جہنم کا عذاب ہے اللہ تعالیٰ نے قرآن مجید میں ارشاد فرمایا کہ

يَا أَيُّهَا الَّذِينَ آمَنُوا إِذَا لَقِيتُمُ الَّذِينَ كَفَرُوا زَحْفًا فَلَا تُوَلُّوهُمُ الْأَدْبَارَ وَمَنْ يُوَلَّهُمْ يَوْمَئِذٍ دُبُرَهُ إِلَّا مُتَحَرِّفًا لِقِتَالٍ أَوْ مُتَحَيِّزًا إِلَىٰ فِئَةٍ مُّبْتَذِلَةٍ بَغْضَبٍ مِّنَ اللَّهِ وَ مَا أُولَٰئِكَ جِهَنَّمَ وَ بئسَ الْمَصِيرُ -

ترجمہ کنزالایمان :- اے ایمان والو! جب کافروں کے لشکر سے تمہارا مقابلہ ہو تو انہیں پیٹھ نہ دو اور جو اس دن انہیں پیٹھ دے گا مگر لڑائی کا ہنر کرنے یا اپنی جماعت میں جا ملنے کو تو وہ اللہ کے غضب میں پلٹا اور اس کا ٹھکانا دوزخ ہے اور کیا بڑی جگہ ہے پلٹنے کی۔

(الانفال 16 رکوع 2)

اور حدیث شریف میں ہے کہ حضور اکرم ﷺ نے کبیرہ گناہوں کی فہرست سناتے ہوئے ارشاد فرمایا کہ وَالَّتَوَلَّىٰ يَوْمَ الزَّحْفِ یعنی جہاد کے دن پیٹھ پیسر دینا یہ بھی گناہ کبیرہ ہے اور دوسری جگہ یوں فرمایا کہ وَتَوَلَّوْا لِلْفِرَارِ يَوْمَ الزَّحْفِ یعنی کفار سے جہاد کے دن بھاگنے کے لیے پیٹھ نہ پھیرو (مشکوٰۃ جلد 1 صفحہ 17 بحوالہ بخاری و مسلم)

مسائل و فوائد۔ اگر کفار تعداد میں مسلمانوں کے دو گنا ہوں جب بھی مسلمانوں کو بھاگنا جائز نہیں ہاں اگر کفار کی تعداد مسلمانوں کے دو گنا سے بھی زائد ہو تو اس وقت مسلمان بھاگیں گے تو گناہ گار نہ ہوں گے۔ (واللہ تعالیٰ اعلم)

## زنا کی تہمت لگانا

13

کسی پاک دامن مرد یا عورت پر زنا کی تہمت لگانا بہت ہی سخت حرام اور شدید گناہ کبیرہ ہے۔ جس پر عذاب جہنم کی وعید آئی ہے چنانچہ قرآن مجید میں اللہ تعالیٰ نے فرمایا کہ

ان الَّذِينَ يَرْمُونَ الْمُحْصَنَاتِ الْغَفْلَتِ . ترجمہ کنزالایمان :- بے شک وہ جو عیب لگاتے ہیں انجان یا رسا ایمان والیوں کو ان پر لعنت ہے دنیا اور آخرت میں اور ان کیلئے بڑا عذاب ہے۔

لَهُمْ عَذَابٌ عَظِيمٌ (النور 23)

اور حدیث شریف میں حضور اقدس ﷺ نے کبیرہ گناہوں کا بیان کرتے ہوئے ارشاد فرمایا کہ وَ قَدْ فُ الْمُحْصَنَاتِ الْمُؤْمِنَاتِ الْغَافِلَاتِ یعنی پاک دامن انجان مسلمان عورتوں کو زنا کی تہمت لگانا گناہ کبیرہ یعنی بہت بڑا گناہ ہے اور دوسری حدیث میں حضور انور ﷺ نے یوں فرمایا کہ وَلَا تَقْذِفُوا مُحْصَنَةً یعنی پاک دامن مرد یا عورت کو زنا کی تہمت مت لگاؤ (مشکوٰۃ جلد 1 صفحہ 17 بحوالہ بخاری و مسلم)

مسائل فوائد۔ اگر کسی نے کسی مرد یا عورت کو زنا کی تہمت لگائی اور وہ اس پر چار گواہ نہ پیش کر سکا۔ تو اس کو اس تہمت لگانے کی سزا میں قاضی اسلام اسی دُرے لگوائے گا۔ اور اس کو مردود الشہادۃ قرار دے دے گا۔ یہ دُنویوی سزا ہے آخرت میں اسکو جہنم کے عذابِ عظیم کی سزا بھگتنی پڑے گی۔ (واللہ تعالیٰ اعلم)

## 14 مال باپ کی ایذا رسانی

مال باپ کی نافرمانی حرام، سخت حرام اور گناہ کبیرہ ہے۔ بلکہ ہر ایک پر فرض ہے کہ اپنے مال باپ کا فرماں بردار ہو کر ان کے ساتھ بہترین سلوک کرے چنانچہ اللہ تعالیٰ نے قرآن مجید میں فرمایا کہ :-

وَبِالْوَالِدَيْنِ إِحْسَانًا ۖ إِنَّهَا بِلُغْوِكَ عِنْدَكَ  
الْكَبِيرِ أَحَدُهُمَا أَوْ كِلَهُمَا فَلَا تَقُلْ  
لَهُمَا آفٍ وَلَا تَنْهَرْهُمَا وَقُلْ لَهُمَا قَوْلًا  
كَرِيمًا وَأَخْفِضْ لَهُمَا جَنَاحَ الذُّلِّ مِنَ  
الرَّحْمَةِ وَقُلْ رَبِّ ارْحَمْهُمَا كَمَا  
رَبَّيْنِي صَغِيرًا - (نبی اسرائیل 24)

ترجمہ کنز الایمان :- اور ماں باپ کے ساتھ  
اچھا سلوک کرو اگر تیرے سامنے ان میں سے  
ایک یا دونوں بڑھاپے کو پہنچ جائیں تو ان سے  
”ہوں“ نہ کہنا اور انھیں نہ جھڑکنا اور ان سے  
تعظیم کی بات کہنا اور ان کیلئے عاجزی کا بازو پھانسم  
دلی سے۔ اور عرض کرائے میرے رب تو ان  
دونوں پر رحم کر جیسا کہ ان دونوں نے مجھے بچپن  
میں پالا۔

اور حدیث شریف میں حضور ﷺ نے گناہ کبیرہ کا بیان فرماتے ہوئے ارشاد فرمایا کہ

وَعَقُوقُ الْوَالِدَيْنِ یعنی ماں باپ کی نافرمانی و ایذا رسانی بھی گناہ کبیرہ ہے

حدیث نمبر 2 :- حضرت ابو ہریرہ رضی اللہ عنہ سے روایت ہے انھوں نے کہا کہ

رسول اللہ ﷺ نے دو مرتبہ فرمایا کہ اُس شخص کی ناک مٹی میں مل جائے اُس شخص کی ناک  
مٹی میں مل جائے اِن الفاظ کو سُن کر کسی صحابی نے عرض کیا کہ یا رسول اللہ ﷺ کس کی  
ناک مٹی میں مل جائے؟ تو حضور انور ﷺ نے فرمایا کہ جو شخص کہ اُس کے پاس اُس کے  
والدین کو یا اُن میں سے ایک کو بڑھاپے نے یا لیا پھر وہ اُن کی خدمت کر کے جنت میں نہیں  
داخل ہوا تو اُس کی ناک مٹی میں مل جائے۔ (یعنی وہ ذلیل و خوار اور نامراد ہو جائے۔)

(مشکوٰۃ جلد 2 صفحہ 418 بحوالہ مسلم)

حدیث نمبر 3 :- حضرت عبد اللہ بن عمر رضی اللہ عنہ سے مروی ہے رسول اللہ ﷺ نے

فرمایا کہ خدا کی رضا مندی باپ کی رضا مندی میں ہے اور خدا کی ناراضگی باپ کی ناراضگی  
میں ہے (مشکوٰۃ جلد 2 صفحہ 419 بحوالہ ترمذی)

حدیث نمبر 4 :- حضرت ابو بکر رضی اللہ عنہ سے مروی ہے کہ رسول اللہ ﷺ نے

فرمایا کہ ہر گناہ کو اللہ تعالیٰ جس کے لیے چاہتا ہے بخش دیتا ہے۔ مگر ماں باپ کی نافرمانی  
و ایذا رسانی کو نہیں بخشتا بلکہ ایسا کرنے والوں کو اس کے مرنے سے پہلے دنیا کی زندگی ہی میں

جلدی سے سزا دے دیتا ہے۔ (مشکوٰۃ ج 2 ص 421)

حدیث نمبر 5 :- ابن عباس رضی اللہ عنہما سے مروی ہے۔ انہوں نے کہا کہ رسول اللہ ﷺ نے فرمایا کہ جو شخص اپنے ماں باپ کا فرمانبردار ہوتا ہے۔ اُس کے لیے جنت کے دو دروازے کھل جاتے ہیں۔ اگر ماں باپ میں سے ایک ہی موجود ہو اور وہ ایک ہی کا فرمانبردار ہو تو اس کے لیے جنت کا ایک دروازہ کھل جاتا ہے۔ اور جو شخص اپنے ماں باپ کا فرمانبردار ہوتا ہے اُس کے لیے جہنم کے دو دروازے کھل جاتے ہیں۔ اور اگر ماں باپ میں سے ایک ہی موجود ہو اور وہ ایک ہی کا فرمانبردار ہو تو جہنم کا ایک ہی دروازہ اُس کے لیے کھلتا ہے۔ یہ سن کر ایک صحابی نے عرض کیا اگرچہ اُس کے ماں باپ اُس پر ظلم کرتے ہوں؟ تو حضور ﷺ نے ارشاد فرمایا کہ اگرچہ اُس کے ماں باپ نے اُس پر ظلم کیا ہو۔ اگرچہ اُس کے ماں باپ نے اس پر ظلم کیا ہو۔ اگرچہ اُس کے ماں باپ نے اُس پر ظلم کیا ہو (اس جملہ کو تین مرتبہ ارشاد فرمایا)

(مشکوٰۃ ج 2 ص 421)

## مسائل و فوائد

والدین کی نافرمانی و ایذا رسانی کی سزا دنیا و آخرت دونوں جگہ ملتی ہے۔ بارہا کا تجربہ ہے کہ والدین کو ستانے والے خود اپنے ہی بیٹوں سے بڑی بڑی ایذائیں پاتے ہیں اور طرح طرح کی بلاؤں میں زندگی بھر گرفتار رہتے ہیں۔ اور آخرت میں تو عذابِ جہنم کی سزا ان بد نصیبوں کے لیے مقرر ہی ہے۔

## 15 جھوٹی گواہی

جھوٹی گواہی بھی حرام و گناہ کبیرہ اور جہنم میں لے جانے والا عملِ بد ہے۔ قرآن مجید میں اللہ تعالیٰ نے اپنے خاص بندوں کی فہرست بیان فرماتے ہوئے ارشاد فرمایا کہ



وَالَّذِينَ لَا يَشْهَدُونَ الزُّورَ وَإِذْ امْرُؤًا  
ترجمہ کنز الایمان :- اور جو جھوٹی گواہی نہیں  
دیتے اور جب بے ہودہ رہ پر گزرتے ہیں اپنی  
عزت سنبھالے گزر جاتے ہیں۔ (6 72 الفرقان)

۱۔ حدیث میں حضور اکرم ﷺ نے بڑے بڑے گناہوں کا تذکرہ کرتے ہوئے ارشاد فرمایا  
وَ شَهَادَةُ الزُّورِ یعنی جھوٹی گواہی بھی گناہ کبیرہ اور جہنم میں لے جانے والا جرم ہے۔  
۲۔ حدیث :- حضرت ابو بکر رضی اللہ تعالیٰ عنہ سے روایت ہے کہ رسول اللہ ﷺ نے  
فرمایا کہ کیا میں گناہ کبیرہ میں سے زیادہ بڑے بڑے گناہوں کی خبر نہ دے دوں؟ تو لوگوں  
نے عرض کیا کہ کیوں نہیں۔ ہم لوگوں کو ضرور بتا دیجئے تو آپ نے ارشاد فرمایا کہ بڑے  
بڑے گناہوں میں سے زیادہ بڑے بڑے گناہ یہ ہیں (۱) خدا کے ساتھ شرک کرنا (۲) اور ماں  
باپ کی نافرمانی اور ایذا رسانی کرنا۔ یہ فرماتے وقت حضور ﷺ مسند لگا کر لیٹے ہوئے تھے  
ایک دم بیٹھ گئے اور فرمایا (۳) أَلَا وَقَوْلُ الزُّورِ یعنی خبردار اور جھوٹی بات پھر اسی لفظ کو اتنی  
دیر تک بار بار دوہراتے رہے کہ ہم لوگوں نے دل میں کہا کہ کاش! حضور ﷺ اس بات کے  
فرمانے سے خاموش ہو جاتے اور اس سے آگے کوئی دوسری بات فرماتے۔

(بخاری جلد ۱ ص ۳۶۲)

حدیث نمبر 3 :- ”حضرت صفوان بن سلیم رضی اللہ عنہ“ سے روایت ہے کہ

رسول اللہ ﷺ سے کسی نے کہا کہ کیا مومن بزدل ہوتا ہے؟ تو حضور ﷺ نے فرمایا  
”ہاں“ پھر کسی نے عرض کیا کہ کیا مومن بخیل ہوتا ہے؟ تو حضور ﷺ نے فرمایا ”ہاں“  
”پھر کسی نے کہا کہ کیا مومن جھوٹا ہوتا ہے؟ تو حضور ﷺ نے فرمایا کہ ”نہیں“  
(مشکوٰۃ جلد ۲ ص ۴۱۴ بحوالہ شہقی)

حدیث نمبر 4 :- حضرت عبد اللہ بن مسعود رضی اللہ عنہ سے روایت ہے کہ

رسول اللہ ﷺ نے فرمایا کہ تم لوگ سچ بولنے کو لازم پکڑ لو۔ کیونکہ سچ نیکو کاری کا راستہ

بتاتا ہے اور نیکو کاری جنت کی طرف راہنمائی کرتی ہے۔ آدمی ہمیشہ سچ بولتا رہتا ہے یہاں تک کہ وہ اللہ کے نزدیک صدیق لکھ دیا جاتا ہے اور تم لوگ جھوٹ بولنے سے بچتے رہو۔ کیونکہ جھوٹ بد کاری کا راستہ بتاتا ہے اور بد کاری جہنم کی طرف راہنمائی کرتی ہے اور آدمی ہمیشہ جھوٹ بولتا رہتا ہے یہاں تک کہ وہ اللہ تعالیٰ کے نزدیک کذاب لکھ دیا جاتا ہے۔

(مشکوٰۃ جلد 2 ص 412 حوالہ بخاری و مسلم)

حدیث نمبر 5 :- حضرت بہز بن حکیم رضی اللہ عنہما سے روایت ہے۔ انہوں نے کہا کہ رسول اللہ ﷺ نے فرمایا کہ اس شخص کے لیے خرابی ہے جو بات کرتے ہوئے لوگوں کو ہنسانے کے لیے جھوٹ بولتا ہے اس کے لیے خرابی ہے۔ (مشکوٰۃ جلد 2 ص 413 حوالہ ترمذی)

حدیث نمبر 6 :- حضرت ابن عمر رضی اللہ عنہ سے روایت ہے انہوں نے کہا کہ رسول اللہ ﷺ نے فرمایا کہ جب بندہ جھوٹ بولتا ہے تو فرشتہ اُس سے ایک میل دور چلا جاتا ہے اُس کے جھوٹ کی بدبو کی وجہ سے (مشکوٰۃ جلد 2 ص 413 حوالہ ترمذی)

حدیث نمبر 7 :- حضرت سفیان بن اسد حضرمی رضی اللہ عنہما سے روایت ہے انہوں نے کہا کہ میں نے رسول اللہ ﷺ سے سنا ہے کہ یہ بہت بڑی خیانت ہے کہ تو اپنے بھائی سے کوئی بات کہے اور تیرا بھائی تجھے سچا سمجھتا ہے حالانکہ تو جھوٹا ہے۔

(مشکوٰۃ جلد 2 ص 413 حوالہ ابوداؤد)

مسائل و فوائد۔ یوں تو ہر جھوٹی بات حرام و گناہ ہے مگر جھوٹی گواہی خاص طور سے بہت ہی سخت گناہ کبیرہ اور جہنم میں گزار دینے والا جرمِ عظیم ہے۔ کیونکہ قرآن و حدیث میں خصوصیت کے ساتھ جھوٹی گواہی پر بڑی سخت و عیدیں آئی ہیں اس کی وجہ یہ ہے کہ دوسرے قسموں کے جھوٹ سے تو صرف جھوٹ بولنے والے ہی کی دنیا و آخرت خراب ہوتی ہے مگر جھوٹی گواہی سے تو گواہی دینے والے کی دنیا و آخرت خراب ہونے کے علاوہ

کسی دوسرے مسلمان کا حق مارا جاتا ہے یا بلا تصور کوئی مسلمان سزا پایا جاتا ہے اور ظاہر ہے کہ یہ دونوں باتیں شرعاً کتنے بڑے بڑے گناہ کے کام ہیں۔ لہذا بہت ہی ضروری ہے کہ مسلمان جھوٹی گواہی کو جہنم کی آگ سمجھ کر ہمیشہ اس سے دور بھاگیں۔ (واللہ تعالیٰ لا علم)

## 16 غیبت

غیبت بھی گناہ کبیرہ اور سخت حرام ہے اور یہ دوزخ میں لے جانے والی بدترین خصلت ہے قرآن مجید میں اللہ تعالیٰ نے اس بری عادت کی ممانعت فرماتے ہوئے ارشاد فرمایا کہ :-

وَلَا يَغْتَبِ بَعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا فَكَرِهْتُمُوهُ وَاتَّقُوا اللَّهَ إِنَّ اللَّهَ تَوَّابٌ رَحِيمٌ (الحجرات 12 رکوع 2)

اور ایک دوسرے کی غیبت نہ کرو کیا تم میں کوئی پسند رکھے گا کہ اپنے مرے بھائی کا گوشت کھائے تو تمہیں گوارا نہ ہو گا اور اللہ سے ڈرو بیشک اللہ بہت توبہ قبول کرنے والا مہربان ہے۔

اسی طرح حدیثوں میں بھی بخت اس کی ممانعت اور مذمت آئی ہے چنانچہ ایک حدیث میں ہے

حدیث نمبر 1 :- حضرت ابو سعید و جابر رضی اللہ عنہما سے روایت ہے۔

رسول اللہ ﷺ نے فرمایا کہ غیبت زنا سے سخت گناہ ہے۔ تو لوگوں نے کہا کہ یا رسول اللہ ﷺ غیبت زنا سے زیادہ سخت گناہ کیونکر اور کیسے ہے؟۔ تو حضور ﷺ نے فرمایا کہ آدمی زنا کرتا ہے پھر توبہ کر لیتا ہے۔ تو اللہ تعالیٰ اس کی توبہ قبول فرما لیتا ہے اور غیبت کرنے والے کو اللہ تعالیٰ اس وقت تک نہیں بخشے گا جب تک کہ وہ نہ معاف کر دے جس کی غیبت کی ہے (مشکوٰۃ ج 2 ص 415 بحوالہ بیہقی)

حدیث نمبر 2 :- حضرت ابن عباس رضی اللہ عنہما سے روایت ہے کہ دو آدمیوں نے ظہر

اور عصر کی نماز پڑھی۔ اور یہ دونوں روزے دار تھے۔ پھر جب نبی اکرم ﷺ اپنی

نماز پوری فرما چکے تو ان دونوں سے فرمایا کہ دونوں پھر سے وضو کر کے اپنی نمازوں کو لوٹاؤ،

اور روزہ پورا کرو۔ لیکن کسی دوسرے دن اس کی قضا کر لو۔ تو ان دونوں آدمیوں نے پوچھا کہ کیوں ہم نمازوں کو لوٹائیں؟ اور روزہ کی قضا کریں؟ حضور ﷺ نے فرمایا کہ اس لئے کہ تم دونوں نے فلاں آدمی کی غیبت کی ہے۔ (مشکوٰۃ جلد 2 صفحہ 415)

مطلب یہ ہے کہ غیبت کرنے سے تمہاری نمازوں اور روزے کا ثواب غارت یا کچھ کم ہو گیا ہے۔ اس لئے ان کو دہرا لو تا کہ پورا پورا ثواب مل جائے۔

## غیبت کیا ہے؟

کسی کا کوئی غائبانہ عیب بیان کرنا یا پیٹھ پیچھے اس کو برا کہنا یہی غیبت ہے۔ چنانچہ مشکوٰۃ شریف میں ایک حدیث ہے کہ خود حضور نبی کریم (ﷺ) نے صحابہ کرام سے فرمایا کہ کیا تم لوگ جانتے ہو کہ غیبت کیا چیز ہے؟ صحابہ کرام نے عرض کیا کہ اللہ اور اس کے رسول (ﷺ) زیادہ جاننے والے ہیں۔ تو حضور ﷺ نے فرمایا کہ تمہارا اپنے دینی بھائی کی ان باتوں کو بیان کرنا جن کو وہ ناپسند سمجھتا ہے (یہی غیبت ہے) صحابہ نے کہا کہ یہ بتائیے اگر میرے (دینی) بھائی میں واقعی وہ باتیں موجود ہوں۔ تو کیا ان باتوں کا کہنا بھی غیبت ہوگی۔ تو حضور ﷺ نے فرمایا کہ اگر اس کے اندر وہ باتیں ہوں گی جی جی تو تم اس کی غیبت کرنے والے کہلاؤ گے اور اگر اس میں وہ باتیں نہ ہوں جب تم اس پر بہتان لگانے والے کہلاؤ گے (جو ایک دوسرا گناہ کبیرہ ہے) (مشکوٰۃ باب حفظ اللسان جلد 2 ص 412)

## مسائل و فوائد

غیبت ان گناہوں میں سے ہے جو سب سے زیادہ کثیر الوقوع ہے اور باوجود انتہائی سخت گناہ کبیرہ ہے۔ یہاں تک کہ زنا سے بھی بدتر گناہ ہے مگر اس زمانے میں بہت کم لوگ ہیں جو اس گناہ سے محفوظ ہیں۔ عوام تو عوام بڑے بڑے علماء کرام اور مقدس پیروں کا دامن بھی اس

گناہ کی نحوست سے آلودہ نظر آتا ہے علماء و مشائخ کی شاید ہی کوئی مجلس ہوگی جو اس گناہ کی ظلمت سے خالی ہو۔ پھر غضبِ نیرہ ہے کہ لوگ اس طرح غیبت کے عادی بن چکے ہیں اور یہ بلا اس قدر عام ہو چکی ہے کہ گویا غیبت لوگوں کے نزدیک کوئی گناہ کی بات ہی نہیں۔ مگر خوب سمجھ لو کہ غیبت خواہ علماء کی مجلس ہو یا عوام کا مجمع ہر جگہ اور ہر حال میں حرام و گناہ ہے اور گناہ بھی کبیرہ یعنی بڑا گناہ ہے لہذا جب کبھی غفلت میں کوئی غیبتِ زبان سے نکل جائے تو فوراً توبہ کر لینا چاہیے اور جس کی غیبت کی ہے جب بھی اس سے ملاقات ہو تو مُعاف کرا لینا چاہیے اور قرآن و حدیث کی مُقَدِّس تعلیمات پر عمل کرنا چاہیے کہ اسی میں مومن کی دینی اور دنیوی فلاح ہے اور یہی نجات کا راستہ ہے (واللہ تعالیٰ اعلم)

## چُغلی 17

”چُغلی“ سخت حرام اور گناہ کبیرہ ہے جس کی سزا آخرت میں عذابِ جہنم ہے کیونکہ یہ مسلمانوں کے خلاف و شقاق اور جنگ و جدال کا بہت بڑا سبب اور ذریعہ ہے۔ چُغلی خور کے بارے میں حضور ﷺ نے فرمایا ہے کہ :-

حدیث نمبر 1 :- حضرت حذیفہ رضی اللہ عنہ سے روایت ہے انھوں نے کہا کہ میں نے رسول اللہ ﷺ سے سنا ہے کہ لَا يَدْخُلُ الْجَنَّةَ قَتَاتٌ یعنی چُغلی خور جنت میں داخل نہیں ہوگا (مشکوٰۃ جلد 2 صفحہ 411 بحوالہ بخاری و مسلم)

حدیث نمبر 2 :- حضرت ابن عباس رضی اللہ عنہما سے روایت ہے انھوں نے کہا کہ رسول اللہ ﷺ دو قبروں کے پاس سے گزرے تو فرمایا کہ یہ دونوں قبر والے یقیناً عذاب میں مبتلا ہیں اور کسی ایسے گناہ میں ان دونوں کو عذاب نہیں دیا جا رہا ہے۔ جس سے پچنا بہت زیادہ دشوار رہا ہو۔ ان میں سے ایک کو تو اس لئے عذاب دیا جا رہا ہے کہ وہ چُھپ کر پیشاب نہیں کرتا تھا۔ اور دوسرا چُغلی کھاتا تھا۔ پھر حضور ﷺ نے کھجور کی ایک ہری شاخ لی۔ اور

اُس کو چیر کر دو ٹکڑے کیے پھر دونوں قبروں میں ایک ایک ٹکڑا گاڑ دیا صحابہ ؓ کرام نے عرض کیا یا رسول اللہ ﷺ آپ نے ایسا کیوں کیا؟ حضور ﷺ نے فرمایا اس لئے کہ جب تک یہ دونوں ہٹنیاں خشک نہ ہوں گی ان دونوں کے عذاب میں تخفیف ہو جائے گی۔

(بخاری جلد 1 صفحہ 34)

## چُغلی کسے کہتے ہیں؟

حدیث میں لفظ ”نمیمہ“ آیا ہے جس کا ترجمہ اُردو میں چُغلی ہے حضرت علامہ بدر الدین عینی علیہ الرحمۃ نے بخاری شریف کی شرح میں فرمایا کہ کسی کی بات کو دوسرے آدمی تک نقصان پہنچانے اور فساد پھیلانے کیلئے لے جانا ”یہی“ ”چُغلی“ ہے

## مسائل و فوائد

چُغلی کھانبد ترین اور بہت ذلیل عادت ہے اور یہ گناہ کبیرہ ہے چُغلی کھانے والے کو اس کی قبر میں بھی عذاب ہوگا اور آخرت میں اس کو جہنم کا عذاب بھی بھگتنا پڑے گا اس بری اور گناہ کی عادت سے مسلمانوں میں بڑے بڑے جھگڑے پیدا ہو جاتے ہیں یہاں تک کہ قتل و خون ریزی کی نوبت آجاتی ہے اس لئے اس گناہ سے بچتے رہنا لازم اور بہت ضروری ہے خداوند کریم ہر مسلمان کو اس بلا سے محفوظ رکھے (آمین)

## 18 امانت میں خیانت

امانت میں خیانت بہت بڑا گناہ اور حرام کام ہے اور چوری کی طرح یہ بھی جہنم میں لے جانے والا حرام کام ہے اللہ تعالیٰ نے قرآن مجید میں فرمایا۔

يَا أَيُّهَا الَّذِينَ آمَنُوا لَا تَخُونُوا اللَّهَ  
وَالرَّسُولَ وَتَخُونُوا أَمَانَتِكُمْ وَأَنْتُمْ  
تَعْلَمُونَ (انفال 27 ع 3)

ترجمہ کنز الایمان :- اے ایمان والو! اللہ اور  
رسول (ﷺ) سے دغانہ کرو اور نہ اپنی امانتوں  
میں دانستہ خیانت۔

دوسری آیت میں ارشاد فرمایا

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَتِ إِلَىٰ  
أَهْلِهَا - (النساء 58)

ترجمہ کنز الایمان :- بے شک اللہ ہمیں حکم  
دیتا ہے کہ امانتیں جن کی ہیں انہیں کے سپرد  
کرو۔

حضور ﷺ نے حدیث میں فرمایا کہ

حدیث نمبر 1 :- حضرت عبد اللہ بن عمرو رضی اللہ عنہما سے روایت ہے انہوں نے کہا کہ  
رسول اللہ (ﷺ) نے فرمایا کہ چار باتیں جس شخص میں پائی جائیں گی وہ خالص مُنافق ہو گا اور  
ان میں سے اگر ایک بات پائی گی تو اس شخص میں نفاق کی ایک بات پائی گئی۔ یہاں تک کہ اس  
سے توبہ کر لے 1۔ جب امین بنایا جائے تو خیانت کرے 2۔ اور جب بات کرے تو جھوٹ  
بولے 3۔ اور جب کوئی معاہدہ کرے تو عہد شکنی کرے 4۔ اور جب جھگڑا کرے تو گالی بچے  
(مشکوٰۃ ج 1 ص 17 حوالہ بخاری و مسلم)

مسائل و فوائد :- واضح رہے کہ جس طرح روپیوں، پیسوں اور مال و سامان کی امانتوں  
میں خیانت حرام ہے اسی طرح باتوں کاموں اور عہدوں کی امانتوں میں بھی خیانت حرام ہے۔  
مثلاً کسی نے آپ سے اپنے راز کی بات کہہ دی۔ اور آپ سے کہہ دیا کہ یہ بات امانت ہے کسی  
سے مت کہیے گا۔ اور وہ بات آپ نے کسی سے کہہ دی تو یہ امانت میں خیانت ہو گئی۔ اسی  
طرح کسی نے آپ کو مزدور رکھ کر کوئی کام سپرد کر دیا مگر آپ نے قصداً اس کام کو بگاڑ دیا یا  
کم کام کیا تو آپ نے امانت میں خیانت کی۔ اسی طرح حاکم کے عہدے کی یہ ذمہ داری ہے  
کہ وہ اپنی رعایا کی نگرانی رکھے اور ان کی خبر گیری کرتا رہے اور عدل و انصاف قائم رکھے اگر

اس نے اپنے عہدے کی ذمہ داریوں کو پورا نہیں کیا تو یہ امانت میں خیانت ہو گئی۔ اسی طرح رات میں میاں بیوی جو کچھ کہتے یا کرتے ہیں اس میں میاں بیوی ایک دوسرے کے امین ہیں اگر ان دونوں میں سے کسی نے ان باتوں کو دوسرے لوگوں سے کہہ دیا تو یہ بھی امانت میں خیانت ہو گئی۔ غرض مزدور، کاریگر ملازم وغیرہ جو کام ان لوگوں کو سونپا گیا ہے وہ ان کاموں کے امین ہیں اگر یہ لوگ اپنے کام اور ڈیوٹی کو پورا کرنے میں کمی یا کوتاہی کریں گے تو امانت میں خیانت کے مرتکب ہوں گے یاد رکھو کہ ہر قسم کی امانتوں میں خیانت حرام اور ہر خیانت جہنم میں لیجانے والا کام ہے ہر مسلمان کو ہر قسم کی خیانتوں سے بچنا ایمان کی سلامتی اور جہنم سے نجات پانے کے لئے انتہائی ضروری ہے۔

## 19 کم ناپ تول

سامان اور سودا لیتے دیتے وقت ناپ تول میں کمی کرنا ایک قسم کی چوری اور خیانت ہے جو حرام اور سخت گناہ ہے جس کی سزا جہنم کا عذاب ہے قرآن مجید میں اللہ تعالیٰ نے فرمایا کہ

(۱) وَأَوْفُوا الْكَيْلَ إِذَا كُلْتُمْ وَزِنُوا بِالْقِسْطَاسِ الْمُسْتَقِيمِ ذَلِكَ خَيْرٌ وَأَحْسَنُ تَأْوِيلًا (نبی اسرائیل 35)

ترجمہ کنزالایمان :- اور ناپ تول پورا ناپو اور برابر ترازو سے تولو یہ بہتر ہے اور اس کا انجام اچھا۔

دوسری آیت میں فرمایا کہ



(۲) وَيْلٌ لِّلْمُطَفِّفِينَ الَّذِينَ إِذَا اكْتَالُوا كَم تَوَلُّوا وَالْوَالُونَ كِي خِرَالِي هِي وَه كَب جِب اورون  
اعلى الناس يَسْتَوْفُونَ ه وَإِذَا كَالُوا هُم سِي لِي سِ پوراليس اور جب انيس ماپ تول كر  
أَوْ رَر نُو هُم يُخْسِرُونَ طَالَا يَطْن ديس كم كر ديس كيا ان لوگون كو گمان نهيس كه  
أولئك أَنَّهُمْ مَبْعُوثُونَ ه لِيَوْم عَظِيم ه انيس اُٹھنا هِي ايك عظمت والے دن كيلئے جس  
يَوْم يَقُومُ النَّاسُ لِرَبِّ الْعَالَمِينَ ه دن سب لوگ رب العالمين كے حضور كھڑے  
(۱) الْمُطَفِّفِينَ (6) هوں گے ۔

ايك دوسري آيت ميں يوں ارشاد فرمايا كه

(۳) أَوْ فُؤَالِكَيْلٍ وَلَا تَكُونُوا مِنَ الْمُخْسِرِينَ وَزِنُوا بِالْقِسْطَاسِ  
ترجمہ کنزالایمان :- ناپ تول پورا کرو اور گھٹا  
نے والوں میں نہ ہو اور سیدھی ترازو سے تولو اور  
لوگوں کی چیزیں کم کر کے نہ دو اور زمین میں  
فساد پھیلانے نہ پھرو۔  
وَلَا تَقْتُوا فِي الْأَرْضِ مُفْسِدِينَ ه  
(الشعراء 183 ع 12)

اسی طرح حدیثوں میں حضور اقدس ﷺ نے کم ناپ تول کی ممانعت اور مذمت بار بار فرمائی ہے اور ناپ تول پورا پورا دینے کی تاکید فرمائی ہے۔

حدیث نمبر 1 :- حضرت ابن عباس رضی اللہ عنہما سے روایت ہے انھوں نے کہا کہ رسول اللہ ﷺ نے ناپ تول کرنے والوں سے فرمایا کہ بے شک تم لوگ ایسے کام پر لگائے گئے ہو کہ اس کام میں تم سے پہلے کچھ امتیں ہلاک ہو گئیں (ترمذی جلد اول 146) مطلب یہ کہ ناپ تول میں کمی نہ کرو کیونکہ تم سے پہلے کچھ امتوں نے ناپ تول میں کمی کی تھی تو ان پر خدا کا عذاب آگیا اور ان کو عذاب الہی نے ہلاک کر ڈالا لہذا تم لوگ ناپ تول میں ہرگز ہرگز کبھی کمی نہ کرنا ورنہ تمہارے لئے بھی عذاب الہی سے ہلاکت کا خطرہ ہے۔

حدیث نمبر 2 :- حضرت سوید بن قیس رضی اللہ عنہما سے روایت ہے کہ رسول اللہ ﷺ نے ایک آدمی سے جو مزدوری لے کر تولتا تھا فرمایا کہ ”زِن وَارْحَجْ“ یعنی وزن کرو اور

کچھ بڑھا کر تولو۔ کم نہ تولو (مشکوٰۃ ج 1 ص 353 بحوالہ ابوداؤد وغیرہ)

مسائل و فوائد :- خلاصہ یہ ہے کہ ناپ تول میں ہر گز ہر گز کمی نہیں ہونی چاہیے کہ یہ چوری اور بدترین خیانت اور دھوکا بازی ہے جو حرام و گناہ ہے اور تجارت کی برکت کو برباد کرنے والا کام ہے لہذا ہر مسلمان کا اس سے بچنا ضروری ہے تاکہ وہ ”جہنم کے خطرات“ سے محفوظ رہے (واللہ تعالیٰ اعلم)

## 20 رشوت

رشوت لینا دینا اور دونوں کے درمیان دلالی کرنا حرام و گناہ ہے قرآن میں رشوت کو ”سحت“ یعنی حرام کا مال کہا گیا ہے اور حدیثوں میں اس کی شدید ممانعت آئی ہے۔

حدیث نمبر 1 :- حضرت ابن عمر رضی اللہ عنہما سے روایت ہے رسول اللہ ﷺ نے رشوت دینے والے اور رشوت لینے والے اور ان دونوں کے درمیان دلالی کرنے والے پر لعنت فرمائی (کنز العمال ج 5 ص 492)

حدیث نمبر 2 :- امیر المومنین حضرت عمر رضی اللہ عنہ سے مروی ہے حرام کے دو دروازے ایسے ہیں کہ لوگ ان دونوں دروازوں سے کھاتے ہیں ایک رشوت، دوسرے زانیہ کی کمائی (کنز العمال ج 5 ص 492)

الحاصل :- رشوت کا مال حرام ہے اور رشوت لینا دینا حرام اور جہنم میں لے جانے والا کام ہے۔ ہاں البتہ اگر کسی مسلمان کا کوئی حق مارا جاتا ہو اور رشوت دینے سے وہ حق مل جاتا ہو اور رشوت دینے کے بغیر وہ حق نہ ملتا ہو تو ایسی صورت میں دینا جائز ہے۔ مگر رشوت لینا کسی حالت میں بھی جائز نہیں۔ (واللہ تعالیٰ اعلم)

## 21 مال حرام

حدیث شریف میں ہے کہ مسلمان کے لئے فرائضِ خداوندی یعنی نماز و روزہ اور حج و زکوٰۃ کے بعد رزقِ حلال طلب کرنا بھی فرض ہے اور مومن کے لئے ضروری ہے کہ ہمیشہ مالِ حلال ہی استعمال کرے اور مالِ حرام سے بچتا رہے چنانچہ خداوندِ کریم نے قرآن مجید میں فرمایا کہ

يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا لِلَّهِ إِن كُنتُمْ إِيَّاهُ تَعْبُدُونَ (البقرہ 172 ع 21)

ترجمہ کنز الایمان :- اے ایمان والو کھاؤ (عزوجل) ہماری دی ہوئی ستھری چیزیں اور اللہ کا احسان مانو اگر تم اسی کو پوجتے ہو۔

اس بارے میں چند حدیثیں بھی پڑھ لیجئے اور اس کی اہمیت کو سمجھئے!

حدیث نمبر 1 :- حضرت ابو ہریرہ رضی اللہ عنہ سے روایت ہے کہ حضور ﷺ نے فرمایا کہ لوگوں پر ایک زمانہ ایسا آئے گا۔ کہ آدمی یہ پروا نہیں کرے گا کہ اس نے جو مال حاصل کیا ہے وہ حرام ہے یا حلال (بخاری ج 1 ص 276)

حدیث نمبر 2 :- حضرت عبداللہ بن مسعود رضی اللہ عنہما سے روایت ہے کہ بندہ جو حرام مال کمائے گا اگر اُس کو صدقہ کرے گا تو وہ مقبول نہیں ہوگا۔ اور اگر خرچ کرے گا تو اُس میں برکت نہ ہوگی اور اگر اُس کو اپنی پیٹھ کے پیچھے چھوڑ کر مر جائے گا تو وہ اُس کے لئے جہنم کا توشہ بن جائے گا۔ (مشکوٰۃ جلد 1 صفحہ 243 بحوالہ امام احمد)

حدیث نمبر 3 :- حضرت جابر رضی اللہ عنہ سے مروی ہے کہ رسول اللہ ﷺ نے فرمایا کہ وہ گوشت جنت میں داخل نہیں ہوگا جو حرام غذا سے بنا ہوگا اور ہر وہ گوشت جو حرام سے بنا ہو جہنم اس کا زیادہ حق دار ہے (ایضاً)

حدیث نمبر 4 :- حضرت عائشہ رضی اللہ عنہا نے کہا کہ میرے باپ (حضرت ابو بکر صدیق رضی اللہ عنہ) کا ایک غلام تھا وہ اپنی کمائی لا کر میرے باپ کو دیتا تھا اور آپ اسکی کمائی کھاتے تھے۔ ایک دن وہ غلام کوئی چیز لایا اور میرے والد نے اس کو کھالیا پھر اس غلام نے خود ہی پوچھا کہ آپ جانتے ہیں یہ کیا چیز تھی جو آپ نے کھالی ہے؟ تو حضرت ابو بکر صدیق رضی اللہ عنہ نے غلام سے دریافت فرمایا تمہیں بتاؤ وہ کیا چیز تھی؟ تو غلام نے کہا کہ زمانہ جاہلیت میں کاہن بن کر ایک شخص کو غیب کی خبر بتائی تھی حالانکہ میں کہانت کے فن کو نہیں جانتا تھا میں نے اس کو دھوکا دے دیا تھا اب اس نے مجھ سے ملاقات کی اور اسی کہانت کے معاوضہ میں اس نے وہ چیز دی تھی جو آپ نے کھائی ہے یہ سن کر حضرت ابو بکر صدیق رضی اللہ عنہ نے حلق میں انگلی ڈال کر جو کچھ کھایا تھا سب قے کر دیا۔

حدیث نمبر 5 :- حضرت ابو بکر صدیق رضی اللہ عنہ سے روایت ہے کہ رسول ﷺ نے فرمایا کہ وہ بدن جنت میں داخل نہیں ہوگا جس کو حرام سے غذا دی گئی ہو۔

(مشکوٰۃ ج ۱ ص ۲۴۳ بحوالہ شہقی)

حدیث نمبر 6 :- حضرت ابن عمر رضی اللہ عنہما سے روایت ہے انہوں نے فرمایا کہ جو کسی کپڑے کو دس درہم میں خریدے اور اس میں ایک درہم بھی حرام کا ہو تو جب تک وہ کپڑا اس آدمی کے بدن پر رہے گا اللہ تعالیٰ اسکی کسی نماز کو قبول نہیں فرمائے گا یہ کہہ کر حضرت ابن عمر رضی اللہ عنہما نے اپنی دونوں انگلیوں کو دونوں کانوں میں ڈال کر یہ فرمایا کہ اگر میں نے یہ حدیث حضور ﷺ سے نہ سنی ہو تو میرے یہ دونوں کان بہرے ہو جائیں۔

(مشکوٰۃ ج 1 ص 243 بحوالہ احمد وغیرہ)

حدیث نمبر 7 :- حضرت ابو قتادہ رضی اللہ عنہ سے روایت ہے انہوں نے کہا کہ رسول اللہ ﷺ نے فرمایا کہ تم لوگ بچنے میں بخترت قسم کھانے سے بچتے رہو کیونکہ قسم

کھانے سے سودا تو بیک جاتا ہے لیکن اس کی برکت برباد ہو جاتی ہے۔

(مشکوٰۃ ج 1 ص 243 حوالہ مسلم)

حدیث نمبر 8 :- حضرت ابو ذر رضی اللہ عنہ سے روایت ہے کہ (شدت غضب سے)

اللہ تعالیٰ تین آدمیوں سے نہ کلام فرمائے گا۔ نہ ان کی طرف نظر فرمائے گا۔ نہ ان کو گناہوں سے پاک کرے گا۔ اور ان کو بہت ہی سخت اور دردناک عذاب دے گا۔ 1۔ ٹخنوں کے نیچے

تہبند یا پا جامہ لٹکانے والا۔ 2۔ احسان جتانے والا۔ 3۔ جھوٹی قسم کھا کر سودا بیچنے والا

(مشکوٰۃ ج 1 ص 243 حوالہ مسلم)

## مسائل و فوائد

حرام ذریعوں سے کمائے ہوئے مالوں کو کھانا، پینا، پہننا کسی اور کام میں استعمال کرنا حرام و گناہ ہے اور اسکی سزا دنیا میں مال کی قلت و ذلت اور بے برکتی ہے اور آخرت میں اسکی سزا جہنم کی بھڑکتی ہوئی آگ کا عذابِ عظیم ہے (والعیاذ باللہ تعالیٰ منہ)

## 22 نماز چھوڑ دینا

نمازوں کو چھوڑ دینا بہت ہی شدید گناہ کبیرہ اور جہنم میں لے جانے والا کام ہے قرآن مجید میں ہے کہ قیامت کے دن جب جہنمیوں سے جنتی لوگ پوچھیں گے کہ تم لوگوں کو کون سا عمل جہنم میں لے گیا؟ تو جہنمی لوگ نہایت افسوس اور حسرت کے ساتھ یہ جواب دیں گے کہ

قَالُوا لَمْ نَكُ مِنَ الْمُصَلِّينَ هـ وَلَمْ نَكُ نَطْعِمُ الْمِسْكِينَ هـ وَكُنَّا نَحْوُضُ مَعَ الْخَائِضِينَ هـ كُنَّا نَكْذِبُ بِيَوْمِ الدِّينِ هـ حَتَّىٰ آتَانَا الْيَقِينَ (المدثر 47 رکوع 2)

ترجمہ کنز الایمان :- ہم نماز نہ پڑھتے تھے اور ”مسکین کو کھانا نہ دیتے تھے اور بے ہودہ فکر والوں کے ساتھ بے ہودہ فکریں کرتے تھے اور ہم انصاف کے دن کو جھٹلاتے رہے یہاں تک ہمیں موت آئی۔

دوسری آیت میں ارشاد فرمایا کہ

فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ تَرْجَمُونَ كُنَّا لَا يُمَانُ :- تو ان نمازیوں کی خرابی سا ہونہ (الماعون 5) ہے جو اپنی نماز سے بھولے بیٹھے ہیں۔

ان کے علاوہ قرآن مجید کی بہت سی آیتوں اور حدیثوں میں آیا ہے کہ نماز چھوڑ دینا شدید معصیت اور گناہ کبیرہ ہے چنانچہ حضور سید عالم ﷺ نے فرمایا کہ

حدیث نمبر 1 :- حضرت بریدہ رضی اللہ عنہما سے روایت ہے انہوں نے کہا کہ رسول اللہ ﷺ نے فرمایا کہ وہ عہد جو ہمارے اور دوسرے لوگوں کے درمیان ہے وہ نماز ہے تو جس نے نماز کو چھوڑ دیا اُس نے کافر کا کام کیا (مشکوٰۃ ج 1 ص 58 حوالہ ترمذی وغیرہ)

حدیث نمبر 2 :- حضرت عبد اللہ بن عمرو رضی اللہ عنہما سے روایت ہے کہ حضور ﷺ نے نماز کا ذکر کرتے ہوئے ایک دن یہ ارشاد فرمایا کہ جو شخص نماز کو پابندی کے ساتھ پڑھے گا، یہ نماز اس کے لئے نور اور برہان اور نجات ہوگی، اور جو پابندی کے ساتھ نماز نہ پڑھے گا۔ نہ اُس کے لئے نور ہوگا نہ برہان ہوگی۔ نہ نجات ہوگی اور قیامت کے دن قارون و فرعون وہاں والی بن خلف (کافروں) کے ساتھ ہوگا۔

(مشکوٰۃ ج 1 ص 59 حوالہ احمد و دارمی و بیہقی)

حدیث نمبر 3 :- حضرت عبد اللہ بن شقیق رضی اللہ عنہ کہتے ہیں کہ رسول اللہ ﷺ کسی

عمل کے چھوڑنے کو کفر نہیں سمجھتے تھے۔ سو نماز کے (کہ صحابہ کرام نماز چھوڑ دینے کو کفر سمجھتے تھے) (مشکوٰۃ ج 1 ص 59 حوالہ ترمذی)

حدیث نمبر 4: حضرت ابو الدرداء رضی اللہ عنہ نے کہا کہ مجھ کو میرے خلیل (نبی ﷺ) نے یہ وصیت کی ہے کہ تم شرک نہ کرنا اگرچہ تم ٹکڑے ٹکڑے کاٹ ڈالے جاؤ۔ اگرچہ تم جلادیئے جاؤ، اور جان بوجھ کر فرض نماز کو نہ چھوڑنا۔ اور تم شراب نہ پینا اس لئے کہ وہ برائی کی کنجی ہے (مشکوٰۃ ج 1 ص 59 حوالہ ابن ماجہ)

## مسائل و فوائد

1 مذکورہ بالا حدیثوں، میں حدیث نمبر 2 کا یہ مطلب ہے کہ جس طرح قارون و فرعون وہامان وانی بن خلف وغیرہ کفار جہنم میں جائیں گئے اسی طرح نماز چھوڑ دینے والا مسلمان بھی جہنم میں جائے گا۔ یہ اور بات ہے کہ کفار تو ہمیشہ ہمیشہ جہنم میں رہیں گے۔ اور ان لوگوں کو بہت سخت عذاب دیا جائے گا اور بے نمازی مسلمان ہمیشہ ہمیشہ جہنم میں نہیں رہے گا۔ بلکہ اپنے گناہوں کے برابر عذاب پا کر پھر جہنم میں سے نکال کر جنت میں بھیج دیا جائے گا۔ اور بے نمازی کو بہ نسبت کفار کے کچھ ہلکا عذاب دیا جائے گا۔

2 بہت سی ایسی حدیثیں آئی ہیں۔ جن کا ظاہر مطلب یہ ہے کہ قصداً نماز چھوڑ دینا کفر ہے اور بعض صحابہ کرام مثلاً امیر المؤمنین حضرت عمر فاروق اعظم و عبدالرحمن بن عوف و عبد اللہ بن مسعود و عبد اللہ بن عباس و جابر بن عبد اللہ و معاذ بن جبل و ابو ہریرہ و ابو الدرداء رضی اللہ عنہم کا یہی مذہب تھا۔ اور بعض فقہ کے اماموں، مثلاً امام احمد بن حنبل و اسحاق بن راہویہ و عبد اللہ بن مبارک و امام نخعی رحمۃ اللہ علیہم کا بھی یہی مذہب تھا اگرچہ ہمارے امام اعظم ابو حنیفہ اور دوسرے ائمہ نیز بہت سے صحابہ کرام رضی اللہ عنہم نماز ترک کرنے والوں کو کافر نہیں کہتے۔ پھر بھی کیا یہ تھوڑی بات ہے کہ ان جلیل القدر حضرات کے نزدیک

قصداً نماز چھوڑ دینے والا کافر ہے (بہار شریعت حصہ 3 ص 10)

3 نماز فرض عین ہے اس کی فرضیت کا منکر کافر ہے۔ اور جو قصداً نماز چھوڑ دے اگرچہ ایک ہی وقت کی ہو وہ فاسق ہے اور جو بالکل نماز نہ پڑھتا ہو قاضی اسلام اس کو قید کر دے گا یہاں تک کہ توبہ کرے اور نماز پڑھنے لگے بلکہ حضرت امام مالک و شافعی و احمد رضی اللہ عنہم کے نزدیک سلطان اسلام کو یہ حکم ہے کہ وہ بالکل نماز نہ پڑھنے والے کو قتل کرادے۔ (بہار شریعت حصہ 3 ص 10 بحوالہ در مختار)

## 23 جمعہ چھوڑنا

یوں توہر فرض کو چھوڑنا گناہ کبیرہ ہے اور جہنم میں جانے کا سبب ہے لیکن جمعہ کے چھوڑ دینے پر خصوصیت کے ساتھ چند خاص وعیدیں بھی وارد ہوئی ہیں۔ قرآن مجید میں اللہ تعالیٰ نے حکم فرمایا کہ

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ (سورة الجمعة 2۴9)

ترجمہ کنز الایمان :- اے ایمان والو! جب نماز کی اذان ہو جمعہ کے دن تو اللہ کے ذکر کی طرف دوڑو اور خرید و فروخت چھوڑ دو۔

حدیثوں میں بھی اسکی بہت سی تاکید اور اس کے چھوڑنے پر وعید شدید آئی ہے چنانچہ مندرجہ ذیل حدیثیں اس پر گواہ ہیں۔

حدیث نمبر 1 :- حضرت ابن عمر و ابو ہریرہ رضی اللہ عنہما سے روایت ہے کہ ہم دونوں نے منبر پر رسول اللہ ﷺ کو یہ فرماتے ہوئے سنا کہ لوگ جمعوں کو چھوڑنے سے باز رہیں ورنہ اللہ تعالیٰ ان کے دلوں پر ضرور ایسی مہر لگا دے گا کہ وہ یقیناً ”غافلین“ میں سے ہو جائیں گے۔ (مشکوٰۃ ج 1 ص 121 بحوالہ مسلم)



حدیث نمبر 2 :- حضرت ابو جعد ضمری رضی اللہ عنہ سے روایت ہے کہ رسول اللہ ﷺ نے فرمایا کہ جو شخص سستی سے تین جمعوں کو چھوڑ دے گا اللہ تعالیٰ اس کے دل پر مہر لگا دے گا۔ (مشکوٰۃ ج 1 ص 121 حوالہ ترمذی وغیرہ)

حدیث نمبر 3 :- حضرت طارق بن شہاب رضی اللہ عنہ سے روایت ہے کہ رسول اللہ ﷺ نے فرمایا ہے کہ جمعہ جماعت کے ساتھ پڑھنا ہر مسلمان پر ضروری ہے چار شخصوں کے سوا کہ ان لوگوں پر جمعہ پڑھنا ضروری نہیں 1۔ غلام 2۔ عورت 3۔ بچہ 4۔ بیمار (مشکوٰۃ ج 1 ص 121 حوالہ ابوداؤد)

حدیث نمبر 4 :- حضرت ابن عباس رضی اللہ عنہما سے روایت ہے کہ حضور ﷺ نے فرمایا کہ میں نے یہ ارادہ کر لیا ہے کہ ایک آدمی کو جمعہ پڑھانے کا حکم دوں پھر میں ان لوگوں کے اوپر ان کے گھروں کو جلا دوں جو جمعہ میں نہیں آئے ہیں۔

(مشکوٰۃ ج 1 ص 121 حوالہ مسلم)

حدیث نمبر 5 :- حضرت ابن عباس رضی اللہ عنہما سے روایت ہے کہ رسول اللہ ﷺ نے فرمایا کہ جس نے چار جمعوں کو بلا کسی عذر کے چھوڑ دیا تو اُس نے اسلام کو اپنی پیٹھ کے پیچھے پھینک دیا (کنز العمال ج 7 ص 518)

حدیث نمبر 6 :- حضرت ابن عباس رضی اللہ عنہما سے روایت ہے کہ حضور ﷺ نے ارشاد فرمایا ہے کہ جو شخص بلا کسی عذر کے جمعہ چھوڑ دے اللہ تعالیٰ اُس کو ایسی کتاب میں مُنافق لکھ دے گا جو نہ مثالی جائے گی نہ بدلی جائے گی۔

(مشکوٰۃ اول صفحہ 121 حوالہ امام شافعی)

## 24 جماعت چھوڑنا

جماعت واجب ہے اور بلا کسی شرعی وجہ کے جماعت چھوڑنے والا گناہگار فاسق اور مردود الشہادۃ ہے جماعت چھوڑنے والوں کے بارے میں حضور (ﷺ) نے اپنے غیظ و غضب کا اظہار کرتے ہوئے ارشاد فرمایا کہ میں اُس ذات کی قسم کھاتا ہوں جس کے قبضہ قدرت میں میری جان ہے کہ بے شک میں نے یہ ارادہ کر لیا ہے کہ لکڑیاں جمع کرنے کا حکم دوں پھر میں نماز قائم کرنے کا حکم دوں اور نماز کے لئے اذان کہی جائے۔ پھر میں ایک شخص کو امامت کرنے کا حکم دوں۔ اور وہ امامت کرے پھر میں جماعت سے الگ رہنے والوں کے پاس جا کر ان کے گھروں کو ان کے اوپر جلا دوں (بخاری جلد اول ص 89)

حدیث نمبر 2 :- حضرت ابی بن کعب رضی اللہ عنہ سے روایت ہے کہ ایک دن رسول اللہ (ﷺ) نے ہم لوگوں کو فجر کی نماز پڑھائی تو سلام پھیرنے کے بعد آپ نے فرمایا کہ کیا فلاں حاضر ہے؟ تو لوگوں نے کہا نہیں پھر فرمایا کیا فلاں حاضر ہے؟ تو لوگوں نے کہا کہ نہیں تو ارشاد فرمایا کہ یہ دو نمازیں (فجر و عشاء) مُنابِقین پر بہت بھاری ہیں اگر تم لوگوں کو معلوم ہو جاتا کہ ان دونوں نمازوں کا کیا اور کتنا ثواب ہے تو تم لوگ اپنے گھٹنوں پر گھسٹتے ہوئے ان دونوں نمازوں میں آتے۔

پہلی صف فرشتوں کی صف کے مثل ہے اگر تم لوگوں کو معلوم ہو جاتا کہ اس کی کیا فضیلت ہے تو تم لوگ جھپٹ کر جلدی سے اس میں آتے اور یقین رکھو کہ ایک آدمی کی نماز ایک آدمی کے ساتھ اس کے اکیلے نماز پڑھنے سے بہت اچھی ہے دو آدمیوں کے ساتھ ایک کے ساتھ پڑھنے سے بہت اچھی ہے اور جماعت میں جس قدر زیادہ آدمی ہوں یہ اللہ تعالیٰ کو بہت زیادہ پسند ہے۔ (مشکوٰۃ ج 1 ص 96 بحوالہ ابوداؤد وغیرہ)

حدیث نمبر 3 :- حضرت عبداللہ بن مسعود رضی اللہ عنہما سے روایت ہے کہ ہم لوگوں

نے اپنے آپ کو اس حال میں دیکھا ہے کہ جماعت سے پچھڑنے والا یا تو مُنافق ہوتا ہے یا مریض۔ اور مریض کا یہ حال ہوتا ہے کہ دو آدمیوں کے درمیان چل کر نماز میں آتا ہے اور رسول اللہ (ﷺ) نے ہم لوگوں کو ہدایت کی سنتوں کی تعلیم دی ہے اور ہدایت کی سنتوں میں سے یہ بھی ہے کہ نماز اُس مسجد میں پڑھی جائے جس میں اذان دی گئی ہو۔ اور ایک روایت میں یہ ہے کہ جو اس بات سے خوش ہو کہ وہ کل قیامت کے دن مسلمان ہونے کی حالت میں اللہ تعالیٰ سے ملاقات کرے تو اس کو لازم ہے کہ وہ نمازوں کو وہاں پڑھے جہاں اذان دی گئی ہو۔ کیونکہ اللہ تعالیٰ نے تمہارے نبی کے لئے ہدایت کی سنتیں شریعت میں رکھی ہیں اور نماز باجماعت ہدایت کی سنتوں میں سے ہے۔ اگر تم لوگ اپنے گھروں میں نماز پڑھ لو گے۔ جس طرح جماعت سے پچھڑنے والا اپنے گھر میں نماز پڑھ لیتا ہے تو تم لوگ اپنے نبی کی سنت کو چھوڑنے والے ہو جاؤ گے۔ اگر تم لوگوں نے اپنے نبی کی سنت کو چھوڑ دیا۔ تو یقیناً تم لوگ گمراہی میں پڑ جاؤ گے جو آدمی اچھی طرح وضو کر کے مسجد کا قصد کرتا ہے تو اللہ تعالیٰ اُس کیلئے ہر قدم پر ایک نیکی لکھ دیتا ہے اور ہر قدم کے بدلے ایک درجہ بلند فرمادیتا ہے اور ایک گناہ معاف کر دیتا ہے۔ تم لوگ یقین مانو کہ ہم نے اپنے آپ کو اس حال میں دیکھا ہے کہ جماعت سے وہی آدمی پچھڑتا تھا جو ایسا منافق ہوتا تھا کہ اُس کا بفاق سب کو معلوم تھا بعض تو دو آدمیوں کے پیچ میں چلا کر لائے جاتے تھے۔ یہاں تک کہ وہ صف میں کھڑے کر دیئے جاتے تھے (مشکوٰۃ ج ۱ ص ۹۶ بحوالہ مسلم)

4 حدیث :- حضرت ابو ہریرہ (رضی اللہ عنہ) سے روایت ہے کہ رسول اللہ (ﷺ) نے فرمایا اگر گھروں میں عورتیں اور بچے نہ ہوتے تو میں عشاء کی نماز قائم کرتا اور جو انوں کو حکم دیتا کہ جماعت سے پچھڑنے والوں کے گھروں کو جلا ڈالیں۔ (مشکوٰۃ ج ۱ ص ۹۷)

5 حدیث :- امیر المومنین حضرت عثمان غنی (رضی اللہ عنہ) سے روایت ہے کہ جس کو

اذان نے مسجد میں پالیا۔ پھر وہ مسجد سے نکل گیا حالانکہ وہ کسی حاجت سے بھی نہیں نکلا ہے اور پھر مسجد میں لوٹ کر آنے کا ارادہ بھی نہیں رکھتا تو وہ شخص مُناقض ہے۔

(مشکوٰۃ ج ۱ ص ۹۷ حوالہ ابن ماجہ)

6 حدیث :- حضرت ابو بکر بن سلیمان (رضی اللہ عنہ) سے مروی ہے کہ امیر المومنین حضرت عمر رضی اللہ عنہ نے حضرت سلیمان (رضی اللہ عنہ) کو صُبح کی نماز میں مسجد کے اندر نہیں پایا۔ اور آپ صُبح ہی کو بازار گئے۔ اور حضرت سلیمان (رضی اللہ عنہ) کا مکان مسجد اور بازار کے درمیان میں تھا تو امیر المومنین نے حضرت سلیمان (رضی اللہ عنہ) کی ماں حضرت شفا رضی اللہ عنہا سے فرمایا کہ میں نے صُبح کی نماز میں سلیمان (رضی اللہ عنہ) کو نہیں دیکھا تو انہوں نے کہا کہ وہ رات بھر نماز پڑھتا رہا پھر اسکی آنکھیں اس پر غالب ہو گئیں۔ اور وہ سو گیا تو امیر المومنین حضرت عمر (رضی اللہ عنہما) نے فرمایا کہ میں صُبح کی نماز جماعت سے پڑھوں یہ مجھے ساری رات نماز نفل پڑھنے سے زیادہ محبوب ہے۔ (مشکوٰۃ ج ۱ ص ۹۷ حوالہ مالک)

### جماعت چھوڑنے کے اعدار

مندرجہ ذیل عذروں کی وجہ سے اگر کوئی جماعت چھوڑ دے تو گناہگار نہ ہو گا۔ ۱۔ مریض جسے مسجد تک جانے میں مشقت ہو ۲۔ اپاہج ۳۔ وہ جس کا پاؤں کٹ گیا ہو ۴۔ جس پر فالج گرا ہو ۵۔ اتنا بوڑھا ہو کہ مسجد تک جانے سے عاجز ہو ۶۔ اندھا اگرچہ اندھے کے لئے کوئی ایسا ہو کہ جو ہاتھ پکڑ کر مسجد تک پہنچا دے ۷۔ سخت بارش ۸۔ شدید کچھڑ کا حائل ہونا ۹۔ سخت سردی ۱۰۔ سخت تاریکی ۱۱۔ آندھی ۱۲۔ مال یا کھانے کے تلف کا اندیشہ ۱۳۔ قرض خواہ کا خوف ہے اور یہ تنگ دست ہے ۱۴۔ ظالم کا خوف ۱۵۔ پاخانہ ۱۶۔ پیشاب ۱۷۔ ریح کی شدید حاجت ہے ۱۸۔ کھانا حاضر ہے اور نفس کو اسکی خواہش ہے ۱۹۔ قافلہ چلے جانے کا اندیشہ ہے ۲۰۔ مریض کی تیمارداری کیلئے کہ وہ اکیلا گھبرائے گا

یہ سب ترکِ جماعت کے لئے عذر ہیں (بہارِ شریعت ج ۱ ص ۱۳۱ بحوالہ دُرِّ مختار)

## 25 نمازی کے آگے سے گزرنا

کسی نماز پڑھنے والے کے آگے سے گزرنا گناہ ہے۔ حدیثوں میں اسکی سخت ممانعت آئی ہے

1 حدیث :- حضرت ابو جہیم (رضی اللہ عنہ) سے روایت ہے کہ رسول اللہ (ﷺ) نے فرمایا کہ اگر نماز پڑھنے والے کے آگے سے گزرنے والا جان لیتا کہ اس پر کتنا بڑا گناہ ہے تو اسکے لئے چالیس تک کھڑا رہنا اس سے بہتر ہوتا کہ وہ نمازی کے آگے سے گزرے اس حدیث کے راوی ابو النصر نے کہا میں نہیں جانتا کہ چالیس دن تک فرمایا۔ یا چالیس برس فرمایا (مشکوٰۃ ج ۱ ص ۷۴ بحوالہ بخاری و مسلم)

2 حدیث :- حضرت ابو سعید (رضی اللہ عنہ) سے مروی ہے کہ حضور (ﷺ) نے فرمایا کہ جب تم میں سے کوئی شخص کسی چیز کو سترہ نہ بنا کر نماز پڑھے اور کوئی اس کے آگے سے گزرنے کا ارادہ کرے اس کو چاہیے کہ اس کو دفع کرے پھر بھی وہ اگر نہ مانے تو اس سے لڑائی کرے کیونکہ وہ شیطان ہے۔ (مشکوٰۃ ج ۱ ص ۷۴ بحوالہ بخاری و مسلم)

## مسائل و فوائد

نمازی کو چاہیے کہ اگر میدان میں نماز پڑھے تو اپنے آگے کسی چیز کو سترہ بنا کر نماز پڑھے اور گزرنے والے کو چاہیے کہ سترہ کے باہر سے گزرے اور اگر میدان یا مسجد میں بلا سترہ کے نماز پڑھ رہا ہو اور کوئی آگے سے گزرنے لگے تو اشارہ سے اس کو منع کرے اور منع کرنے سے بھی وہ نہ مانے تو سختی کے ساتھ اس کو دھکادے کر دفع کرے۔ حضور (ﷺ) نے اس کو شیطان اس لئے فرمایا کہ وہ اگرچہ مسلمان ہے۔ مگر وہ شیطان کا کام کر رہا ہے۔ کہ نمازی کے آگے سے گزر کر نمازی کی توجہ میں پر اگندگی اور انتشار پیدا کر رہا ہے (واللہ تعالیٰ اعلم)

## 26 نماز میں آسمان کی طرف دیکھنا

نماز میں آسمان کی طرف سر اٹھا کر دیکھنا جائز اور گناہ ہے حدیث میں اس کی سخت ممانعت آئی ہے۔

حدیث :- حضرت انس بن مالک (رضی اللہ عنہ) سے روایت ہے کہ رسول اللہ (صلی اللہ علیہ وسلم) نے فرمایا کہ کچھ لوگوں کا کیا حال ہے کہ وہ اپنی نگاہوں کو اپنی نماز میں آسمان کی طرف اٹھاتے ہیں حضور (صلی اللہ علیہ وسلم) نے اس بارے میں بہت ہی سخت بات فرمائی ہے یہاں تک فرمایا کہ لوگ ایسا کرنے سے باز رہیں ورنہ ضرور ان کی نگاہیں اچک لی جائیں گی۔ اور وہ اندھے ہو جائیں گے (بخاری ج ۱ ص ۳۰۳ باب رفع البصر الی السماء)

## مسائل و فوائد

نماز میں قیام کی حالت میں نگاہ سجدہ گاہ پر جمی رہنی چاہیے اور رکوع میں نظر پاؤں کے دونوں انگوٹھوں پر اور سجدہ میں نظر ناک پر، اور بیٹھنے میں نظر سینے پر، اور سلام پھیرنے میں دونوں کندھوں پر رہنی چاہیے۔ (واللہ تعالیٰ اعلم)

## 27 امام سے پہلے سر اٹھانا

نماز میں امام سے پہلے سر اٹھانا منع اور گناہ ہے۔ حدیث میں اس کی سخت ممانعت اور وعید شدید آئی ہے۔

حدیث :- حضرت ابو ہریرہ (رضی اللہ عنہ) سے روایت ہے کہ رسول اللہ (صلی اللہ علیہ وسلم) نے فرمایا ہے کہ وہ شخص جو امام سے پہلے سر اٹھا لیتا ہے کیا اس بات سے نہیں ڈرتا کہ اللہ تعالیٰ اسکے سر کو گدھے کا سر بنا دے یا اس کی صورت کو گدھے کی صورت بنا دے۔

(بخاری ج ۱ ص ۹۶ باب اثم من رفع راسه)

## (۲۸) زکوٰۃ نہ ادا کرنا

نماز کی طرح زکوٰۃ بھی فرض ہے اور جس طرح نماز چھوڑ دینا گناہ کبیرہ ہے اسی طرح زکوٰۃ نہ دینا بھی گناہ کبیرہ اور جہنم میں لے جانے والا عمل ہے۔ قرآن مجید اور حدیثوں میں زکوٰۃ چھوڑنے والے کے لئے بخترت جہنم کی وعیدیں آئی ہیں چنانچہ قرآن مجید میں ارشاد ہے

وَالَّذِينَ يَكْنِزُونَ الذَّهَبَ وَالْفِضَّةَ وَلَا يُنْفِقُوا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ ۝ يَوْمَ يُحْمَىٰ عَلَيْهَا فِي نَارِ جَهَنَّمَ الْكُوفَىٰ بِهَا جَبَأُ هُمْ وَجَنُوبُهُمْ وظهورهم ۝ هَذَا مَا كَنْزْتُمْ لِأَنفُسِكُمْ فَذُوقُوا مَا كَنْتُمْ تَكْنِزُونَ (التوبہ ع ۵)

اور وہ کہ جوڑ کر رکھتے ہیں سونا اور چاندی اور اسے اللہ کی راہ میں خرچ نہیں کرتے انہیں خوشخبری سناؤ دردناک عذاب کی جس دن وہ تپایا جائے گا جہنم کی آگ میں پھر اس سے داغیں گے ان کی پیشانیاں اور کروٹیں اور پیٹھیں یہ وہ ہے جو تم نے اپنے لئے خزانہ جمع کیا تھا تو اب مزہ چکھو اس خزانے کا (کنز الایمان)

حدیث شریف میں رسول اللہ ﷺ نے فرمایا کہ

1 حدیث :- حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ جس کو خدا نے مال عطا فرمایا اور اس نے اس کی زکوٰۃ نہیں ادا کی تو قیامت کے دن اس کے مال کو ایک گنجے اژدہ کی صورت میں بنا دیا جائے گا کہ اس اژدہ کی دو چتیاں ہوں گی۔ (جو اس کے بہت ہی زہریلے ہونے کی نشانی ہے)۔ اور وہ اژدہ اس کے گلے کا طوق بنا دیا جائے گا جو اپنے جبروں سے اس کو پکڑے گا اور کہے گا میں ہوں تیرا مال تیرا خزانہ۔

(بخاری ج ۱ ص ۱۸۸)

2 حدیث :- حضرت ابو ہریرہ رضی اللہ عنہ سے روایت ہے کہ جن اونٹوں کی زکوٰۃ نہیں

دی گئی ہے۔ وہ دنیا میں جتنے بڑے اور فربہ تھے۔ اس سے بڑھ کر بڑے اور فربہ ہو کر قیامت کے دن آئیں گے اور اپنے مالکوں کو اپنے پاؤں سے کچلیں گے۔ جن بحریوں کی زکوٰۃ نہیں دی گئی ہے وہ بحریاں دنیا میں جتنی بڑی اور فربہ تھیں۔ ان سے زیادہ بڑی اور فربہ ہو کر آئیں گی۔ اور اپنے مالکوں کو پیروں سے روندیں گی اور سینگوں سے ماریں گی۔

(بخاری ج ۱ ص ۱۸۸)

**3 حدیث :-** حضرت احنف بن قیس (رضی اللہ عنہ) سے روایت ہے۔ کہ حضرت ابوذر غفاری (رضی اللہ عنہ) نے فرمایا کہ خزانہ جمع کرنے والوں کو (جو زکوٰۃ نہیں دیتے) خوشخبری سنا دو کہ ان کے خزانہ کو قیامت کے دن پتھر بنا کر جہنم کی آگ میں گرم کیا جائے گا۔ پھر ان کو ان کے مالکوں کی چھاتیوں کی گھنڈی پر رکھا جائے گا۔ تو وہ ان کے شانوں کی کرسی سے باہر نکل جائے گا۔ اور پھر ان کے شانوں کی کرسی میں رکھا جائے گا۔ تو وہ ان کی چھاتی کی گھنڈی سے باہر نکل جائے گا۔ (بخاری ج ۱ ص ۱۸۹)

## مسائل و فوائد

الحاصل پھر وہ مال جس میں زکوٰۃ فرض ہے اگر ان کی زکوٰۃ نہ دی گئی ہو۔ تو قیامت کے دن وہی مال ان کے مالکوں کے لئے عذاب کا ذریعہ بنے گا۔ اور جہنم میں طرح طرح کے عذابوں میں گرفتار ہوں گے۔

## 29 روزہ چھوڑ دینا

روزہ فرض اور اسلام کے ارکان میں سے ایک رکن ہے۔ بلا عذر شرعی اس کا چھوڑ دینا گناہ کبیرہ اور جہنم میں لے جانے والا کام ہے۔ اور روزہ رکھ کر اگر بلا عذر شرعی قصداً توڑ دے تو کفارہ لازم ہے۔ اور اس کا کفارہ یہ ہے۔ کہ ایک غلام آزاد کرے یا ساٹھ دن لگاتار روزے



رکھے۔ یا ساٹھ مسکینوں کو کھانا کھلائے۔ قرآن مجید میں اللہ تعالیٰ نے فرمایا

يَا أَيُّهَا الَّذِينَ آمَنُوا كُتِبَ عَلَيْكُمُ  
الصِّيَامُ كَمَا كُتِبَ عَلَى الَّذِينَ مِن  
قَبْلِكُمْ (البقرہ ع ۲۳)

ترجمہ کنزالایمان :- اے ایمان والوں تم پر  
روزے فرض کئے گئے جیسے اگلوں پر فرض  
ہوئے تھے۔

دوسری آیت میں ارشاد فرمایا

فَمَنْ شَهِدَ مِنْكُمُ الشَّهْرَ فَلْيَصُمْهُ  
(البقرہ ع ۲۳) پائے ضرور اس کے روزے رکھے۔

ترجمہ کنزالایمان :- تو تم میں جو کوئی یہ مہینہ

### مسائل و فوائد

روزہ شریعت کی اصطلاح میں مسلمان کا بہ نیتِ عبادت صبح صادق سے غروبِ آفتاب تک اپنے کو قصدِ کھانے پینے، جماع سے باز رکھنے کا نام ہے۔ عورت کا حیض و نفاس سے خالی ہونا شرط ہے۔ بلا عذر روزہ چھوڑ دینا گناہِ عظیم اور جہنم میں لے جانے والا کام ہے۔

حدیث ۱ :- حاکم نے حضرت کعب بن عجرہ رضی اللہ عنہما سے روایت کی کہ رسول اللہ (صلی اللہ علیہ وسلم) نے فرمایا سب لوگ منبر کے پاس حاضر ہوں ہم سب حاضر ہوئے جب حضور (صلی اللہ علیہ وسلم) پہلے درجہ پر چڑھے کہا ”آمین“ دوسرے درجہ پر چڑھے کہا ”آمین“ تیسرے درجہ پر چڑھے کہا ”آمین“ جب منبر سے تشریف لائے ہم نے عرض کی آج ہم نے حضور (صلی اللہ علیہ وسلم) سے ایسی بات سنی کہ کبھی نہ سنتے تھے۔ تو حضور (صلی اللہ علیہ وسلم) نے فرمایا جبریل (علیہ السلام) نے آکر عرض کی وہ شخص دور ہو جس نے رمضان پایا اور اپنی مغفرت نہ کرائی۔ میں نے کہا ”آمین“ جب میں دوسرے درجہ پر چڑھا تو کہا وہ شخص دور ہو جس کے پاس میرا ذکر ہو اور مجھ پر درود نہ بھیجے۔ میں نے کہا ”آمین“ جب میں تیسرے درجہ پر چڑھا کہا وہ شخص دور ہو جس کے ماں باپ دونوں یا ایک کو بڑھا پایا آئے اور ان کی خدمت کر کے جنت میں نہ جائے میں نے کہا

”آمین“ (بہارِ شریعت حصہ ۵ ص ۹۶)

حدیث ۲: حضرت ابو امامہ باہلی (رضی اللہ عنہ) سے روایت ہے انہوں نے کہا کہ میں نے حضور (صلی اللہ علیہ وسلم) کو یہ فرماتے ہوئے سنا کہ۔ میں سو رہا تھا تو خواب میں دو آدمی میرے پاس آئے اور میرے دونوں بازوؤں کو پکڑ کر مجھے ایک دُشوار گزار پہاڑ پر چڑھایا تو جب میں پچ پہاڑ پر پہنچا تو وہاں بڑی سخت آوازیں آرہی تھیں۔ تو میں نے کہا کہ یہ کیسی آوازیں ہیں تو لوگوں نے بتایا کہ جہنمیوں کی آوازیں ہیں پھر مجھے اور آگے لے جایا گیا تو میں کچھ ایسے لوگوں کے پاس سے گزارا۔ کہ ان کو ان کے ٹخنوں کی رگوں میں باندھ کر لٹکایا گیا تھا۔ اور ان لوگوں کے گلپھڑے پھاڑ دیئے گئے تھے۔ اور ان کے گلپھڑوں سے خون بہ رہا تھا۔ تو میں نے پوچھا کہ یہ کون لوگ ہیں؟ تو کسی کہنے والے نے یہ کہا کہ یہ لوگ روزہ افطار کرتے تھے۔ قبل اس کے کہ روزہ افطار کرنا حلال ہو۔

(الترغیب والترہیب ج ۲ ص ۱۰۸ بحوالہ ابن خزیمہ وابن حبان)

### 30 حج چھوڑ دینا

جس شخص پر حج فرض ہے اس کو لازم ہے کہ فوراً ہی حج کو جائے۔ حج پر قادر ہوتے ہوئے حج کا چھوڑ دینا گناہ کبیرہ ہے اللہ تعالیٰ نے قرآن مجید میں فرمایا کہ

وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ ۗ تَرْجَمَةُ كُنْزِ الْاِيْمَانِ :- اور اللہ کے لئے لوگوں پر اِلَيْهِ سَبِيْلًا ۗ وَمَنْ كَفَرَ فَاِنَّ اللّٰهَ غَنِيٌّ عَنِ الْعَالَمِيْنَ (آل عمران ع ۱۰)

مکرم ہو تو اللہ سارے جہان سے بے پروا ہے۔

دوسری آیت میں ارشاد ہوا

وَآتَمُّوا الْحَجَّ وَالْعُمْرَةَ لِلّٰهِ۔ (البقرہ ع ۲۴) تَرْجَمَةُ كُنْزِ الْاِيْمَانِ :- حج و عمرہ کو اللہ کیلئے پورا

کرو۔

1 حدیث :- امیر المؤمنین حضرت علی رضی اللہ عنہ سے مروی ہے کہ رسول اللہ (ﷺ) نے فرمایا جو شخص سواری اور اتنے توشہ کا مالک ہو گیا کہ وہ اُسے بیت اللہ تک پہنچا دے پھر اُس نے حج نہیں کیا تو کچھ فرق نہیں ہے کہ وہ یہودی ہوتے ہوئے مرے یا نصرانی ہوتے ہوئے۔ اور یہ اس لئے ہے کہ اللہ تعالیٰ نے قرآن مجید میں فرمایا ہے کہ اللہ تعالیٰ ہی کے لئے لوگوں پر بیت اللہ کا حج ہے جو بیت اللہ تک راستہ کی طاقت رکھے۔

(مشکوٰۃ ج ۱ ص ۲۲۳ بحوالہ ترمذی و کنز العمال ج ۵ ص ۱۱)

## مسائل و فوائد

حج اسلام کا پانچواں رکن اور بہت اہم فرض ہے اور جب حج فرض ہو جائے تو فوراً حج کر لینا لازم ہے جس قدر دیر کرے گا ہر لمحہ گنہگار ہوتا رہے گا۔

## 31 حقوق العبادہ ادا کرنا

بندوں کے حقوق ادا کرنا بھی ہر مسلمان کا فرض ہے اور بندوں کے حقوق واجبہ نہ ادا کرنا گناہ کبیرہ ہے جو صرف توبہ کرنے سے معاف نہیں ہو سکتا بلکہ ضروری ہے کہ توبہ کرنے کے ساتھ ساتھ یا تو حقوق ادا کرے یا صاحبان حقوق سے حقوق معاف کرائے۔ کیونکہ جب تک بندے نہ معاف کر دیں۔ اللہ تعالیٰ اس کو معاف نہیں فرمائے گا حدیث شریف میں ہے کہ فَا تُوَاكِلْ ذِي حَقٍّ حَقَّهُ (بخاری ج ۱ ص ۲۶۴)

ترجمہ :- ہر حق والے کا حق ادا کرو آج کل بہت سے مسلمان دوسروں کے مال و سامان اور زمین پر قبضہ کر لیتے ہیں اور دوسروں کا حق غصب کر لیتے ہیں۔ بہت سے لوگ قرض لے کر اسکو ادا نہیں کرتے۔ بعض لوگ مزدوروں کی مزدوری ملازموں کی تنخواہ دبا کر بیٹھ رہتے ہیں۔ یہ سب حقوق العبادہ ہیں جو ان حقوق کو ادا نہ کرے گا۔ یا نہ معاف کرائے گا

آخرت میں اس کا ٹھکانا جہنم میں ہوگا۔

اس طرح مسلمان پر اس کے ماں باپ، بھائیوں بہنوں، بیوی، بچوں، رشتہ داروں اور پڑوسیوں وغیرہ کے حقوق ہیں کہ سب کے ساتھ نیک سلوک کرے اگر ان لوگوں کے حقوق کو ادا نہ کرے گا تو قیامت کے دن حقوق العباد میں ماخوذ اور عذابِ جہنم میں گرفتار ہوگا (واللہ تعالیٰ اعلم)

نوٹ :- حقوق کا مفصل بیان ہماری کتاب ”جنتی زیور“ میں پڑھیے جو بہت ہی جامع اور ایمان افروز کتاب ہے اور اس میں مسلم معاشرہ کی اصلاح کے لئے بہت کچھ لکھا گیا ہے۔

### 32 رشتہ داریوں کو کاٹ دینا

اللہ تعالیٰ نے خاندانی اور سُسرالی رشتہ داریوں کو اپنی نعمت بتایا ہے جس سے انسانوں کو نوازا ہے اور یہ حکم دیا ہے کہ تم رشتہ داریوں کو جانو پہچانو اور ان رشتہ داروں کے ساتھ اچھا سلوک کرو اور نیک برتاؤ کرتے رہو اور اللہ تعالیٰ نے ان رشتہ داروں سے بگاڑ اور قطع تعلق کو حرام فرمایا ہے۔ اور حکم دیا ہے کہ ان رشتہ داریوں کو نہ کاٹو یعنی ایسا مت کرو کہ بھائیوں اور بہنوں، چچاؤں، پھوپھیوں، بھتیجیوں، اور نواسوں وغیرہ سے اس طرح کا بگاڑ کر لو کہ یہ کہہ دو کہ تم میری بہن نہیں۔ اور میں تمہارا بھائی نہیں اور کہہ کر بالکل رشتہ داری کا تعلق ختم کر لو۔ ایسا کرنے کو ”قطع رحم“ اور ”رشتہ کاٹنا“ کہتے ہیں یہ شریعت میں حرام ہے اور بڑا سخت گناہ کا کام ہے اور اسکی سزا جہنم کا دردناک عذاب ہے چنانچہ اللہ تعالیٰ نے قرآن مجید میں ارشاد فرمایا

فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي  
الْأَرْضِ وَتُقَطِّعُوا أَرْحَامَكُمْ ه  
أُولَئِكَ الَّذِينَ لَعَنَهُمُ اللَّهُ فَأَصَمَّهُمْ وَ  
أَعَمَّى أَبْصَارَهُمْ (سورہ محمد رکوع ۳)

تو کیا تمہارے یہ لچھن نظر آتے ہیں اگر  
تمہیں حکومت ملے تو زمین میں فساد پھیلاؤ اور  
اپنے رشتے کاٹ دو۔ یہ ہیں وہ لوگ جن پر اللہ  
نے لعنت کی اور انہیں حق سے بہرا کر دیا اور ان  
کی آنکھیں پھوڑ دیں (کنز الایمان)

اسی طرح حدیث میں ہے کہ رسول اللہ (صلی اللہ علیہ وسلم) نے فرمایا

1 حدیث :- حضرت عبد اللہ بن ابی انی نے کہا کہ میں نے رسول اللہ (صلی اللہ علیہ وسلم) کو یہ فرماتے  
ہوئے سنا ہے کہ اُس قوم پر رحمت نہیں نازل ہوتی جس قوم میں کوئی رشتہ داریوں کو کاٹنے  
والا موجود ہے (مشکوٰۃ ج ۲ ص ۲۲۰ بحوالہ بیہیقی)

2 حدیث :- حضرت عبد اللہ بن عمرو رضی اللہ عنہما سے روایت ہے انہوں نے کہا کہ  
رسول اللہ (صلی اللہ علیہ وسلم) نے فرمایا کہ تین شخص جنت میں داخل نہیں ہوں گے (۱) احسان کر کے  
جتنے والا (۲) اپنی ماں کی نافرمانی اور ایذا رسانی کرنے والا (۳) شراب پینے والا۔

(مشکوٰۃ ج ۲ ص ۲۲۰ بحوالہ نسائی وغیرہ)

3 حدیث :- حضرت عبد الرحمن بن عوف (رضی اللہ عنہ) نے کہا کہ میں نے رسول اللہ (صلی اللہ علیہ وسلم) کو  
یہ فرماتے ہوئے سنا ہے کہ اللہ تعالیٰ فرماتا ہے میں اللہ ہوں اور میں رحمن ہوں میں نے  
رشتوں کو پیدا کیا ہے اور اپنے نام سے اس کے نام کو مشتق کیا ہے جو شخص رشتہ کو ملائے گا  
میں اس کو ملاؤں گا اور جو اس کو کاٹ دے گا۔ میں اس کو کاٹ دوں گا۔

(مشکوٰۃ ج ۲ ص ۲۲۰ بحوالہ ابوداؤد)

4 حدیث :- حضرت ابو ہریرہ (رضی اللہ عنہ) سے روایت ہے کہ رسول اللہ (صلی اللہ علیہ وسلم) نے فرمایا  
ہے کہ تم لوگ اپنے نسب ناموں کو جان لو۔ تاکہ اس کی وجہ سے تم اپنے رشتہ داروں کے  
ساتھ نیک سلوک کرو۔ یقین جانو کہ رشتہ داروں کے ساتھ نیک سلوک کرنا یہ گھر والوں

میں محبت اور مال میں زیادتی اور عمر میں درازی کا سبب ہے

(مشکوٰۃ ج ۲ ص ۲۲۰ بحوالہ ترمذی)

### 33 پڑوسیوں کے ساتھ بد سلوکی

اللہ تعالیٰ نے رشتہ داروں کے علاوہ پڑوسیوں، ساتھیوں اور دوستوں کے ساتھ بھی نیک اور اچھے برتاؤ کا حکم دیا ہے۔ چنانچہ ان لوگوں کے ساتھ نیک سلوک کرنا یہ جنت میں لیجانے والا عمل ہے اور ان لوگوں کے ساتھ بد سلوکی و ایذا رسانی کرنا حرام و گناہ اور جہنم میں لیجانے والا کام ہے۔ چنانچہ قرآن مجید میں خداوندِ قدوس نے ارشاد فرمایا کہ

وَبِالْوَالِدَيْنِ إِحْسَانًا وَبِذِي الْقُرْبَىٰ  
وَالْيَتَامَىٰ وَالْمَسْكِينِ وَالْجَارِ ذِي الْقُرْبَىٰ  
وَالْجَارِ الْجُنُبِ وَالصَّاحِبِ بِالْجَنبِ  
وَابْنِ السَّبِيلِ وَمَا مَلَكَتْ أَيْمَانُكُمْ إِنْ  
اللَّهُ لَا يُحِبُّ مَنْ كَانَ مُخْتَلًا فَخُورًا  
اور ماں باپ سے بھلائی کرو اور رشتہ داروں اور  
یتیموں اور محتاجوں اور پاس کے ہمسائے اور دور  
کے ہمسائے اور کروٹ کے ساتھی اور راہ گیر اور  
اپنے باندی غلام کے ساتھ بھی اچھا سلوک کرو  
بے شک اللہ کو خوش نہیں آتا کوئی اترانے والا  
بڑائی مارنے والا (کنز الایمان)

(النساء رکوع ۶)

اسی طرح حدیث میں ہے

حدیث نمبر 1 :- حضرت ابو ہریرہ رضی اللہ عنہ سے روایت ہے کہ رسول (صلی اللہ علیہ وسلم) نے فرمایا  
کہ خدا کی قسم وہ مومن نہیں ہو گا خدا کی قسم وہ مومن نہیں ہو گا۔ خدا کی قسم وہ مومن  
نہیں ہو گا۔ تو کسی نے کہا کون؟ یا رسول اللہ (صلی اللہ علیہ وسلم) تو فرمایا کہ وہ شخص جس کا پڑوسی اس کی  
شرارتوں سے بے خوف نہ ہو (مشکوٰۃ ج ۲ ص ۲۲۲ بحوالہ بخاری و مسلم)

مطلب یہ ہے کہ کامل درجے کا مسلمان اس وقت تک نہیں ہو سکتا جب تک کہ اس کے  
پڑوسی اس کی شرارتوں سے بے خوف نہ ہو جائیں۔

2 حدیث :- حضرت عائشہ و حضرت ابن عمر رضی اللہ عنہما سے مروی ہے کہ رسول اللہ (ﷺ) نے فرمایا حضرت جبریل (علیہ السلام) ہمیشہ پڑوسی کے متعلق مجھے وصیت کرتے رہے یہاں تک کہ مجھے گمان ہونے لگا۔ کہ عنقریب یہ پڑوسی کو وارث ٹھہرا دیں گے۔

3 حدیث :- حضرت ابن عمر رضی اللہ عنہما سے مروی ہے کہ رسول اللہ (ﷺ) نے فرمایا کہ تمام ساتھیوں میں اللہ (عزوجل) کے نزدیک سب سے بہتر وہ ساتھی ہو گا جو اپنے ساتھیوں کے لئے بہترین ہو۔ اور تمام پڑوسیوں میں اللہ (عزوجل) کے نزدیک وہ پڑوسی بہتر ہے جو اپنے پڑوسیوں کیلئے بہترین ہو (مشکوٰۃ ج ۲ ص ۲۲۴ حوالہ ترمذی وغیرہ)

4 حدیث :- حضرت ابن عباس رضی اللہ عنہما نے کہا کہ میں نے رسول اللہ (ﷺ) کو یہ فرماتے ہوئے سنا کہ وہ مومن نہیں جو خود پیٹ بھر کر کھالے اور اس کا پڑوسی اسکے پہلو میں بھوکا رہ جائے (مشکوٰۃ ج ۲ ص ۲۲۴ حوالہ بیہقی)

5 حدیث :- حضرت ابو ہریرہ (رضی اللہ عنہ) سے روایت ہے انہوں نے کہا کہ ایک آدمی نے کہا یا رسول اللہ (ﷺ) فلاں عورت کی نماز و روزہ اور صدقہ کا بڑا چرچا ہوتا رہتا ہے مگر وہ اپنے پڑوسیوں کو زبان سے ایذا دیتی رہتی ہے تو ارشاد فرمایا یہ عورت جہنمی ہے تو اس آدمی نے کہا فلاں عورت کے روزہ و نماز اور صدقہ میں کمی کا چرچا ہے وہ صرف پنیر کی ٹکیوں کو صدقہ میں دیا کرتی ہے مگر وہ اپنے پڑوسیوں کو نہیں ستاتی ہے۔ تو حضور (ﷺ) نے ارشاد فرمایا کہ وہ عورت جنتی ہے (مشکوٰۃ ج ۲ ص ۲۲۴)

### 34 جانوروں کو ستانا

جانوروں کو بلاوجہ مارنا اور ان کی طاقت سے زیادہ ان سے محنت لینا بلا ضرورت ان کو قتل کرنا یا آگ میں جلانا۔ یا بھوکا پیاسا رکھنا حرام و گناہ ہے چنانچہ مندرجہ ذیل حدیثوں میں خاص طرح

اس کی ممانعت آئی ہے

(علیہ السلام)

1 حدیث :- حضرت ابو ہریرہ (رضی اللہ عنہ) سے روایت ہے کہ ایک چیونٹی نے ایک نبی کو کاٹ لیا تو انہوں نے چیونٹیوں کے پورے مسکن کو جلادینے کا حکم دے دیا اور وہ پورا مسکن جلادیا تو اللہ تعالیٰ نے اس نبی (علیہ السلام) پر وحی اتاری کہ تم کو تو ایک چیونٹی نے کاٹا تھا مگر تم ایسی امت کو جلادیا جو خدا کی تسبیح پڑھتی تھی۔ (ایسا نہ ہونا چاہیے تھا)

(مشکوٰۃ ج ۲ ص ۳۶۱ حوالہ بخاری و مسلم)

2 حدیث :- حضرت عبداللہ بن عمر رضی اللہ عنہما سے روایت ہے کہ حضور (صلی اللہ علیہ وسلم) نے فرمایا کہ ایک عورت ایک بلی کے معاملے میں جہنم کے اندر داخل کی گئی اس نے ایک بلی کو باندھ رکھا تھا نہ اس کو کھلایا پلایا نہ اس کو چھوڑا کہ وہ کیروں مکوڑوں کو کھاتی یہاں تک کہ وہ مر گئی (بخاری جلد ۱ ص ۶۷۷ باب خمس من الدواب)

3 حدیث :- حضرت ابن عمر رضی اللہ عنہما سے روایت ہے انہوں نے کہا کہ رسول اللہ (صلی اللہ علیہ وسلم) سے میں نے سنا ہے کہ جو کسی جاندار کو لٹکا کے اس پر نشانہ لگائے وہ ملعون ہے۔

4 حدیث :- حضرت شد ابن اوس (رضی اللہ عنہما) سے روایت ہے کہ رسول اللہ (صلی اللہ علیہ وسلم) نے فرمایا اللہ تعالیٰ نے ہر چیز میں بھلائی کرنے کا حکم فرمایا ہے۔ لہذا تم جب کسی کو قتل کرو تو اچھے طریقے سے قتل کرو اور جب تم کسی جانور کو ذبح کرو تو اچھے طریقے سے ذبح کرو۔ اور چھری تیز کرو اور ذبحیہ کو راحت پہنچاؤ (مشکوٰۃ ج ۲ ص ۳۵۷ حوالہ بخاری و مسلم)

5 حدیث :- حضرت جابر (رضی اللہ عنہ) سے روایت ہے کہ رسول اللہ (صلی اللہ علیہ وسلم) نے جانوروں کو ان کے چروں پر مارنے اور داغ لگانے سے منع فرمایا ہے۔

(مشکوٰۃ ج ۲ ص ۳۵۷ حوالہ مسلم)



6 حدیث :- حضرت جابر (رضی اللہ عنہ) سے مروی ہے کہ ایک دفعہ رسول اللہ ﷺ کے سامنے سے ایک گدھا گزرا۔ جس کے چہرے پر داغ لگایا گیا تھا۔ تو آپ نے فرمایا اس شخص پر اللہ کی لعنت ہو جس نے اس کے چہرے پر داغ لگایا ہے۔

(مشکوٰۃ ج ۲ ص ۷۵۷ حوالہ مسلم)

7 حدیث :- حضرت عبداللہ بن عمرو بن العاص (رضی اللہ عنہما) سے روایت ہے کہ رسول اللہ ﷺ نے فرمایا کہ جو شخص ایک گوزیا کو یا اس سے بڑے پرند کو ناحق قتل کر دے تو اللہ تعالیٰ اُس سے اُس قتل کے بارے میں پوچھ گچھ فرمائے گا۔ تو کسی نے کہا رسول اللہ ﷺ اس کا حق کیا ہے؟ تو فرمایا کہ یہ ہے کہ اس کو ذبح کرے اور کھائے نہ یہ کہ اس کا سر کاٹ کر پھینک دے (مشکوٰۃ ج ۲ ص ۷۵۹ حوالہ نسائی وغیرہ)

8 حدیث :- حضرت سہل بن الحنظلیہ (رضی اللہ عنہ) سے روایت ہے کہ رسول اللہ ﷺ ایک ایسے اونٹ کے پاس سے گزرے جس کی پیٹھ اُس کے پیٹ سے (بھوک کی وجہ سے) مل گئی تھی۔ تو حضور ﷺ نے فرمایا کہ تم لوگ ان بے زبان جانوروں کے بارے میں اللہ تعالیٰ سے ڈرو ان پر اُس وقت سوار ہوا کرو۔ جب کہ وہ اچھی حالت میں ہوں اور جب انھیں چھوڑو تو اُس وقت بھی انھیں اچھی حالت میں چھوڑو۔

(مشکوٰۃ ج ۲ ص ۲۹۲ حوالہ ابوداؤد)

## مسائل و فوائد

کسی جاندار کو پرند ہو یا چرند بلا وجہ ستانا اور ایذا دینا شرعاً حرام ہے صرف ان جانوروں کو مار ڈالنا جائزہ ہے جو مہلک یا مُوزی ہوں۔ (واللہ تعالیٰ اعلم)

## ظلم

## 35

ہر قسم کا ظلم حرام و گناہ کبیرہ ہے اور جہنم میں لیجانے والا کام ہے۔ قرآن مجید اور حدیثوں میں ظلم کرنے کی ممانعت اور اس کی مذمت بجزرت آئی ہے بلکہ بہت سی ظالموں کی بستیاں ان کے ظلم کی نحوست کی وجہ سے ہلاک و برباد کر دی گئیں۔ چنانچہ قرآن مجید میں ارشادِ ربّانی ہے کہ

وَ كَمْ قَصَمْنَا مِنْ قَرْيَةٍ كَانَتْ ظَالِمَةً وَأَنْشَأْنَا بَعْدَهَا قَوْمًا آخَرِينَ  
اور کتنی ہی بستیاں ہم نے تباہ کر دیں کہ وہ سمگار تھیں اور ان کے بعد اور قوم پیدا کی۔

(انبیاء رکوع ۱۷)

دوسری آیت میں ارشاد ہوا کہ

وَ كَأَيِّنْ مِنْ قَرْيَةٍ أَمَلَّتْ لَهَا وَهِيَ ظَالِمَةٌ ثُمَّ خَلَتْهَا إِلَى الْمَصِيرِ  
ان کوڑھیل دی اس حال پر کہ وہ سمگار تھیں پھر

(الحج رکوع ۶) میں نے انہیں پکڑا اور میری ہی طرف پلٹ کر

آنا ہے۔

اس مضمون کی بہت سی آیتیں قرآن مجید میں ہیں جو اعلان کر رہی ہیں کہ ظلم کرنے والوں کے لئے دنیا میں بھی ہلاکت و بربادی ہے اور آخرت میں بھی ان کیلئے دردناک عذاب ہے چنانچہ بہت سی آیتوں میں بار بار ارشاد فرمایا۔

إِنَّ الظَّالِمِينَ لَهُمْ عَذَابٌ أَلِيمٌ  
بے شک ظالموں کیلئے دردناک عذاب ہے

اور ایک آیت میں یوں فرمایا

أَلَا إِنَّ الظَّالِمِينَ فِي عَذَابٍ مُّقِيمٍ  
سنتے ہو بے شک ظالم لوگ ہمیشہ کیلئے

(الشوریٰ رکوع ۴) عذاب میں ہیں (کنز الایمان)

اسی طرح حدیثوں میں بھی ظلم کی مذمت و ممانعت بجزرت بیان کی گئی ہے۔

احادیث :- حضرت ابو موسیٰ اشعری (رضی اللہ عنہ) نے کہا کہ رسول اللہ (صلی اللہ علیہ وسلم) نے فرمایا کہ بے شک اللہ تعالیٰ ظالم کو مہلت دیتا ہے یہاں تک کہ جب اس کو اپنی پکڑ میں لے لیتا ہے تو پھر اس کو چھٹکارا نہیں دیتا ہے پھر حضور (صلی اللہ علیہ وسلم) نے یہ آیت پڑھی وَكَذَلِكَ أَخْذُ رَبِّكَ إِذَا أَخَذَ الْقُرَىٰ وَهِيَ ظَالِمَةٌ لِّعَنَىٰ اللّٰهُ تَعَالَىٰ كِی پکڑ ایسی ہی ہے جب وہ ظالموں کو اپنی گرفت میں لے لیتا ہے (مشکوٰۃ ج ۲ ص ۴۳۴ حوالہ بخاری و مسلم)

2 حدیث :- حضرت ابن عمر (رضی اللہ عنہما) سے روایت ہے کہ جب حضور (صلی اللہ علیہ وسلم) مقام حجر یعنی قوم عاد و ثمود کی بستیوں میں سے گزرے تو فرمایا اے لوگوں ان ظالموں کے گھروں میں روتے ہوئے داخل ہونا کیونکہ یہ خوف ہے کہ کہیں تم کو بھی وہی عذاب نہ پہنچ جائے جو ان ظالموں کو پہنچا تھا یہ فرمایا پھر اپنے سر پر کپڑا ڈال کر بڑی تیزی کے ساتھ چلے اور اُس وادی سے گزر گئے (مشکوٰۃ ج ۲ ص ۴۳۵ حوالہ بخاری و مسلم)

3 حدیث :- حضرت جابر (رضی اللہ عنہ) سے روایت ہے کہ رسول اللہ (صلی اللہ علیہ وسلم) نے فرمایا کہ تم لوگ ظلم کرنے سے بچتے رہو۔ کیونکہ ظلم قیامت کے دن اندھیرے میں رہنے کا سبب ہے اور ٹھیلی سے بھی بچتے رہو اس لئے کہ ٹھیلی نے تم سے پہلوں کو ہلاک کر دیا ہے ان کی ٹھیلی ہی نے ان کو اس بات پر ابھارا تھا کہ انہوں نے اپنے خونوں کو بہایا اور حرام چیزوں کو حلال ٹھہرایا۔ (مشکوٰۃ ج ۱ ص ۱۶۴ حوالہ مسلم)

4 حدیث :- امیر المومنین حضرت علی (رضی اللہ عنہ) سے روایت ہے کہ رسول اللہ (صلی اللہ علیہ وسلم) نے فرمایا کہ تم اپنے کو مظلوم کی بددعا سے بچاؤ۔ اس لئے کہ وہ اللہ تعالیٰ سے اپنے حق کا سوال کرے گا۔ اور اللہ تعالیٰ کسی حق والے کو روکتا نہیں ہے۔

(مشکوٰۃ ج ۲ ص ۴۳۶)

5 حدیث :- حضرت ابن عمر (رضی اللہ عنہما) سے مروی ہے کہ جو شخص کسی مقدمہ میں کسی ظالم کی مدد کرے تو وہ ہمیشہ اللہ (ﷻ) کے غضب میں رہے گا۔ یہاں تک کہ اس سے الگ ہو جائے (کنز العمال ج ۳ ص ۲۸۴)

6 حدیث :- حضرت اوس بن شریحہ (رضی اللہ عنہما) سے روایت ہے کہ جو شخص ظالم کے ساتھ اسکو ظالم جانتے ہوئے اس کی مدد کے لئے نکلا تو وہ اسلام (کامل) سے نکل گیا۔  
(کنز العمال ج ۳ ص ۲۸۴)

## مسائل و فوائد

کسی شخص کے ساتھ کسی قسم کا ظلم کرنا بہت شدید گناہ کبیرہ اور عذابِ جہنم میں مبتلا کرنے والا کام ہے۔ لہذا ہر مسلمان کو لازم ہے کہ جہنم کے اس خطرہ کو اپنے قریب نہ آنے دے ورنہ دنیا و آخرت میں ہلاکت و بربادی اتنی ہی یقینی ہے جتنا کہ آگ کا انگارہ ہاتھ میں لینے کے بعد جلنا یقینی ہے۔ (واللہ تعالیٰ اعلم)

## 36 دُشمنانِ اسلام سے دوستی

دُشمنانِ اسلام یعنی کافروں، مشرکوں، مرتدوں اور بد مذہبوں سے دوستی کرنا اور ان سے میل جول اور محبت رکھنا حرام و گناہ اور جہنم میں لے جانے کا کام ہے۔

اس بارے میں قرآن مجید میں بہت سی آیتیں نازل ہوئیں اور رسول اللہ (ﷺ) نے اپنی مقدس حدیثوں میں بڑی سختی کے ساتھ اسکی ممانعت فرمائی ہے۔ چنانچہ قرآن مجید کی مندرجہ ذیل چند آیتوں کو بغور پڑھیے ان سے ہدایت کا نور حاصل کیجئے۔

لَا يَتَّخِذِ الْمُؤْمِنُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ وَمَنْ يَفْعَلْ ذَلِكَ فَلَيْسَ مِنَ اللَّهِ فِي شَيْءٍ (آل عمران ۳۴-ع-۳) علاقہ نہ رہا (کنز الایمان)

## مسائل و فوائد

مذکورہ بالا آیتوں اور حدیثوں سے ثابت ہوتا ہے کہ کفار و مشرکین اور بد دینوں، بد مذہبوں سے میل ملاپ و محبت و دوستی کرنا اور ان لوگوں کو اپنا رازدان بنانا ناجائز و حرام اور سخت گناہ کبیرہ اور جہنم کا کام ہے۔ واضح رہے کہ دنیاوی معاملات مثلاً سودا پینا خریدنا مال کا لین دین کرنا اور معاملات کی بات چیت کفار و مشرکین اور بد دینوں و بد مذہبوں سے شریعت میں منع نہیں مگر معاملات اور ایسی محبت اور دوستی کہ ان کے کفر اور بد مذہبیت سے نفرت ختم ہو جائے یہ یقیناً حرام و گناہ اور جہنم کا کام ہے اس زمانے میں بہت سے مسلمان اس بلا میں گرفتار ہیں انھیں اس گناہ کے کام سے توبہ کر کے اپنی اصلاح کر لینی چاہیے خداوند کریم سب کو خیر کی توفیق عطا فرمائے (آمین)

## 37 بہتان

کسی بے قصور شخص پر اپنی طرف سے گڑھ کر کسی عیب کا الزام لگانا بہتان ہے جو سخت حرام اور گناہ کبیرہ اور جہنم میں لیجانے والا کام ہے۔ خداوند قدوس نے قرآن مجید میں اپنے حبیب ﷺ کو حکم فرمایا کہ مسلمان عورتوں سے چند باتوں کی بیعت لیں انھی باتوں میں یہ بھی ہے کہ وہ بہتان نہ لگائیں چنانچہ قرآن مجید میں ہے

وَلَا يَأْتِيَنَّ بِهِتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ (ممتحنہ ۲۲ کو ع ۲)

اور نہ وہ بہتان لائیں گی جیسے اپنے ہاتھوں اور پاؤں کے درمیان یعنی موقع ولادت میں اٹھائیں

حدیث شریف میں اس کو گناہ کبیرہ فرمایا گیا ہے چنانچہ حضور ﷺ نے گناہ کبیرہ کی فہرست بیان فرماتے ہوئے ارشاد فرمایا۔ وَقَدْ فُ الْمُحْصِنَاتِ الْمُؤْمِنَاتِ الْغَائِلَاتِ یعنی پاک دامن مومن انجان عورتوں کو تہمت لگانا (مشکوٰۃ ج ۱ ص ۱۷)

- 1 حدیث :- امیر المؤمنین حضرت علی رضی اللہ عنہ سے مروی ہے آپ نے فرمایا کہ کسی بے قصور پر بہتان لگانا یہ آسمانوں سے بھی زیادہ بھاری گناہ ہے (کنز العمال جلد ۳ ص ۴۵۹)
- 2 حدیث :- حضرت حذیفہ رضی اللہ عنہ سے مروی ہے کہ کسی پاک دامن عورت پر زنا کا بہتان لگانا ایک سو برس کے اعمالِ صالحہ کو غارت و برباد کر دیتا ہے۔

(کنز العمال جلد ۳ ص ۴۴۱)

## مسائل و فوائد

زنا کے علاوہ کسی دوسرے عیب کا مثلاً کسی پر چوری یا ڈاکہ یا قتل وغیرہ کا اپنی طرف سے گڑھ کر الزام لگا دینا یہ بھی بہتان ہے جو گناہ کبیرہ ہے لہذا ہر طرح کے بہتانیوں سے بچنا ضروری ہے واللہ تعالیٰ اعلم

## 38 وعدہ خلافی

وعدہ خلافی اور عہد شکنی بھی حرام اور گناہ کبیرہ ہے کیونکہ اپنے عہد اور وعدہ کو پورا کرنا مسلمان پر شرعاً واجب و لازم ہے اللہ (عزوجل) نے قرآن مجید میں فرمایا

يَا أَيُّهَا الَّذِينَ آمَنُوا أَوْفُوا بِالْعُقُودِ  
اے ایمان والوں اپنے عہدوں کو پورا کرو۔  
(المائدہ ۱)

## مسائل و فوائد

ہر عہد اور وعدے کو پورا کرنا مسلمان کے لئے لازم و ضروری ہے اور عہد کو توڑ دینا اور وعدہ خلافی کرنا اگر بغیر کسی عذر شرعی کے ہو تو حرام و گناہ اور جہنم میں لے جانے والا کام ہے۔  
(واللہ تعالیٰ اعلم)

### 39 اجنبی عورتوں کے ساتھ تنہائی

اجنبی عورتوں کے ساتھ خلوت اور ان کے ساتھ تنہائی میں ملنا جلنا حرام و گناہ ہے اس مسئلہ میں چند حدیثیں تحریر کی جاتی ہیں تاکہ لوگوں کو ان سے ہدایت نصیب ہو۔

**1 حدیث :-** حضرت امیر المؤمنین عمر رضی اللہ عنہ نے فرمایا کہ ان عورتوں کے گھر جن کے شوہر غائب ہوں سو ان کے محرموں کے کوئی دوسرا داخل نہ ہو اور اگر کوئی کہے کہ عورت کا دیور۔ تو سن لو دیور تو موت ہے (یعنی اس سے تو بہت زیادہ خطرہ ہے لہذا عورت کو دیور سے اس طرح بھاگنا چاہیے جیسے موت سے) (کنز العمال جلد ۵ ص ۲۵۹)

**2 حدیث :-** حضرت ابو عبد الرحمن سلمی رضی اللہ عنہ سے روایت ہے کہ امیر المؤمنین حضرت عمر رضی اللہ عنہ نے فرمایا کہ جن عورتوں کے شوہر غائب ہوں کوئی شخص ان کے گھروں میں داخل نہ ہو۔ تو عبد الرحمن سلمی رضی اللہ عنہ نے کہا کہ میرا ایک بھائی یا ایک بھتیجا جہاد میں چلا گیا ہے اور اس نے مجھے وصیت کر دی ہے کہ میں اس کے گھر میں آیا جایا کروں تو امیر المؤمنین حضرت عمر رضی اللہ عنہ نے اس کو ڈرہ مارا اور فرمایا کہ گھر میں داخل مت ہوا کرو بلکہ دروازے پر کھڑے ہو کر پوچھ لیا کرو کہ کیا تم لوگوں کو کوئی ضرورت ہے کیا تم لوگوں کو کچھ چاہیے (کنز العمال جلد ۵ ص ۲۵۹)

3 حدیث :- حضرت عطاء (رضی اللہ عنہ) سے مروی ہے کہ امیر المومنین حضرت عمر (رضی اللہ عنہ) کا گزر ایک ایسے آدمی کے پاس سے ہوا کہ وہ اپنی عورت سے بات چیت کر رہا تھا تو حضرت امیر المومنین عمر (رضی اللہ عنہ) نے اس کو ڈرہ مارتے ہوئے اُس کے اوپر چڑھ بیٹھے۔ تو اُس نے گڑ گڑاتے ہوئے کہا کہ امیر یا المومنین یہ عورت تو میری بیوی ہے تو امیر المومنین شرمندہ ہو گئے (اور فرمایا کہ مجھے غلط فہمی ہو گئی اور تم کو میں نے غلط سزا دی) لو تم مجھ ڈرہ مار کر اپنا قصاص مجھ سے لے لو۔ تو اس نے کہا اے امیر المومنین میں نے آپ کو بخش دیا۔ امیر المومنین نے فرمایا کہ اس کی مغفرت تمہارے ہاتھ میں نہیں ہے۔ لیکن اگر تم چاہو تو مُعاف کر دو۔ تو اُس نے کہا اے امیر المومنین میں نے آپ کو مُعاف کر دیا۔

(کنز العمال جلد ۵ ص ۳۶۰)

## مسائل و فوائد

تہنائی میں کسی عورت سے بات چیت کرنا شرعاً ناجائز ہے امیر المومنین کو یہی خیال ہو اس لئے آپ نے اُس کو دورہ مار کر سزا دی۔ لیکن امیر المومنین کے سامنے جب اُس نے اپنی صفائی پیش کر دی۔ تو امیر المومنین کا اخلاص دیکھو۔ کہ آپ نے ایک معمولی انسان کے سامنے اپنے کو قصاص لینے کے لئے پیش کر دیا۔ وہ تو خیریت ہو گئی کہ اس نے آپ کو معاف کر دیا ورنہ امیر المومنین تو اس کے ہاتھ سے ڈرہ کی مار کھانے کے لئے تیار ہو ہی گئے تھے۔ اللہ اکبر! یہ ہے جانشینِ پیغمبر حضرت عمر (رضی اللہ عنہ) کے عدل و انصاف کا وہ اعلیٰ شاہکار کہ آج اس جمہوریت کے دور میں کوئی اس کو سوچ بھی نہیں سکتا۔ سبحان اللہ سبحان اللہ صحابہ کرم کے اخلاص و للہیت کی مثال نہیں مل سکتی (واللہ تعالیٰ اعلم)



## 40 بے پردگی

عورتوں کا بے پردہ باہر آنا جانا، اور غیر محرم مردوں سے ملنا جلنا حرام و گناہ ہے قرآن مجید میں ہے کہ اللہ تعالیٰ نے اپنے مقدس نبی (صلی اللہ علیہ وسلم) کی ازواجِ مطہرات کو مخاطب بنا کر

ارشاد فرمایا۔ وَقَرْنَ فِي

بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْأُولَىٰ

اور اپنے گھروں میں ٹھہری رہو اور بے پردہ نہ

رہو جیسے اگلی جاہلیت کی بے پردگی (کنز الایمان)

ولی (الاحزاب ع ۴)

اس بارے میں حدیثوں کے اندر بھی سخت ممانعت آئی ہے اور وعیدیں بھی دی گئی ہیں۔

1 حدیث :- حضرت عقبہ بن عامر (رضی اللہ عنہ) سے روایت ہے۔ کہ رسول اللہ (صلی اللہ علیہ وسلم) نے

فرمایا ہے۔ کہ عورتوں کے پاس جانے سے اپنے کو بچاؤ تو ایک شخص نے کہا کہ

یا رسول اللہ (صلی اللہ علیہ وسلم) دیور کے بارے میں آپ کا کیا ارشاد ہے؟ تو فرمایا دیور تو موت ہے (یعنی

دیور بھاج کے حق میں موت کی طرح خطرناک ہے)

(مشکوٰۃ ج ۲ ص ۲۶۸ بخاری و مسلم)

2 حدیث :- حضرت جابر (رضی اللہ عنہ) سے روایت ہے کہ رسول اللہ (صلی اللہ علیہ وسلم) نے فرمایا کہ

عورت شیطان کی صورت میں آگے آتی ہے۔ اور شیطان کی صورت میں پیچھے جاتی ہے

جب تم میں سے کسی کو کوئی عورت اچھی لگ جائے اور دل میں گڑ جائے۔ تو اس کو

چاہیے کہ اپنی بیوی کے پاس جائے تو ایسا کرنے سے اس کے دل کا خیال دفع ہو جائے گا۔

(مشکوٰۃ ج ۲ ص ۲۶۸ بحوالہ مسلم)

3 حدیث :- حضرت ابن مسعود (رضی اللہ عنہ) سے روایت ہے کہ رسول اللہ (صلی اللہ علیہ وسلم) نے فرمایا

کہ عورت مکمل شرمگاہ ہے۔ (لہذا اس کو پردہ میں رہنا چاہیے) جب کوئی عورت باہر نکلتی

سے تو شیطان اس کو جھانک کر دکھتا ہے۔ (مشکوٰۃ ج ۲ ص ۲۶۹ بحوالہ ترمذی)

4 حدیث :- حضرت امیر المؤمنین عمر (رضی اللہ عنہ) نے نبی کریم (صلی اللہ علیہ وسلم) سے روایت کیا ہے کہ جب بھی کوئی مرد کسی عورت کے ساتھ تنہائی میں ہوتا ہے تو ان دونوں کے درمیان تیسرا شیطان ہوتا ہے۔ (مشکوٰۃ ج ۲ ص ۶۹ بحوالہ ترمذی)

5 حدیث :- حضرت ام سلمہ (رضی اللہ عنہا) سے روایت ہے انہوں نے کہا کہ میں اور حضرت میمونہ (رضی اللہ عنہا) دونوں حضور (صلی اللہ علیہ وسلم) کی خدمت میں حاضر تھیں کہ ناگہاں ابن ام مکتوم آئے اور حضور (صلی اللہ علیہ وسلم) کی خدمت میں داخل ہوئے۔ اور یہ اس وقت کی بات ہے جب کہ پردہ کی آیت نازل ہو چکی تھی تو حضور (صلی اللہ علیہ وسلم) نے ہم دونوں سے فرمایا کہ تم دونوں ان سے پردہ کرو تو میں نے عرض کیا کہ یا رسول اللہ (صلی اللہ علیہ وسلم) کیا وہ اندھے نہیں ہیں؟ وہ تو ہم کو دیکھتے ہی نہیں۔ پھر ان سے پردہ کیوں کریں؟ تو حضور (صلی اللہ علیہ وسلم) نے فرمایا کیا تم دونوں اندھی ہو؟ کیا تم دونوں انہیں دیکھ رہی ہو (ترمذی ج ۲ ص ۱۰۱)۔

مطلب یہ ہے کہ مرد اجنبیہ عورت کو دیکھے یہ بھی حرام ہے اور عورتیں مردوں کو دیکھیں یہ بھی حرام ہے اور ہر حرام کام سے بچنا فرض ہے اور حرام کام کا کرنا جہنم میں لے جانے والا کام ہے۔

## 41 پیشاب سے نہ بچنا

ہر مسلمان مرد و عورت پر شرعاً لازم ہے کہ وہ اپنے بدن اور کپڑوں کو پیشاب سے بچائے۔ اور جو اپنے بدن اور کپڑوں کو پیشاب سے نہ بچائے وہ گناہ گار اور عذاب کے لائق ہے چنانچہ ایک حدیث میں ہے کہ۔

1 حدیث :- حضرت ابن عباس (رضی اللہ عنہما) سے روایت ہے کہ رسول اللہ (صلی اللہ علیہ وسلم) دو قبروں کے پاس سے گزرے تو آپ نے فرمایا۔ ان دونوں مردوں کو عذاب دیا جا رہا ہے اور کسی ایسے

گناہ میں ان دونوں کو عذاب نہیں دیا جا رہا ہے جس سے پچنا بہت دُشوار رہا ہو ایک تو چھپ کر پیشاب نہیں کرتا تھا اور مسلم کی ایک روایت میں ہے۔ کہ پیشاب سے نہیں پچتا تھا اور دوسرا چغلی کھاتا تھا۔ اور پھر حضور ﷺ نے کھجور کی ایک ہری شاخ لی۔ اور پھر اس کو چیر کر دو ٹکڑے کر کے ایک ایک ٹکڑا دونوں قبروں میں گاڑ دیا تو لوگوں نے کہا کہ یا رسول اللہ ﷺ! آپ نے ایسا کیوں کیا؟ تو آپ نے فرمایا کہ اس لئے کہ جب تک یہ دونوں ٹہنیاں ہری رہیں گی امید ہے کہ ان دونوں کے عذاب میں تخفیف ہو جائے گی۔

(مشکوٰۃ ج ۱ ص ۴۲ بحوالہ بخاری و مسلم)

## مسائل و فوائد

- 1۔ اس حدیث سے اُن مسلمانوں کو عبرت حاصل کرنا چاہیے جو عموماً کھڑے کھڑے پیشاب کرتے ہیں اور بوٹ، سوٹ اور خود اپنے آپ پیشاب سے لت پت ہو جاتے ہیں۔ اور پیشاب کے بعد نہ ڈھیلا لیتے ہیں۔ نہ پانی سے دھوتے ہیں۔ اور پیشاب کو اپنے بدن اور کپڑوں میں خشک کر لیتے ہیں انھیں سمجھ لینا چاہیے کہ قیامت سے پہلے ہی ان کو قبروں میں ضرور عذاب سے پالا پڑے گا۔
- 2۔ اس حدیث سے ثابت ہوتا ہے کہ قبروں پر پھول پتی یا ہری گھاس ڈالنے سے مردوں کو نفع پہنچتا ہے اور اگر عذاب کے قابل ہوں گے۔ تو ان کے عذاب میں تخفیف ہو جائے گی اور اگر وہ عذاب کے لائق نہ ہوں گے تو انھیں ہری شاخوں کی تسبیح سے اُنس اور فرحت حاصل ہوگی (واللہ تعالیٰ اعلم)

## حیض میں ہمبستری

42

حیض و نفاس کی حالت میں اپنی بیوی سے ہمبستری حرام ہے اور عورت کی ناف کے نیچے سے گھٹنے تک بدن کے کسی حصہ پر ہاتھ لگانا یا اپنے بدن کے کسی حصہ سے اُس کو چھونا حرام ہے۔

قرآن مجید میں ہے

وَيَسْأَلُونَكَ عَنِ الْمَحِيضِ قُلْ هُوَ ذِي فَاَعْتَزَلُوا النَّسَاءَ فِي الْمَحِيضِ وَلَا تَفْرُبُوهُنَّ حَتَّى يَطْهُرْنَ  
ترجمہ کنز الایمان :- اور تم سے پوچھتے ہیں حیض کا حکم تم فرماؤ وہ ناپاکی ہے تو عورتوں سے الگ رہو حیض کے دنوں میں اور ان سے نزدیکی نہ کرو جب تک پاک نہ ہو لیں۔  
(البقرہ ۲۲۲ کو ع ۲۸)

اسی طرح حدیثوں میں بھی بجز ت اس کی حرمت و ممانعت آئی ہے۔

1 حدیث :- حضرت ابو ہریر رضی اللہ عنہ سے روایت ہے کہ حضور (صلی اللہ علیہ وسلم) نے فرمایا کہ جو شخص حیض والی عورت سے جماع کرے یا عورت کے پچھلے مقام میں جماع کرے۔ یا کاہن (نجومی وغیرہ) پاس جائے تو اس نے نبی (صلی اللہ علیہ وسلم) پر نازل کی ہوئی شریعت کے ساتھ کفر کیا۔  
(ترمذی ج ۱ ص ۱۹)

مطلب یہ ہے کہ اگر ان کاموں کو حلال جان کر کیا تو وہ یقیناً کافر ہو گیا۔ کیوں کہ اللہ (عزوجل) کے حرام کو حلال جاننا کفر ہے۔ اور ان کاموں کو حرام مانتے ہوئے کر لیا تو سخت گنہگار ہوا۔ اور مسلمان ہوتے ہوئے کافر کا کام کیا۔ (واللہ تعالیٰ اعلم)

2 حدیث :- حضرت ابن عباس (رضی اللہ عنہما) سے روایت ہے کہ نبی اکرم (صلی اللہ علیہ وسلم) نے فرمایا کہ جو حیض کی حالت میں عورت سے مجامعت کرے تو وہ ایک دینار یا آدھ دینار کفارہ کے طور پر صدقہ دے (ابن ماجہ ص ۷۷)

3 حدیث :- حضرت ام المومنین ام حبیبہ (رضی اللہ عنہا) سے حضرت سالم نے پوچھا کہ آپ سب امہات المومنین حیض کی حالت میں رسول اللہ (صلی اللہ علیہ وسلم) کے ساتھ کیا کرتی تھیں؟ تو انھوں نے فرمایا کہ ہم سب حضور (صلی اللہ علیہ وسلم) کی بیبیاں تہ بند باندھ کر حضور (صلی اللہ علیہ وسلم) کے ساتھ سویا کرتی تھیں (ابن ماجہ ص ۷۷)

## مسائل و فوائد

حیض و نفاس کی حالت میں عورت کے ساتھ کھانا پینا اور سونا جائز ہے صرف صحبت کرنا اور ناف سے لے کر گھٹنے تک کے بدن کو چھونا حرام و ناجائز ہے فقط (واللہ تعالیٰ اعلم)

## 43 غُسلِ جنابت نہ کرنا

عورت کے ساتھ ہم بستری کی ہو یا کسی اور طریقے سے شہوت کے ساتھ منی نکل گئی ہو تو غُسل کرنا واجب ہے اور اس کو ”غُسلِ جنابت“ کہتے ہیں غُسلِ جنابت نہ کرنا گناہ ہے۔ اس بارے میں مندرجہ ذیل حدیثیں پڑھ لیجئے۔

1 حدیث :- امیر المؤمنین حضرت علی رضی اللہ عنہ سے روایت ہے کہ

رسول اللہ ﷺ نے فرمایا کہ اُس گھر میں رَحْمَت کے فرشتے داخل نہیں ہوتے۔ جس گھر میں تصویر یا کتابِ جنُب (جس پر غُسل واجب ہے) موجود ہو۔

(مشکوٰۃ ج ۱ ص ۵۰ بحوالہ ابوداؤد وغیرہ)

2 حدیث :- حضرت عمار بن یاسر رضی اللہ عنہما سے روایت ہے کہ میں آدمی ایسے ہوں کہ رَحْمَت کے فرشتے اُن سے قریب نہیں ہوتے ۱۔ کافر کا مُردہ ۲۔ خلوک (عورتوں کی خوشبو لگانے والا) ۳۔ جُنُب (مشکوٰۃ ج ۱ بحوالہ ابوداؤد)

## مسائل و فوائد

جُنُب جب تک غُسل نہ کرے اس کیلئے مسجد میں داخل ہونا اور قرآن مجید کو چھونا اور پڑھنا حرام ہے جنابت کی حالت میں بغیر غُسل کئے ہوئے کھانا پینا لوگوں سے مصافحہ کرنا جائز لیکن بہتر یہ ہے کہ اگر کسی وجہ سے غُسل نہ کر سکا تو کھانے پینے سے پہلے کم از کم وضو کر لے۔

2 حدیث :- حضرت عمار بن یاسر رضی اللہ عنہما سے روایت ہے کہ تین آدمی ایسے ہیں کہ رحمت کے فرشتے ان سے قریب نہیں ہوتے ۱۔ کافر کا مردہ ۲۔ خلوک (عورتوں کی خوشبو لگانے والا) ۳۔ جُنُب (مشکوٰۃ ج احوالہ ابو داؤد)

## مسائل و فوائد

جُنُب جب تک غسل نہ کرے اس کیلئے مسجد میں داخل ہونا اور قرآن مجید کو چھونا اور پڑھنا حرام ہے جنابت کی حالت میں بغیر غسل کئے ہوئے کھانا پینا لوگوں سے مُصافحہ کرنا جائز ہے لیکن بہتر یہ ہے کہ اگر کسی وجہ سے غسل نہ کر سکا تو کھانے پینے سے پہلے کم از کم وضو کر لے۔

## 44 خود کشی

خود کشی یعنی خود اپنے ہاتھ سے اپنے کو مار ڈالنا حرام اور گناہ کبیرہ ہے۔ اللہ تعالیٰ نے ایسے شخص پر جنت حرام فرمادی ہے اس بارے میں یہ چند حدیثیں بہت رقت انگیز و عبرت خیز ہیں۔

1- حدیث :- حضرت ثابت بن ضحاک رضی اللہ عنہ سے روایت ہے کہ رسول اللہ ﷺ نے فرمایا کہ جو شخص اپنی ذات کو کسی چیز سے قتل کر دے گا تو اللہ تعالیٰ اس کو جہنم میں اسی چیز سے عذاب دے گا (مسلم ج 1 ص ۷۲)

2 حدیث :- حضرت ابو ہریرہ رضی اللہ عنہ سے روایت ہے انہوں نے کہا ہم لوگ حضور ﷺ کے ساتھ ”جنگ حنین“ میں حاضر تھے۔ تو رسول اللہ ﷺ نے ایک ایسے شخص کو جو مسلمان ہونے کا دعویٰ کرتا تھا۔ یہ کہہ دیا کہ یہ شخص جہنمی ہے۔

اور پھر جب ہم لوگ لڑائی میں حاضر ہوئے تو اس شخص نے کفار کے ساتھ بہت سخت جنگ

کی اور اس کو بہت زیادہ زخم لگ گئے تو کسی نے کہا کہ یا رسول اللہ ﷺ وہ آدمی جس کو حضور نے جہنمی فرما دیا ہے۔ اس نے تو آج کفار سے بہت سخت جنگ کی ہے اور وہ مر گیا تو حضور نے فرمایا کہ وہ جہنم میں گیا۔ یہ سن کر بہت سے لوگ شک میں پڑ گئے تو اسی میں حالت میں اچانک کسی نے کہا کہ وہ مرا نہیں تھا لیکن اس کو بہت سخت زخم لگا تھا تو رات میں وہ صبر نہ کر سکا اور خود کشتی کر لی۔ جب حضور کو اس کی خبر دی گئی تو آپ نے فرمایا کہ اللہ اکبر! میں گواہی دیتا ہوں کہ میں اللہ کا رسول اور اس کا بندہ ہوں۔ پھر حضور نے حضرت بلال کو حکم دیا کہ وہ لوگوں میں یہ اعلان کر دیں کہ جنت میں مسلمان کے سوا کوئی داخل نہ ہو گا۔ اور بے شک اللہ تعالیٰ اس دین کی مدد کسی بدکار آدمی کے ذریعے بھی فرمایا کرتا ہے (مسلم ج ۱ ص ۷۲) مسائل و فوائد :- خود کشتی کرنے والا مسلمان اگرچہ خود کشتی کرنے سے کافر نہیں ہوتا لیکن سخت گنہگار اور جہنم کا سزاوار ہو جاتا ہے وہ دنیا میں جس ہتھیار کے ذریعے خود کشتی کرے گا جہنم میں اسی ہتھیار کے ذریعے عذاب دیا جائے گا اور خود کشتی کرنے والا چونکہ مسلمان رہتا ہے اس لیے اس کی نماز جنازہ پڑھی جائے گی اور اس کو مسلمانوں کے قبرستان میں دفن کیا جائے گا (واللہ تعالیٰ اعلم)

## 45 احتکار (ذخیرہ اندوزی)

قحط اور گرانی کے زمانہ میں غلہ یا جانوروں کا چارہ خرید کر اس نیت سے ذخیرہ اندوزی کر لے تاکہ خوب زیادہ گراں ہو جائے تو بیچے گا۔ چونکہ ایسا کرنے سے گرانی بڑھ جاتی ہے اور لوگ مصیبت میں پھنس جاتے ہیں اس لیے شریعت نے اس کو ناجائز اور گناہ کا کام قرار دے دیا ہے۔ اس کی قباحت اور ممانعت کے بارے میں، مینہ رجبہ ذیل چند احادیث بڑی ہی لرزہ خیز وارد ہوئی ہیں۔

1 حدیث :- حضرت معمر رضی اللہ عنہ سے روایت ہے کہ رسول اللہ ﷺ نے فرمایا ہے کہ ذخیرہ اندوزی کرنے والا گنہگار ہے (مشکوٰۃ ج ۱ ص ۵۰ باب الاحتکار بحوالہ مسلم)

2 حدیث :- امیر المومنین حضرت عمر رضی اللہ عنہ سے مروی ہے کہ رسول اللہ ﷺ کا فرمان ہے کہ بازار میں غلہ لاکر بیچنے والا خدا کی طرف سے روزی دیا جائے گا اور ذخیرہ اندوزی کرنے والا لعنت میں گرفتار ہوگا (مشکوٰۃ ج ۱ ص ۲۵۱ بحوالہ ابن ماجہ)

3 حدیث :- امیر المومنین حضرت عمر رضی اللہ عنہ نے کہا کہ میں نے رسول اللہ ﷺ کو یہ فرماتے ہوئے سنا کہ جو کھانے کی چیزوں کی ذخیرہ اندوزی کر کے مسلمانوں کو تکلیف دے گا اللہ تعالیٰ اس کو کوڑھ کی بیماری اور مفلسی میں مبتلا کر دے گا۔

(مشکوٰۃ ج ۱ ص ۲۵۱ بحوالہ ابن ماجہ)

4 حدیث :- حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا جو گرانی بڑھانے کی نیت سے چالیس دن تک ذخیرہ اندوزی کرے گا وہ اللہ تعالیٰ سے بے تعلق اور اللہ تعالیٰ اس سے بیزار ہے (مشکوٰۃ ج ۱ ص ۲۵۱ بحوالہ رزیں)

5 حدیث :- حضرت ابوامامہ رضی اللہ عنہ سے مروی ہے کہ رسول اللہ ﷺ نے یہ فرمایا کہ جو چالیس دن ذخیرہ اندوزی کرے پھر اس سب غلہ کو صدقہ کر دے پھر بھی یہ ذخیرہ اندوزی کے گناہ کا کفارہ نہ ہوگا۔ (مشکوٰۃ ج ۱ ص ۲۵۱ بحوالہ رزیں)

6 حدیث :- حضرت معاذ رضی اللہ عنہ سے روایت ہے کہ رسول اللہ ﷺ نے فرمایا کہ ذخیرہ اندوزی کرنے والا بہت ہی برا بندہ ہے اگر اللہ تعالیٰ بھاؤ سستا کر دیتا ہے تو وہ غمگین ہو جاتا ہے۔ اور اگر بھاؤ گراں گزرتا ہے تو وہ خوشی مناتا ہے (مشکوٰۃ ج ۱ ص ۲۵۱ بحوالہ رزیں)

7 حدیث :- حضرت ابن عمر رضی اللہ عنہما سے روایت ہے کہ جو ایک ہی رات میری اُمت پر گرانی ہونے کی تمنا کرے اللہ تعالیٰ اس کے چالیس برس کے نیک اعمال کو



غارت و برباد کر دے گا (کنز العمال ج ۴ ص ۵۴ بحوالہ ابن عساکر)

8 حدیث :- حضرت ابو ہریرہ رضی اللہ عنہ سے روایت ہے جو اس نیت سے ذخیرہ اندوزی کرے کہ مسلمانوں پر گرانی لادے تو اس شخص سے اللہ تعالیٰ اور اس کے رسول بیزار ہیں (کنز العمال ج ۴ ص ۵۴)

(نوٹ) احتکار (ذخیرہ اندوزی) کے مفصل فقہی مسائل ہماری کتاب جنتی زیور (جنتی زیور مکتبۃ المدینہ سے طلب فرمائیں) میں پڑھیے۔

## 46 تصویریں

کسی جاندار چیز کی تصویر بنانی اس کو عزت و احترام کے ساتھ رکھنا اس کو بچنا خریدنا یہ سب حرام ہیں۔ اور حدیثوں میں بڑی شدت کے ساتھ اس کی حرمت و ممانعت کو بیان کیا گیا ہے۔

1 حدیث :- حضرت ابو حنیفہ رضی اللہ عنہ سے روایت ہے کہ نبی ﷺ نے تصویر بنانے والے پر لعنت فرمائی ہے (بخاری ج ۱ ص ۲۸۰)

2 حدیث :- حضرت ابو طلحہ رضی اللہ عنہ سے روایت ہے کہ نبی ﷺ (رحمت کے) فرشتے اس گھر میں داخل نہیں ہوتے جس گھر میں کتاب یا تصویریں ہوں (مشکوٰۃ ج ۲ ص ۸۵ بحوالہ بخاری و مسلم)

3 حدیث :- حضرت عبداللہ بن مسعود رضی اللہ عنہ نے کہا کہ میں نے رسول اللہ ﷺ کو یہ فرماتے ہوئے سنا کہ تمام لوگوں میں سب سے زیادہ سخت عذاب تصویر بنانے والوں کو دیا جائے گا (مشکوٰۃ ج ۲ ص ۸۵ بحوالہ بخاری و مسلم)

4 حدیث :- حضرت ابن عباس رضی اللہ عنہما سے روایت ہے انھوں نے کہا کہ میں نے رسول اللہ ﷺ کو یہ فرماتے ہوئے سنا ہے کہ ہر تصویر بنانے والا جہنم میں ہے اس نے جنتی تصویریں بنائی ہیں ہر تصویر کے بدلے میں اللہ تعالیٰ اس کے لیے ایک جان پیدا فرمائے گا اور

پھر اس کو جہنم میں عذاب دے گا۔ حضرت ابن عباس رضی اللہ عنہما نے فرمایا کہ اگر تمہارے لیے تصویر بنانا ہی ضروری ہو تو درخت یا ان چیزوں کی تصویریں بناؤ جن میں روح نہیں ہے (مشکوٰۃ ج ۲ ص ۸۶ بحوالہ بخاری و مسلم)

**5 حدیث :-** حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ قیامت کے دن جہنم کے اندر سے ایک گردن نمودار ہوگی کہ اُسکی دو آنکھیں ہوں گی اور دو کان ہوں گے اور ایک بولتی ہوئی زبان ہوگی وہ یہ کہے گی کہ تین شخصوں کو عذاب دینا میرے سپرد کیا گیا ہے ۱۔ سرکش ظالم ۲۔ جو اللہ کے ساتھ کسی دوسرے معبود کی عبادت کرے ۳۔ تصویریں بنانے والا (مشکوٰۃ ج ۲ ص ۸۶ بحوالہ ترمذی)

**6- حدیث :-** حضرت سعید بن ابوالحسن رضی اللہ عنہما سے روایت ہے انہوں نے کہا کہ میں حضرت ابن عباس رضی اللہ عنہما کے پاس حاضر تھا تو اچانک ایک آدمی آیا اور کہنے لگا کہ اے ابن عباس (رضی اللہ عنہ) میں ایک ایسا آدمی ہوں کہ میری روزی کا ذریعہ میرے ہاتھ کی کارگیری ہے اور وہ یہ ہے کہ میں تصویریں بنایا کرتا ہوں۔ تو حضرت ابن عباس رضی اللہ عنہما نے فرمایا کہ میں تم سے وہی حدیث بیان کرتا ہوں جس کو خود میں نے

رسول اللہ (ﷺ) سے سنا ہے کہ جو شخص کوئی تصویر بنائے گا تو اللہ تعالیٰ اس کو اس وقت تک عذاب دیتا رہے گا جب تک کہ وہ اس تصویر میں روح نہ پھونک دے۔ اور وہ اس میں کبھی بھی روح نہ پھونک سکے گا۔ یہ حدیث سن کر وہ آدمی سخت لرزہ سے کانپنے لگا اور اس کا چہرہ پیلا پڑ گیا تو حضرت ابن عباس رضی اللہ عنہ نے فرمایا کہ تم پر افسوس ہے اگر تم تصویریں بنانا نہیں چھوڑ سکتے تو ان درختوں اور ایسی چیزوں کی تصویریں بناؤ جن میں روح نہیں ہے

(مشکوٰۃ ج ۲ ص ۸۶ بحوالہ بخاری)

7- حدیث :- حضرت ابن عباس (رضی اللہ عنہما) سے مروی ہے انہوں نے کہا کہ میں نے رسول اللہ ﷺ کو یہ فرماتے ہوئے سنا کہ جو بے دیکھے ہوئے کوئی خواب گڑھ کر بیان کرے گا تو قیامت کے دن اسکو یہ تکلیف دی جائے گی۔ کہ وہ دو جو کے درمیان گانٹھ لگائے اور وہ ہرگز اس کو نہ کر سکے گا۔ اور جو کسی ایسی قوم کی بات کو کان لگا کر سنے گا جو قوم اس کو اپنی بات سنانا پسند کرتی ہے۔ تو قیامت کے دن اس کے کان میں پگھلا ہوا سیسہ ڈالا جائے گا۔ اور جو کوئی تصویر بنائے گا۔ تو اس کو عذاب دیا جائے گا۔ اور اس سے کہا جائے گا کہ اس تصویر میں روح پھونکو اور وہ اس میں کبھی بھی روح نہ پھونک سکے گا۔

(مشکوٰۃ ج ۲ ص ۸۶ بحوالہ بخاری)

8 حدیث :- حضرت ابن عباس رضی اللہ عنہما سے مروی ہے انہوں نے کہا کہ رسول اللہ ﷺ نے فرمایا ہے کہ قیامت کے دن تمام لوگوں میں سے سب سے زیادہ سخت عذاب پانچ شخصوں کو دیا جائے گا (۱) جس نے کسی نبی کو قتل کر دیا (۲) یا جس کو نبی نے قتل کر دیا (۳) یا جس نے اپنے والدین میں سے کسی کو قتل کیا (۴) تصویر بنانے والا (۵) وہ عالم جس نے اپنے علم سے کوئی نفع نہیں اٹھایا (مشکوٰۃ ج ۲ ص ۸۷)

## مسائل و فوائد

جاندار کی تصویروں کو خواہ قلم سے بنائیں یا کیمرے سے فوٹولیں یا پتھریا لکڑی پر کھود کر بنائیں۔ بہر صورت حرام و ناجائز ہے اسی طرح ان تصویروں کو پینا اور خریدنا یا عزت کے ساتھ اپنے پاس رکھنا بھی حرام و گناہ ہے بعض لوگ اپنے پیروں کی تصویروں کو تعظیم کے ساتھ چوکٹھے میں لگا کر مکانوں میں رکھتے ہیں اور اس پر پھول کی مالائیں چڑھاتے ہیں اور اگر

بتی سلگاتے ہیں یہ اور بھی شدید حرام اور سخت گناہ ہے۔ بلکہ یہ بت پرستی کے مثل مشرکانہ عمل ہے جس کی سزا آخرت میں جہنم کا دردناک عذاب ہے (واللہ تعالیٰ اعلم)

## 47 کہنا کچھ اور کرنا کچھ اور

دوسروں کو اچھی اچھی باتوں کا حکم دینا اور خود اس پر عمل نہ کرنا یہ بھی گناہ کا کام ہے چنانچہ قرآن مجید کی آیتوں اور حدیثوں میں اس کی مذمت اور ممانعت بکثرت مذکور ہے۔ خداوند کریم نے قرآن مجید میں ارشاد فرمایا کہ :-

يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ كَبُرَ مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ (الصف ر کوع ۱)

ترجمہ کنز ایمان :- اے ایمان والوں کیوں کہتے ہو وہ جو نہیں کرتے کیسی سخت ناپسند ہے اللہ کو وہ بات کہ وہ کہو جو نہ کرو۔

دوسری آیت میں جھوٹے شاعروں کی مذمت کرتے ہوئے اللہ تعالیٰ نے فرمایا

وَالشُّعْرَاءُ يَتَّبِعُهُمُ الْغَاوُونَ أَلَمْ تَرَأَهُمْ فِي كُلِّ وَادٍ يَهيمُونَ ه و أَنَّهُمْ يَقُولُونَ مَا لَا يَفْعَلُونَ ه (شعراء ۲۲۶ ع ۱۱)

ترجمہ کنز ایمان :- اور شاعروں کی پیروی گمراہ لوگ کرتے ہیں کیا تم نے نہ دیکھا کہ وہ ہر نالے میں سرگرداں پھرتے ہیں اور وہ کہتے ہیں جو نہیں کرتے۔

اس بارے میں مندرجہ ذیل حدیثوں کو بھی پڑھیے جن سے ہدایت کے چشمے ابل رہے ہیں۔

احادیث :- حضرت انس (رضی اللہ عنہ) سے روایت ہے کہ رَسُولُ اللَّهِ ﷺ نے فرمایا شبِ معراج میں نے چند آدمیوں کو دیکھا کہ اُن کے ہونٹ آگ کی قینچیوں سے کاٹے جا رہے ہیں تو میں نے کہا اے جبریل یہ کون لوگ ہیں؟ تو حضرت جبریل (علیہ السلام) نے کہا کہ یہ آپ کی اُمت کے وہ واعظین ہیں۔ جو لوگوں کو نیکو کاری کو حکم دیتے ہیں اور اپنی ذاتوں کو بھول جاتے ہیں۔ اور ایک روایت میں یوں ہے کہ یہ لوگ آپ کی اُمت کے واعظین

ہیں جو وہ بات کہتے ہیں جسکو خود نہیں کرتے اور قرآن پڑھتے ہیں اور اُس پر عمل نہیں کرتے ہیں (مشکوٰۃ ج ۲ ص ۲۳۶ بحوالہ بیہقی)

2- حدیث :- حضرت امامہ بن زید (رضی اللہ عنہما) سے روایت ہے کہ رَسُوْلُ اللہ (ﷺ) نے فرمایا کہ قیامت کے دن ایک شخص کو لایا جائے گا اور اُس کو جہنم میں ڈال دیا جائیگا تو اس کی انتڑیاں نکل پڑیں گی تو وہ اپنی انتڑیوں کے گرد اس طرح چکر لگائے گا جس طرح گدھا اپنی چکی کے گرد چکر لگاتا رہتا ہے۔ تو تمام دوزخی اُس کے پاس جمع ہو جائیں گے اور کہیں گے کہ اے فلاں تیرا کیا حال ہے؟ کیا تو ہم لوگوں کو اچھی باتوں کا حکم اور بری باتوں سے منع نہیں کرتا تھا تو وہ کہے گا کہ میں تم لوگوں کو اچھی باتوں کا حکم دیتا تھا مگر خود اس پر عمل نہیں کرتا تھا اور میں تم لوگوں کو بری باتوں سے منع کرتا تھا مگر خود اُن کو کیا کرتا تھا۔

(مشکوٰۃ ج ۲ ص ۲۳۶ بحوالہ بخاری و مسلم)

## مسائل و فوائد

مذکورہ بالا آیتوں اور حدیثوں سے ثابت ہوتا ہے کہ دوسروں کو امر بالمعروف (اچھی باتوں کا حکم دینا) اور نہی عن المنکر (بری باتوں سے روکنا) اور خود اس پر عمل نہ کرنا گناہ اور عذابِ جہنم کا سبب ہے لہذا تمام مسلمانوں کو عموماً اور واعظین و مقررین کو خصوصاً یہ دھیان رکھنا ضروری ہے کہ وہ جو کچھ دوسروں کو کہتے ہیں خود بھی اس پر عمل کریں ”کہنا کچھ اور کرنا کچھ اور“ یہ گناہ کا کام اور جہنم میں جانے کا سبب ہے (واللہ تعالیٰ اعلم)

## 48 گالی گلوج

گالی دینا بہت ہی ذلیل اور نہایت ہی فبیح عادت ہے اس سے لوگوں کی ایذا رسانی ہوتی ہے اور بعض مرتبہ بد زبانی جنگ و جدال، بلکہ کشت و قتال تک پہنچا دیتی ہے اسی لئے رَسُوْلُ اللہ (ﷺ)

نے اسکو گناہ قرار دے کر اس کی مذمت و ممانعت فرمائی چنانچہ مندرجہ ذیل حدیثیں اس پر شاہدِ عدل ہیں۔

1 حدیث :- حضرت عبداللہ بن مسعود (رضی اللہ عنہ) سے روایت ہے کہ رسول اللہ (صلی اللہ علیہ وسلم) نے فرمایا۔ کہ کسی مسلمان کو گالی دینا فسق اور اس سے جنگ کرنا کفر ہے۔

(مشکوٰۃ ج ۱ ص ۳۱۱ بحوالہ بخاری و مسلم)

مطلب یہ ہے کہ مسلمان سے اُسکے مسلمان ہونے کی بنا پر جنگ کرنا یا مسلمان سے جنگ کو حلال جان کر جنگ کرنا کفر ہے۔

2 حدیث :- حضرت انس و حضرت ابو ہریرہ (رضی اللہ عنہما) سے روایت ہے کہ

رسول اللہ (صلی اللہ علیہ وسلم) نے فرمایا۔ گالی گلو ج کرنے والے دو آدمیوں نے جو کچھ کہا اُس کا گناہ گالی میں پہل کرنے والے پر ہے جب کہ مظلوم حد سے نہ بڑھ گیا ہو۔

(مشکوٰۃ ج ۲ ص ۳۱۱ بحوالہ مسلم)

3 حدیث :- حضرت ابن عمرو (رضی اللہ عنہما) سے روایت ہے کہ ہر فحش گوئی کرنے والے پر حرام ہے کہ وہ جنت میں داخل ہو (کنز العمال ج ۳ ص ۳۴۰)

4 حدیث :- حضرت ابی (رضی اللہ عنہ) سے روایت ہے کہ ہوا کو گالی مت دو۔ کیونکہ ہوا اللہ (عزوجل) کی رَحمتوں میں سے ایک رَحمت ہے اور تم لوگ اس کی اچھائی اور اُس چیز کی اچھائی کی دعا مانگو جو اس ہوا میں ہو، اور ہوا کے شر سے اور اُس چیز کے شر سے جو اس ہوا میں ہے خدا کی پنا مانگو (کنز العمال ج ۳ ص ۳۴۲)

5 حدیث :- حضرت عبداللہ بن مسعود (رضی اللہ عنہ) سے روایت ہے کہ مومن طعنہ مارنے والا، لعنت کرنے والا، فحش گوئی کرنے والا، بے حیائی کی بات بولنے والا نہیں ہوتا (مشکوٰۃ ج ۲ ص ۳۱۳ بحوالہ ترمذی وغیرہ)

مسائل و فوائد :- گالی دینا گناہ ہے اور گالی دینے والا شروع ہی سے جنت میں داخل نہیں ہو گا۔ بلکہ اپنے گناہ کے برابر جہنم کا عذاب چکھ کر پھر جہنم سے نکال کر جنت میں داخل کیا جائے گا۔

## 49 جھوٹا خواب بیان کرنا

اپنی طرف سے گڑھ کر جھوٹا خواب بیان کرنا سخت حرام اور گناہ کا کام ہے رسول اللہ ﷺ نے اس کی ممانعت کرتے ہوئے ارشاد فرمایا۔

1 حدیث :- حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا تمام جھوٹی تہمتوں میں سب سے بڑی تہمت یہ ہے کہ آدمی اپنی آنکھوں کو وہ دکھائے جو اس کی آنکھوں نے نہیں دیکھا ہے (یعنی جو خواب نہیں دیکھا ہے اس کو جھوٹ موٹ کہے کہ میں نے خواب دیکھا) (مشکوٰۃ ج ۲ ص ۷۹ بحوالہ بخاری)

2 حدیث :- امیر المومنین حضرت علی رضی اللہ عنہ سے روایت ہے کہ رسول اللہ ﷺ نے فرمایا جو جھوٹا خواب بیان کرے اس کو قیامت کے دن اس طرح عذاب دیا جائے گا کہ اس کو دوجو کے درمیان گانٹھ لگانے کی تکلیف دی جائے گی (ترمذی ج ۲ ص ۵۲)

3 حدیث :- حضرت ابن عباس رضی اللہ عنہما سے روایت ہے کہ حضور نبی کریم ﷺ نے فرمایا جو جھوٹا خواب گڑھ کر بیان کرے اس کو قیامت کے دن دوجو کے درمیان گانٹھ لگانے کی تکلیف دی جائے گی۔ اور وہ کبھی بھی ہرگز دوجو کے درمیان گانٹھ نہیں لگا سکے گا۔

(ایضاً)

فائدہ :- یہ عذاب اُس وقت تک لگاتا رہتا رہے گا یہاں تک کہ اس کے گناہوں کے برابر عذاب پورا ہو جائے پھر چونکہ وہ مسلمان ہے اس لئے ہمیشہ ہمیشہ کے لئے جہنم میں

نہیں رہے گا۔ بلکہ اللہ تعالیٰ اُسکو جہنم میں سے نکال کر جنت میں داخل فرمادے گا۔

(واللہ تعالیٰ اعلم)

## 50 داڑھی کٹانا

داڑھی منڈانا یا داڑھی کاٹ کر ایک مُشت سے کم (چھوٹی) کرانا حرام و گناہ ہے اور جو ایسا کرے وہ فاسق اور جہنم کا سزاوار ہے حدیث شریف میں ہے۔

1 حدیث :- حضرت ابن عمر (رضی اللہ عنہما) سے مروی ہے کہ رَسُوْلُ اللہ (صلی اللہ علیہ وسلم) نے فرمایا مونچھوں کو جڑ سے کاٹو اور داڑھیوں کو بڑھاؤ (ترمذی ج ۲ ص ۱۰۰)

2 حدیث :- حضرت ابن عمر (رضی اللہ عنہما) سے روایت ہے کہ رَسُوْلُ اللہ (صلی اللہ علیہ وسلم) نے مونچھوں کو جڑ سے کاٹنے اور داڑھیوں کو بڑھانے کا حکم دیا ہے (ترمذی ج ۲ ص ۱۰۰)

3 حدیث :- حضرت ابن عمر (رضی اللہ عنہما) سے روایت ہے انھوں نے کہا کہ رَسُوْلُ اللہ (صلی اللہ علیہ وسلم) نے فرمایا مشرکین کی مخالفت کرو داڑھیوں کو بڑھاؤ اور مونچھوں کو جڑ سے کاٹو۔ (مشکوٰۃ ج ۲ ص ۸۱ بحوالہ بخاری و مسلم)

4 حدیث :- حضرت زید بن ارقم (رضی اللہ عنہما) سے روایت ہے کہ رَسُوْلُ اللہ (صلی اللہ علیہ وسلم) نے فرمایا جو مونچھوں میں سے کچھ بھی نہ کٹائے۔ وہ ہم میں سے نہیں ہے۔

(مشکوٰۃ ج ۲ ص ۸۱ بحوالہ ترمذی وغیرہ)

مسائل و فوائد :- داڑھی ایک مُشت سے بڑی ہونے پر اگر بُری لگتی ہو اور چہرے کے حُسن و جمال کو بگاڑتی ہو تو چہرے کو حسین بنانے کے لئے یا داڑھی کو برابر کرنے کیلئے داڑھی کا کچھ حصہ کاٹنا جائز ہے۔ بشرطیکہ ایک مُشت سے کم نہ ہونے پائے (واللہ تعالیٰ اعلم)

## 51 مردانی عورتیں، زنانے مرد



عورتوں کو مردوں کا لباس پہن کر مردوں جیسی شکل و صورت بنانا اور مردوں کو عورتوں کا لباس پہن کر عورتوں کی شکل میں اپنے کو ظاہر کرنا حرام اور گناہ ہے ان دونوں پر رسول اللہ (ﷺ) نے لعنت فرمائی ہے چنانچہ

1 حدیث :- حضرت ابن عباس (رضی اللہ عنہما) سے روایت ہے کہ رسول اللہ (ﷺ) ان عورتوں پر لعنت فرمائی ہے جو مردوں کی مشابہت اختیار کرتی ہیں اور ان مردوں پر لعنت فرمائی جو عورتوں کی مشابہت اختیار کرتے ہیں (ترمذی ج ۲ ص ۱۰۲)

2 حدیث :- حضرت ابن عباس (رضی اللہ عنہما) سے روایت ہے کہ رسول اللہ (ﷺ) نے مُخَنَّث مردوں پر لعنت فرمائی ہے اور ان عورتوں پر بھی لعنت فرمائی جو عورتیں اپنی صورت مردوں جیسی بنائے رکھتی ہیں (ترمذی ج ۲ ص ۱۰۲)

مسائل و فوائد :- آجکل لڑکوں پر جوہی کٹ بال کی وبا پھوٹ پڑی ہے اور لڑکے وہی کٹ بال کے ساتھ رنگین چھینٹ کے پوشا اور قمیصیں پہن کر نکلتے ہیں تو ان پر لڑکی ہونے کا گمان ہونے لگتا ہے اسی طرح بہت سی لڑکیاں مردوں کی طرح سوٹ اور کوٹ پہن کر نکلتی ہیں تو ان پر لڑکا ہونے کا شبہ ہونے لگتا ہے اس لئے اس قسم کا لباس پہننا عورتوں اور مردوں دونوں کے لیے ممنوع و باعث لعنت ہے مردوں کو مردوں کا لباس پہننا چاہیے اور ان کی وضع قطع مردوں جیسی ہونی چاہیے اور عورتوں کو عورتوں کا لباس پہننا چاہیے اور ان کو اپنی وضع قطع عورتوں جیسی رکھنی چاہیے (واللہ تعالیٰ اعلم)

## 52 ممنوع لباس پہننا

جن کپڑوں کو پہننا اور اوڑھنا شریعت میں منع ہے انکو استعمال کرنا حرام اور گناہ کا کام ہے۔ لہذا ان کو استعمال نہیں کرنا چاہیے اس بارے میں مندرجہ ذیل حدیثوں کو بغور پڑھئے اور ہدایت کا نور حاصل کیجئے۔

1 حدیث :- حضرت ابو ہریرہ (رضی اللہ عنہ) سے روایت ہے کہ رَسُوْلُ اللّٰهِ (ﷺ) نے فرمایا کہ اللہ تعالیٰ اُس شخص کی طرف نظرِ رَحْمَتِ نہیں فرمائے گا جو تکبر سے اپنے تہبند کو ٹخنے کے نیچے گھسیٹے۔ (مشکوٰۃ ج ۲ ص ۳۷۳ بحوالہ بخاری و مسلم)

2 حدیث :- حضرت ابن عمر (رضی اللہ عنہما) سے روایت ہے کہ رَسُوْلُ اللّٰهِ (ﷺ) نے ارشاد فرمایا جو گھمنڈ سے اپنے کپڑے کو زمین پر گھسیٹتا ہوا چلے اللہ تعالیٰ اس کو اپنی رَحْمَتِ کی نظر سے نہیں دیکھے گا۔ (مشکوٰۃ ج ۲ ص ۳۷۳ بحوالہ بخاری و مسلم)

3 حدیث :- حضرت ابن عمر (رضی اللہ عنہما) سے روایت ہے کہ رَسُوْلُ اللّٰهِ (ﷺ) نے فرمایا ایک شخص گھمنڈ سے اپنے تہبند کو گھسیٹتا ہوا چل رہا تھا تو وہ زمین میں دھنسا دیا گیا اور وہ اسی طرح قیامت تک زمین میں دھنستا چلا جائے گا۔ (مشکوٰۃ ج ۲ ص ۳۷۳ بحوالہ بخاری)

4 حدیث :- حضرت ابو ہریرہ (رضی اللہ عنہ) سے روایت ہے انھوں نے کہا کہ

رَسُوْلُ اللّٰهِ (ﷺ) نے فرمایا جو کپڑا ٹخنوں کے نیچے ہے وہ جہنم میں ہے۔

(مشکوٰۃ ج ۲ ص ۳۷۳ بحوالہ بخاری)

5 حدیث :- امیر المومنین حضرت عمر و انس و زبیر و ابن ابوامامہ (رضی اللہ عنہم) حضور (ﷺ) سے روایت کرتے ہیں کہ

حضور (ﷺ) نے فرمایا جو ریشمی لباس دنیا میں پہنے گا وہ آخرت میں

اس لباس کو نہیں پہنے گا (مشکوٰۃ ج ۲ ص ۳۷۳ بحوالہ بخاری و مسلم)

6 حدیث :- امیر المومنین حضرت علی (رضی اللہ عنہ) سے روایت ہے انھوں نے کہا کہ

رسول (ﷺ) کے پاس کسی نے ریشمی لباس بطور ہدیہ کے بھیج دیا تو حضور (ﷺ) نے اس کو

میرے پاس بھیج دیا اور میں نے اس کو پہن لیا تو میں نے حضور (ﷺ) کے چہرے پر غضب کے

آثار کو پہچانا پھر حضور (ﷺ) نے فرمایا کہ میں نے اس کپڑے کو تمہارے پاس اس لئے

نہیں بھیجا تھا کہ تم اس کو پہنو۔ بلکہ اس لئے بھیجا تھا کہ تم اس کو پھاڑ کر عورتوں کی اوڑھنی

بنالو۔ (مشکوٰۃ ج ۲ ص ۷۲ ۷۳ بحوالہ بخاری و مسلم)

7 حدیث :- حضرت رکانہ رضی اللہ عنہ سے روایت ہے کہ رَسُوْلُ اللہ (ﷺ) نے دس چیزوں سے منع فرمایا ہے ۱۔ دانتوں کو ریتی سے ریت کر پتلا کرنے سے ۲۔ گودنا گدوانے سے ۳۔ بہنوں اور چہرے کے بال نوچنے سے ۴۔ ننگے بدن مرد کو مرد کے ساتھ لپٹ کر سونے سے ۵۔ ننگے بدن عورت کو عورت کے ساتھ لپٹ کر سونے سے ۶۔ اپنے کپڑوں کے نیچے ریشمی کپڑا اس طرح رکھنے سے جیسے عجمی لوگ رکھتے ہیں ۷۔ اپنے کندھوں پر ریشمی کپڑا رکھنے سے جیسے عجمی لوگ رکھا کرتے ہیں ۸۔ لوٹ مار کرنے سے ۹۔ چیتے کی کھال پر بیٹھنے اور سوار ہونے سے ۱۰۔ انگوٹھی پہننے سے مگر حاکم کیلئے (مشکوٰۃ ج ۲ ص ۷۶ ۷۷ بحوالہ ابوداؤد و نسائی)

9 حدیث :- حضرت عبد اللہ بن عمرو رضی اللہ عنہما سے روایت ہے کہ ایک شخص سُرخ رنگ کا جوڑا پہن کر حُضُوْر (ﷺ) کے پاس سے گزرا اور سلام کیا تو حُضُوْر (ﷺ) نے اس کے سلام کا جواب نہیں دیا (مشکوٰۃ ج ۲ ص ۷۲ ۷۳ بحوالہ ترمذی و ابوداؤد)

10 حدیث :- حضرت ابو موسیٰ اشعری رضی اللہ عنہما سے روایت ہے کہ نبی کریم (ﷺ) نے فرمایا کہ میں نے سونا اور ریشمی کپڑا اپنی امت کی عورتوں کے لئے حلال کیا ہے اور اپنی امت کے مردوں پر ان دونوں کو حرام کیا ہے۔ (مشکوٰۃ ج ۲ ص ۷۵ ۷۶ بحوالہ ترمذی)

11 حدیث :- حضرت ابن عمر رضی اللہ عنہما سے روایت ہے کہ رَسُوْلُ اللہ (ﷺ) نے فرمایا جو شخص کسی قوم کی مشابہت رکھے گا وہ اسی قوم میں شمار ہوگا۔

(مشکوٰۃ ج ۲ ص ۷۵ ۷۶ بحوالہ ابوداؤد)

مسائل و فوائد :- مندرجہ بالا حدیثوں سے مندرجہ ذیل مسائل ثابت ہوئے۔

- 1- گھمنڈ سے ٹخنوں کے نیچے پانجامہ یا تہبند یا کرتا کا ٹکنا منع اور حرام ہے۔
- 2- مردوں کو ریشمی کپڑا اور سونا پہننا حرام ہے۔ اور عورتوں کیلئے دونوں جائز ہیں۔
- 3- بغیر ٹوپی کے عمامہ باندھنا منع ہے۔
- 4- سُرخ رنگ کا کپڑا جس میں کسی دوسرے رنگ کی دھاری نہ ہو مردوں کے لئے مکروہ ہے۔ اور عورتوں کے لئے کوئی حرج نہیں۔
- 5- دانت کا ریتی سے ریت کر پتلا اور خوبصورت بنانا۔ یوں ہی بھنوں کے بال نوچ کر پتلا کرنا اور خوبصورت بنانا۔ یوں ہی گودنا گودوانا۔ اور اسی طرح ننگے بدن ہو کر مرد کا مرد سے معانقہ کرنا یا ایک ساتھ لپٹ کر سونا یا عورت کا ننگے بدن ہو کر کسی عورت کے ساتھ معانقہ کرنا یا ایک ساتھ لپٹ کر سونا منع ہے۔ اسی طرح ٹوٹا مارنا حرام ہے اور چیتے شیر وغیرہ درندوں کی کھال پر بیٹھنا اور سوار ہونا ممنوع ہے۔ کیونکہ درندوں کی کھال پر بیٹھنا متکبرین کا طریقہ ہے اور اس سے دل میں بے رحمی بھی پیدا ہوتی ہے۔
- 6- جو لباس کسی قوم کا مذہبی لباس ہو مسلمان کیلئے اس لباس کو پہننا ممنوع اور ناجائز ہے۔  
(واللہ تعالیٰ اعلم)

## 53 قبروں پر پیشاب، پاخانہ کرنا

قبروں پر پیشاب، پاخانہ کرنا کوئی گندگی ڈالنا حرام اور گناہ ہے۔ حدیثوں میں ہے کہ رسول اللہ ﷺ نے فرمایا

- 1 حدیث :- حضرت ابو امامہ (رضی اللہ عنہ) سے مروی ہے کہ جو شخص قبر پر پیشاب، پاخانہ کرنے کیلئے بیٹھا تو گویا وہ جہنم کے انگارہ پر بیٹھا (کنز العمال ج ۹ ص ۲۱۸)
- 2 حدیث :- حضرت انس (رضی اللہ عنہ) سے روایت ہے کہ تم لوگ قبروں پر پیشاب کرنے سے بچو کیونکہ یہ سفید داغ (کوڑھ) کی بیماری پیدا کرتا ہے۔

(کنز العمال ج ۹ ص ۲۱۸ بحوالہ دیلمی)

مسائل و فوائد :- یہ متفقہ مسئلہ ہے کہ جن جن چیزوں سے زندوں کو تکلیف اور ایذا پہنچتی ہے ان چیزوں سے مُردوں کو بھی تکلیف اور ایذا پہنچتی ہے۔ لہذا قبروں پر پیشاب یا پاخانہ کرنا یا کوئی گندی چیز ڈالنا یا قبروں کو توڑ پھوڑ کر مسمار کر دینا یا قبروں پر مکان بنانا یا قبروں پر بیٹھنا یا ایسے چوں کہ ان باتوں سے مُردوں کو تکلیف اور ایذا پہنچتی ہے۔ اس لئے یہ سب کام ممنوع و ناجائز ہیں۔

مسلمانوں پر لازم ہے کہ مسلمانوں کے قبرستان کا احترام کریں اور ہر ان باتوں سے پرہیز کریں۔ جس سے قبروں کی توہین اور قبروں کو ایذا پہنچتی ہے۔ چنانچہ اس بارے میں چند دوسری حدیثیں بھی پڑھ لیجئے۔

3 حدیث :- حضرت ابو ہریرہ (رضی اللہ عنہ) سے مروی ہے کہ تم میں سے کوئی آگ کے انگارہ پر بیٹھے اور وہ تمہارے کپڑوں کو جلا کر تمہاری کھال تک پہنچ جائے۔ یہ اس سے بہت اچھا ہے کہ تم میں سے کوئی کسی قبر پر بیٹھے (مشکوٰۃ ج ۱ ص ۱۴۸ بحوالہ مسلم)

4 حدیث :- حضرت ابو مرثد غنوی (رضی اللہ عنہ) سے مروی ہے کہ رسول اللہ ﷺ نے فرمایا۔ کہ قبروں میں مت بیٹھو اور قبروں کی طرف منہ کر کے نماز مت پڑھو۔

(مشکوٰۃ ج ۱ ص ۱۴۸ بحوالہ مسلم)

5 حدیث :- حضرت عائشہ (رضی اللہ عنہا) سے روایت ہے۔ کہ رسول اللہ ﷺ نے فرمایا کہ مُردہ کی ہڈی کو توڑنا ایسا ہی گناہ ہے۔ جیسے کسی زندہ آدمی کی ہڈی توڑ دینا گناہ ہے۔

(مشکوٰۃ ج ۱ ص ۱۴۹ بحوالہ ابوداؤد وغیرہ)

6 حدیث :- حضرت عقبہ بن عامر (رضی اللہ عنہ) سے روایت ہے۔ کہ رسول اللہ ﷺ نے فرمایا کہ میں انگارہ یا تلوار پر چلوں یا اپنے پاؤں کے چمڑے کو کاٹ کر اُس کا جو تانناؤں یہ

مجھے اس بات سے کہیں زیادہ پسند ہے۔ کہ میں کسی مسلمان کی قبر کے اوپر چلوں اور میں اس بات میں کوئی فرق نہیں سمجھتا۔ کہ میں قبروں کے پتھ میں پیشاب یا پاخانہ کروں یا بازار میں۔

(ابن ماجہ ۱۱۳)

7 حدیث :- عمارہ بن حزم رضی اللہ عنہما سے روایت ہے۔ انہوں نے کہا کہ

رسول اللہ (صلی اللہ علیہ وسلم) نے مجھے ایک قبر کے اوپر بیٹھے دیکھا تو فرمایا۔ کہ تم قبر سے اتر جاؤ اور قبر والے کو ایذا مت دو اور وہ تم کو ایذا نہ دے (الترغیب والترہیب ج ۲ ص ۷۳ ۷۴ بحوالہ طبرانی)

## 54 کالا خضاب

بالوں میں کالا خضاب لگانا گناہ اور ناجائز ہے۔ اس بارے میں نیچے لکھی ہوئی چند حدیثیں شاہد عدل ہیں۔

1 حدیث :- حضرت جابر رضی اللہ عنہ سے مروی ہے۔ کہ فتح مکہ کے دن امیر المؤمنین

ابو بکر صدیق رضی اللہ عنہ کے والد ابو قحافہ رضی اللہ عنہ کو بارگاہ نبوت میں لایا گیا۔ تو ان کی داڑھی اور سر کے بال ٹغامہ گھاس کی طرح بالکل سفید تھے۔ تو حضور (صلی اللہ علیہ وسلم) نے فرمایا کہ

بالوں کی اس سفیدی کو کسی رنگ سے بدل ڈالو اور سیاہی سے بچو (یعنی بالوں کو کالا نہ کرو)

(مسلم ج ۲ ص ۱۹۹)

2 حدیث :- حضرت ابن عباس رضی اللہ عنہما روایت کرتے ہیں۔ کہ حضور (صلی اللہ علیہ وسلم) نے

فرمایا کہ آخری زمانے میں ایک ایسی قوم ہوگی جو کالے رنگ کا خضاب لگائے گی۔ جو کبوتروں کے سینے کی طرح بالکل کالا ہوگا۔ یہ لوگ جنت کی خوشبو بھی نہیں پائیں گے۔

(مشکوٰۃ ج ۲ ص ۸۲ بحوالہ ابوداؤد نسائی)

3 حدیث :- حضرت ابن عمر رضی اللہ عنہما سے روایت ہے کہ حضور (صلی اللہ علیہ وسلم) کُروم کے

جوتے پہنتے تھے۔ اور اپنی داڑھی کو دوس گھاس اور زعفران سے پیلی رنگتے تھے اور حضرت

ابن عمر بھی یہی کرتے تھے (مشکوٰۃ ج ۲ ص ۸۲ بحوالہ نسائی)

4 حدیث :- حضرت ابن عباس رضی اللہ عنہما سے روایت ہے انہوں نے کہا کہ ایک شخص ہندی کا خضاب لگا کر حضور (ﷺ) کے سامنے سے گزرا تو حضور (ﷺ) نے فرمایا کہ یہ کیا اچھا خضاب ہے۔ پھر دوسرا آدمی گزرا جو ہندی اور کتم (ایک گھاس) کا خضاب لگائے ہوئے تھا تو حضور (ﷺ) نے فرمایا کہ یہ اس سے زیادہ اچھا ہے۔ پھر ایک تیسرا آدمی گزرا جو پیلا خضاب لگائے ہوئے تھا تو حضور (ﷺ) نے فرمایا کہ یہ ان خضابوں سے زیادہ اچھا خضاب ہے۔ (مشکوٰۃ ج ۲ ص ۸۲ بحوالہ ابوداؤد)

5 حدیث :- حضرت انس رضی اللہ عنہ سے مروی ہے کہ سب سے پہلے ہندی اور دسمہ کا خضاب حضرت ابراہیم (علیہ السلام) نے لگایا اور سب سے پہلے کالا خضاب فرعون نے لگایا۔ (کنز العمال ج ۶ ص ۷۹ بحوالہ ابن النجار)

6 حدیث :- حضرت عامر رضی اللہ عنہم سے روایت ہے کہ بیشک اللہ تعالیٰ اس شخص کی طرف قیامت کے دن نظرِ رحمت نہیں فرمائے گا جو کالا خضاب لگائے گا۔

(کنز العمال ج ۶ ص ۸۱)

7 حدیث :- حضرت ابوالدرداء رضی اللہ عنہ سے روایت ہے۔ کہ جو شخص کالا خضاب

لگائے گا اللہ تعالیٰ قیامت کے دن اس کا منہ کالا کرے گا۔ (کنز العمال ج ۶ ص ۸۱)

مسائل و فوائد :- حضرت علامہ نووی شارح مسلم نے فرمایا کہ بالوں کی سفیدی بدلنے کے

لئے سُرخ یا پیلا خضاب لگانا مرد اور عورت دونوں کیلئے مُستحب ہے اور کالے رنگ کے

خضاب کے بارے میں مختار مذہب یہ ہے کہ یہ مکروہ تحریمی ہے۔ کیونکہ حضور (ﷺ) نے فرمایا

”واجتنبوا السواد“ یعنی کالے خضاب سے بچو (نووی شرح مسلم ج ۲ ص ۱۹۹)

## 55 سونے چاندی کے برتن

سونے چاندی کے برتنوں میں کھانا پینا یا ان برتنوں میں تیل رکھ کر اس تیل کو سر پر لگانا بدن پر مالش کرنا غرض کسی بھی طرح ان برتنوں کو استعمال کرنا شریعت میں ممنوع و حرام اور گناہ ہے۔ حدیثوں میں بخترت اس کی ممانعت آئی ہے۔

1 حدیث :- حضرت ام سلمہ (رضی اللہ عنہا) سے روایت ہے کہ رسول اللہ (صلی اللہ علیہ وسلم) نے فرمایا کہ جو شخص چاندی کے برتنوں میں کچھ پیتا ہے تو گویا وہ اپنے پیٹ میں جہنم کی آگ گھونٹ گھونٹ داخل کرتا ہے (مشکوٰۃ ج ۲ ص ۷۰ ۷۱ حوالہ بخاری و مسلم)

2 حدیث :- حضرت حذیفہ (رضی اللہ عنہ) سے مروی ہے کہ میں نے رسول اللہ (صلی اللہ علیہ وسلم) کو یہ فرماتے ہوئے سنا ہے۔ کہ تم لوگ باریک اور موٹے لٹینی کپڑے نہ پہنو۔ اور سونے چاندی کے برتنوں میں کچھ نہ پیو اور نہ سونے چاندی کی تھالیوں میں کچھ کھاؤ کیونکہ دنیا میں یہ برتن کافروں کیلئے ہیں۔ اور آخرت میں تم مسلمانوں کیلئے ہیں۔

(مشکوٰۃ ج ۲ ص ۷۱ ۷۲ حوالہ بخاری و مسلم)

3 حدیث :- حضرت ابن عمر (رضی اللہ عنہما) سے روایت ہے کہ نبی (صلی اللہ علیہ وسلم) نے فرمایا کہ جو شخص سونے چاندی کے برتنوں میں یا ان برتنوں میں جن میں کچھ سونا چاندی لگا ہو کچھ پیتا ہے تو وہ گھونٹ گھونٹ اپنے پیٹ میں جہنم کی آگ داخل کرتا ہے۔

(مشکوٰۃ ج ۲ ص ۷۱ ۷۲ حوالہ دارقطنی)

4 حدیث :- حضرت حکم نے ابن لیلیٰ سے سنا کہ حضرت حذیفہ (رضی اللہ عنہ) نے پانی مانگا تو ایک آدمی ان کے پاس چاندی کے برتن میں پانی لایا تو حضرت حذیفہ (رضی اللہ عنہ) نے اس برتن کو پھینک دیا اور فرمایا کہ میں نے اس کو اس برتن کے استعمال سے منع کیا تھا مگر یہ نہیں



مانا۔ بیشک رسول اللہ (ﷺ) نے سونے چاندی کے برتنوں میں کچھ کھانے پینے اور حریر و دیباچ (ریشمی کپڑوں) کے پہننے سے منع فرمایا ہے اور یہ ارشاد فرمایا ہے کہ یہ سب چیزیں دنیا میں کافروں کیلئے ہیں اور آخرت میں تم مسلمانوں کیلئے ہیں (ترمذی ج ۲ ص ۱۰)۔

مسائل و فوائد :- سونے چاندی کے برتنوں میں کھانا پینا اور کسی طریقے سے ان کو استعمال کرنا حرام و ناجائز اور گناہ کا کام ہے جس کی سزا جہنم کا عذاب ہے وہ گلاس اور کٹورا جس میں دوسری دھاتوں کے ساتھ کچھ چاندی یا سونا لگا کر بنایا گیا ہو اس میں بھی کھانا پینا حرام ہے۔ ہاں البتہ اگر کسی دھات کے برتن پر چاندی کی صرف قلعی کر دی گئی ہو تو ایسے برتن میں کھانے پینے کی ممانعت نہیں ہے (واللہ تعالیٰ اعلم)

## 56 ریاکاری

کوئی بھی نیک عمل اور عبادت ہو خدا کی رضا <sup>(عزوبل)</sup> ہونڈنے اور اخلاص کی نیت سے کرنا لازم ہے۔ اگر نام و نمود اور شہرت یا کوئی دوسری نفسانی خواہش مقصود ہو تو ”ریاکاری“ ہے اور ریاکاری وہ گناہ کبیرہ ہے جس کو شرک کی ایک شاخ کہا گیا ہے اور اللہ تعالیٰ نے ریاکاری کرنے والوں کو شیطان کا ساتھی بتایا ہے چنانچہ ارشاد قرآنی ہے کہ

وَالَّذِينَ يُنْفِقُونَ أَمْوَالَهُمْ رِئَاءَ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا ۗ

ترجمہ کنز الایمان :- اور وہ جو مال لوگوں کے دکھاوے کو خرچ کرتے ہیں اور ایمان نہیں لاتے اللہ اور نہ قیامت پر اور جن کا مصاحب شیطان ہوا تو کتنا برا مصاحب ہے (النساء رکوع 6)

دوسری آیت میں یوں ارشاد فرمایا کہ

فَوَيْلٌ لِلْمُصَلِّينَ الَّذِينَ هُمْ عَنْ صَلَاتِهِمْ تَرْجَمُونَ \* ترجمہ کنز الایمان :- تو ان نمازیوں کی خرابی ہے سا ہوں وہ اللہ کے پیروں کو اور وہیں سے بھولے بیٹھے ہیں وہ جو دکھاوا کرتے الماعونہ (سورہ ماعون) ہیں اور برتنے کی چیز مانگے نہیں دیتے۔

اسی ریاکاری کی مذمت اور ممانعت میں بہت سی حدیثیں بھی وارد ہوئی ہیں۔ چنانچہ

1 حدیث :- حضرت ابو ہریرہ (رضی اللہ عنہ) سے مروی ہے انہوں نے کہا کہ

رَسُولُ اللَّهِ ﷺ نے فرمایا ہے کہ اللہ تعالیٰ نے فرمایا ہے کہ میں تمام شریکوں سے زیادہ شرک سے بے نیاز ہوں۔ جو شخص کوئی ایسا عمل کرے کہ اُس عمل میں میرے ساتھ میرے غیر کو شریک کرے تو میں اُس کو اُس کے شرک کے ساتھ چھوڑ دوں گا اور ایک روایت میں یوں ہے کہ میں اُس سے بیزار ہوں وہ عمل اسی کیلئے ہے جس کیلئے اُس نے کیا ہے۔ (مشکوٰۃ ج ۲ ص ۴۵۴ بحوالہ مسلم)

2 حدیث :- حضرت جُنْدُب (رضی اللہ عنہ) سے روایت ہے رَسُولُ اللَّهِ ﷺ نے فرمایا کہ جو شہرت کیلئے عمل کرے گا تو اللہ تعالیٰ قیامت کے دن اس کے عیوب کو مشہور کرے گا اور جو ریاکاری کرے گا تو اللہ تعالیٰ اس کی ریاکاری کا اس کو بدلہ دے گا۔

(مشکوٰۃ ج ۲ ص ۴۵۴ بحوالہ بخاری و مسلم)

3 حدیث :- حضرت ابو سعید بن ابوفضالہ (رضی اللہ عنہ) سے مروی ہے کہ

رَسُولُ اللَّهِ ﷺ نے فرمایا کہ جب اللہ تعالیٰ قیامت کے دن سب لوگوں کو جمع فرمائے گا۔ تو ایک مُنادی یہ اعلان کرے گا کہ۔ جس نے اپنے اس عمل میں جو اللہ کے لئے کیا ہے کسی دوسرے کو شریک کر لیا ہے تو اُس کو چاہیے کہ وہ اُس کا ثواب اللہ تعالیٰ کے غیر سے طلب کرے۔ (مشکوٰۃ ج ۲ ص ۴۵۴ بحوالہ احمد)

4 حدیث :- حضرت ابو ہریرہ (رضی اللہ عنہ) سے روایت ہے کہ رَسُولُ اللَّهِ ﷺ نے فرمایا

کہ آخری زمانے میں کچھ لوگ ایسے بھی نکلیں گے جو دنیا کو دین کے ذریعے طلب کریں گے وہ لوگوں کے لئے بھیڑ کی کھال پہنیں گے اپنی نرم دلی ظاہر کرنے کیلئے انکی زبانیں شکر سے بھی زیادہ میٹھی ہوں گی۔ اور ان کے دل بھیڑیوں کے دل ہوں گے اللہ تعالیٰ (ان ریاکاروں سے) فرمائے گا کہ کیا یہ لوگ میرے مہلت دینے سے بے خوف ہو گئے ہیں؟ کیا یہ لوگ مجھ پر جری ہو گئے ہیں؟ تو مجھ کو میری ہی قسم ہے کہ میں ضرور ضرور ان لوگوں پر ایسا فتنہ بھجوں گا۔ جو عقل مند آدمی کو حیرانی میں ڈال دے گا۔

(مشکوٰۃ ج ۲ ص ۵۵۵ بحوالہ احمد)

**5 حدیث :-** حضرت شداد بن اوس (رضی اللہ عنہ) سے روایت ہے کہ جس نے ریاکاری کرتے ہوئے نماز پڑھی تو یقیناً اُس نے شرک کا کام کیا جس نے ریاکاری سے روزہ رکھا اس نے بے شک شرک کا کام کیا اور جس نے ریاکاری کرتے ہوئے صدقہ دیا اس نے بلاشبہ شرک کا کام کیا (مشکوٰۃ ج ۲ ص ۵۵۵ بحوالہ احمد)

**6 حدیث :-** حضرت شداد بن اوس (رضی اللہ عنہ) سے مروی ہے کہ وہ رونے لگے تو لوگوں نے کہا کہ کیا چیز آپ کو رلاتی ہے؟ تو انہوں نے فرمایا کہ میں نے رسول اللہ (صلی اللہ علیہ وسلم) کو ایک بات فرماتے ہوئے سنا تھا اسی کو یاد کر کے رو رہا ہوں میں نے رسول اللہ (صلی اللہ علیہ وسلم) کو یہ فرماتے ہوئے سنا ہے کہ مجھ کو اپنی امت پر شرک اور چھپی ہوئی شہوت کا خوف ہے تو میں نے عرض کیا۔ کہ یا رسول اللہ (صلی اللہ علیہ وسلم) کیا آپ کی امت آپ کے بعد شرک کرے گی؟ تو آپ نے فرمایا کہ ”ہاں“ لیکن سُن لو کہ وہ سورج یا چاند اور پتھر اور بُت کی عبادت نہیں کریں گے لیکن وہ اپنے عملوں میں ریاکاری کریں گے اور چھپی ہوئی شہوت یہ ہے کہ ان میں سے ایک آدمی صبح کو روزہ دار رہے گا پھر اس کی شہوتوں میں سے کوئی شہوت اس کے ساتھ آجائے گی تو وہ روزہ چھوڑ دے گا۔ (مشکوٰۃ ج ۲ ص ۵۶۶ بحوالہ احمد و بیہقی)

7 حدیث :- حضرت محمود بن لبید (رضی اللہ عنہ) سے روایت ہے کہ رَسُوْلُ اللّٰہِ (ﷺ) نے فرمایا کہ مجھے سب سے زیادہ جس چیز کا تم پر خوف ہے وہ چھوٹا شرک ہے تو لوگوں نے عرض کی یا رَسُوْلُ اللّٰہِ (ﷺ)! چھوٹا شرک کیا ہے؟ تو فرمایا کہ ریاکاری اور بیہیقی میں یہ بھی ہے کہ جس دن اللہ تعالیٰ لوگوں کو ان کے اعمال کا بدلہ دے گا تو ریاکاروں سے فرمائے گا کہ تم لوگ اس کے پاس جاؤ جس کو تم دنیا میں اپنا عمل دکھا کر کیا کرتے تھے پھر تم دیکھ لو کہ کیا تم اس کے پاس کوئی جزا اور بھلائی پاتے ہو۔ (مشکوٰۃ ج ۲ ص ۲۵۶ بحوالہ احمد بیہیقی)

8 حدیث :- حضرت ابو سعید خدری (رضی اللہ عنہ) سے مروی ہے انہوں نے کہا کہ رَسُوْلُ اللّٰہِ (ﷺ) ہمارے پاس اس حال میں تشریف لائے کہ ہم لوگ دجال کا تذکرہ کر رہے تھے تو آپ نے فرمایا کہ میں تم لوگوں کو اس چیز کی خبر نہ دوں جو میرے نزدیک دجال سے بھی زیادہ خوفناک ہے۔ تو ہم لوگوں نے عرض کیا کیوں نہیں یا رَسُوْلُ اللّٰہِ (ﷺ) ضرور ہم لوگوں کو خبر دیجئے تو آپ نے ارشاد فرمایا کہ وہ چھپا ہوا شرک ہے اور وہ یہ ہے کہ آدمی نماز پڑھنے کھڑا ہو تو وہ یہ دیکھ کر اپنی نماز کو زیادہ لمبی کر دے کہ کوئی اس کو دیکھ رہا ہے۔ (مشکوٰۃ ج ۲ ص ۲۵۶ بحوالہ ابن ماجہ)

مسائل و فوائد :- الحاصل ریاکاری سخت حرام اور گناہ کبیرہ ہے ریاکاری کرنے سے عبادتوں کا اجر و ثواب نہ صرف غارت و اکارت ہو جاتا ہے بلکہ وہ عبادت گناہ عظیم بن جاتی ہے جس سے اگر سچی توبہ نہ کرے تو اس کا ٹھکانہ جہنم ہے (واللہ تعالیٰ اعلم)

## 57 تکبر

تکبر وہ قبیح و مذموم چیز ہے جو سخت حرام اور گناہ ہے اور یہ وہ جرم ہے کہ دنیا و آخرت دونوں

میں اس کا انجام ذلت و خواری ہے یہی وہ گناہ ہے جس نے ہمیشہ کیلئے ابلیس کے گلے میں لعنت کا طوق ڈال دیا اور وہ مردود و مطرود ہو کر بہشت سے نکال دیا گیا اور قیامت تک تمام ملائکہ اور جن و انس اُس پر لعنت بھیجتے رہیں گے اور قیامت کے دن وہ اور اس کے متبعین جہنم کا ایندھن بنیں گے۔

تکبر عزازیل را خوار کرد      بزدان لعنت گرفتار کرد۔

یعنی تکبر نے عزازیل کو ذلیل و خوار کر دیا اور لعنت کے قید خانے میں گرفتار کر دیا ”عزازیل“ فرشتوں کا معلم اور بہت بڑا عابد و زاہد تھا مگر اس نے تکبر سے حضرت آدم (علیہ السلام) کو اپنے سے کمتر بتایا اور سجدہ نہیں کیا تو مردود و بارگاہِ الہی ہو کر بہشت سے نکالا گیا اور تمام مخلوق کی لعنت و ملامت میں گرفتار ہو گیا قرآن مجید نے بار بار اعلان فرمایا کہ

فَبِئْسَ مَثْوًى الْمُتَكَبِّرِينَ ۝ (الزمر رکوع ۷۷)      تو کیا ہی بڑا اٹھکانہ متکبروں کا

اسی طرح تکبر کی چال کو حرام فرماتے ہوئے خداوند قدوس نے ارشاد فرمایا

وَلَا تَمْشِ فِي الْأَرْضِ مَرَحًا إِنَّكَ لَنْ  
تَخْرِقَ الْأَرْضَ وَلَنْ تَبْلُغَ الْجِبَالَ طُولًا ۝      ترجمہ کنز الایمان :- اور زمین میں اتر اتانہ چل  
کُلُّ ذَلِكَ كَانَ سَيِّئُهُ عِنْدَ رَبِّكَ مَكْرُوهًا ۝      بے شک ہر گرز زمین نہ چیر ڈالے گا اور ہر گرز بلندی  
(بنی اسرائیل رکوع ۳)      میں پہاڑوں کو نہ پہنچے گا یہ جو کچھ گزرا ان میں کی  
بری بات تیرے رب کو ناپسند ہے

حدیثوں میں بھی بکثرت تکبر کی قباحت و مذمت بیان کی گئی ہے۔ چنانچہ

1 حدیث :- حضرت ابن مسعود (رضی اللہ عنہ) سے روایت ہے کہ رسول اللہ ﷺ نے فرمایا

جس کے دل میں رائی کے دانے کے برابر بھی ایمان ہو گا وہ جہنم میں (ہمیشہ کے لیے) داخل نہیں ہو گا اور جس شخص کے دل میں رائی کے دانے کے برابر تکبر ہو گا وہ (ہمیشہ کے لیے) جنت میں داخل نہیں ہو گا۔ (مشکوٰۃ ج ۲ ص ۳۳۳ بحوالہ مسلم)

2 حدیث :- حضرت ابو ہریرہ (رضی اللہ عنہ) سے روایت ہے کہ تین آدمیوں سے (بوجہ غضب کے) اللہ تعالیٰ نہ کلام فرمائے گا نہ ان کی طرف (رحمت کی نظر سے) دیکھے گا نہ انہیں گناہوں سے پاک فرمائے گا اور ان کے لیے دردناک عذاب ہے (1) زنا کار بوڑھا (2) جھوٹا بادشاہ (3) متکبر فقیر (مشکوٰۃ ج ۲ ص ۳۳۳ حوالہ مسلم)

3 حدیث :- حضرت عمرو بن شعیب (رضی اللہ عنہ) راوی ہیں کہ رَسُوْلُ اللّٰهِ (ﷺ) نے فرمایا کہ تکبر کرنے والے قیامت کے دن میدانِ محشر میں چیونٹیوں کے مثل بنا کر لائے جائیں گے مگر ان کی صورتیں آدمی کی ہوں گی اور ہر طرف سے ان پر ذلت کا گھیرا ہو گا اور وہ گھسیٹ کر جہنم کے اُس قید خانہ میں ڈالے جائیں گے جس کا نام ”بوس“ (ناامیدی کی جگہ) ہو گا ان کے اوپر جہنم کی آگ جو ”نار الانیاء کہلاتی ہے اور انہیں جہنمیوں کے بدن کا پیپ پلایا جائے گا جس کا نام طینۃ النجبال (پیپ کا کیچڑ ہے)

(مشکوٰۃ ج ۲ ص ۳۳۳ حوالہ ترمذی)

4 حدیث :- امیر المومنین حضرت عمر (رضی اللہ تعالیٰ عنہ) سے مروی ہے کہ انہوں نے منبر پر فرمایا کہ اے لوگو! تواضع کرو۔ اس لیے کہ میں نے رَسُوْلُ اللّٰهِ (ﷺ) کو یہ فرماتے ہوئے سنا ہے کہ جو اللہ تعالیٰ کے لیے تواضع کرے گا تو اللہ تعالیٰ اس کو بلند فرمائے گا تو وہ اپنی نظر میں چھوٹا ہو گا۔ مگر لوگوں کی نگاہوں میں بہت بڑا ہو گا اور جو تکبر کرے گا اللہ تعالیٰ اس کو پست کر دے گا تو وہ اپنے نزدیک بڑا ہو گا اور لوگوں کی نگاہوں میں اتنا چھوٹا ہو گا، کہ کتے اور خنزیر سے بھی کمتر ہو گا۔ (مشکوٰۃ ج ۲ ص ۳۳۳)

5 حدیث :- حضرت ابن مسعود (رضی اللہ عنہ) سے روایت ہے کہ رَسُوْلُ اللّٰهِ (ﷺ) نے فرمایا جس کے دل میں ذرہ برابر تکبر ہو گا وہ جنت میں نہیں داخل ہو گا تو ایک شخص نے عرض کیا کہ آدمی اس کو پسند کرتا ہے کہ اس کا کپڑا اچھا ہو اس کا جوتا اچھا ہو (تو کیا یہ بھی

تکبر ہے) تو آپ نے ارشاد فرمایا کہ اللہ تعالیٰ جمال والا ہے اور وہ جمال والے کو پسند فرماتا ہے (یہ تکبر نہیں ہے) بلکہ تکبر یہ ہے کہ آدمی حق سے سرکشی کرے اور دوسرے لوگوں کو ذلیل سمجھے (مشکوٰۃ ج ۲ ص ۲۳۳ حوالہ مسلم)

**6 حدیث :-** حضرت ابو امامہ (رضی اللہ عنہ) سے روایت ہے کہ تم لوگ تکبر سے بچو اس لئے کہ آدمی تکبر کرتا رہتا ہے یہاں تک کہ اللہ تعالیٰ (فرشتوں کو) حکم دیتا ہے کہ میرے اس بندے کو ”جبارین“ (ظالموں) میں لکھ دو۔ (کنز العمال ج ۳ ص ۲۹۸)

**مسائل و فوائد :-** اچھا لباس اچھا مکان و سامان رکھنا یہ تکبر نہیں ہے بلکہ تکبر یہ ہے کہ حق سے سرکشی کرے اپنے کو بڑا اور عزت والا سمجھے اور دوسروں کو اپنے سے کمتر اور ذلیل سمجھے درحقیقت یہ وہ تکبر ہے جو دنیا و آخرت میں آدمی کو ذلت کے غار میں گرانے والا اور جہنم میں پہنچانے والا گناہ ہے (واللہ تعالیٰ اعلم)

## مخلی 58

مخلی بہت ذلیل خصلت اور بدترین گناہ ہے قرآن و حدیث میں مخلیوں کے لئے جہنم کی وعید آئی ہے چنانچہ قرآن مجید میں اللہ تعالیٰ نے فرمایا کہ

وَلَا يَحْسَبَنَّ الَّذِينَ يَبْخُلُونَ بِمَا أَنعَمَ اللَّهُ مِنْ فَضْلِهِ هُوَ خَيْرٌ لَّهُمْ بَلْ هُوَ شَرٌّ لَّهُمْ سَيُطَوَّقُونَ مَا بَخُلُوا بِهِ يَوْمَ الْقِيَامَةِ

اور جو مخل کرتے ہیں اس چیز میں جو اللہ نے انھیں اپنے فضل سے دی ہرگز وہ اسے اپنے لیے اچھا نہ سمجھیں بلکہ وہ ان کیلئے برا ہے عنقریب وہ

(آل عمران رکوع ۱۸) جس میں مخل کیا تھا قیامت کے دن ان کے گلے

کا طوق ہوگا۔

دوسری آیت میں یوں ارشاد ہوا کہ

ان الله لا يحب من كان مختالاً  
 فخوراً. الَّذِينَ يَبْخُلُونَ وَيَاْمُرُونَ  
 النَّاسَ بِالْبُخْلِ وَيَكْتُمُونَ مَا آتَاهُمُ اللَّهُ  
 مِنْ فَضْلِهِ. وَاعْتَدْنَا لِلْكَافِرِينَ عَذَابًا  
 مُهِينًا. (النساء رکوع ۵)

بے شک اللہ کو پسند نہیں آتا کوئی اترانے والا  
 بڑائی مارنے والا جو خود بھی مخمیلی کریں اور لوگوں  
 کو بخل کا حکم دیں اور اللہ نے جو انھیں اپنے فضل  
 سے دیا ہے اس کو چھپائیں اور کافروں کیلئے ہم نے  
 ذلت کا عذاب تیار کر رکھا ہے۔

اسی طرح حدیثوں میں بھی کثرت سے مخمیلی کی مذمت اور اس پر وعیدیں آئی ہیں۔ چنانچہ

1 حدیث :- امیر المومنین حضرت ابو بکر صدیق (رضی اللہ عنہ) سے روایت ہے کہ انھوں  
 نے کہا رسول اللہ (ﷺ) نے فرمایا کہ دھوکا دینے والا اور مخمیل اور احسان جتانے والا (شروع  
 سے) جنت میں داخل نہیں ہوگا۔ (بلکہ کچھ دن جہنم کا عذاب چکھ لینے کے بعد جنت میں  
 جائے گا) (مشکوٰۃ ج ۱ ص ۱۶۵ بحوالہ ترمذی)

2 حدیث :- حضرت ابو سعید (رضی اللہ عنہ) سے روایت ہے کہ رسول اللہ (ﷺ) نے فرمایا  
 کہ دو خصلتیں مومن میں جمع نہیں ہوں گی۔ مخمیلی اور بد اخلاقی۔  
 (مشکوٰۃ ج ۱ ص ۱۶۵ بحوالہ ترمذی وغیرہ)

مطلب یہ ہے کہ جو مومن ہو گا اگر مخمیل ہو گا تو بد اخلاق نہیں ہو گا اور اگر بد اخلاق ہو گا تو  
 مخمیل نہیں ہو گا یہ دونوں بری خصلتیں ایک ساتھ مومن میں نہیں پائی جائیں گی۔

3 حدیث :- حضرت ابو ہریرہ (رضی اللہ عنہ) سے روایت ہے کہ رسول اللہ (ﷺ) نے  
 فرمایا کہ سخی اللہ سے قریب ہے۔ جنت سے قریب ہے لوگوں سے قریب ہے لیکن جہنم سے  
 دور ہے اور مخمیل اللہ سے دور ہے جنت سے دور ہے لوگوں سے دور ہے لیکن جہنم سے قریب  
 ہے اور سخی جاہل مخمیل عابد سے زیادہ اللہ تعالیٰ کو پسند ہے۔

(مشکوٰۃ ج ۱ ص ۱۶۴ بحوالہ ترمذی)



4 حدیث :- حضرت ابو ہریرہ (رضی اللہ عنہ) سے مروی ہے کہ رُسُولُ اللہ (صلی اللہ علیہ وسلم) نے فرمایا کہ دو خصلتیں بدترین ہیں ایک حرص والی نخلی دوسری سخت بُزدلی۔

(مشکوٰۃ ج ۱ ص ۱۶۵ بحوالہ ابوداؤد)

5 حدیث :- حضرت ابن عمر (رضی اللہ عنہما) سے روایت ہے کہ اس امت کے اگلے لوگ یقین اور زہد کی وجہ سے نجات پاگئے اور اس امت کے پچھلے لوگ نخلی اور حرص کی وجہ سے ہلاک ہوں گے (کنز العمال ج ۳ ص ۲۵۶)

مسائل و فوائد :- خلاصہ کلام یہ ہے کہ نخلی بدترین گناہ والی خصلت ہے جو ہزاروں نیکیوں سے محروم کر دینے والی خصلت ہے اور دنیا میں اس کا انجام ذلت و خواری اور قسم قسم کی تکلیف ہیں اور آخرت میں اس گناہ کی سزا جہنم کا دردناک عذاب ہے (واللہ تعالیٰ اعلم)

## 59 حرص و طمع

یہ بھی بہت ہی خبیث و فبیح عادت ہے۔ چوری ڈاکہ، غصب، خیانت، قتل و غارت وغیرہ سیکڑوں ایسے ایسے بدترین گناہوں کا سرچشمہ ہے جو جہنم میں لے جانے والے گناہ کبیرہ ہیں اسی لئے حدیثوں میں بخیرت اس کی قباحت و مذمت کا بیان آیا ہے۔ چنانچہ

1 حدیث :- حضرت انس (رضی اللہ عنہ) سے روایت ہے کہ رُسُولُ اللہ (صلی اللہ علیہ وسلم) نے فرمایا کہ ابنِ آدم بوڑھا ہو جاتا ہے لیکن اس کی دو خصلتیں ہمیشہ جو ان رہتی ہیں ایک مال کی حرص اور دوسری عمر کی حرص (مشکوٰۃ ج ۲ ص ۴۴۹ بحوالہ بخاری و مسلم)

2 حدیث :- حضرت عمرو بن شعیب (رضی اللہ عنہ) سے ان کی سند کے ساتھ روایت ہے کہ اس امت کی سب سے پہلی صلاح یقین و زہد ہے اس امت کا سب سے پہلا فساد نخلی اور اُمید ہے۔

(مشکوٰۃ ج ۲ ص ۵۴۰ بحوالہ بہیقی)

3 حدیث :- حضرت واثلہ (رضی اللہ عنہ) سے مروی ہے کہ لالچی ایسی کمائی طلب کرتا ہے جو حلال نہ ہو (کنز العمال ج ۳ ص ۲۶۲)

4 حدیث :- حضرت انس (رضی اللہ عنہ) سے مروی ہے کہ طمع علماء کے دلوں سے علم شریعت لو دور کر دیتی ہے (کنز العمال ج ۳ ص ۲۸۲)

5 حدیث :- حضرت انس (رضی اللہ عنہ) سے حدیث مُرسل مروی ہے کہ وہ چکنی اور پھسلا دینے والی چیز کہ جس پر علماء کے قدم ٹھہر نہیں سکتے وہ طمع (لالچ) ہے۔

(کنز العمال ج ۳ ص ۲۸۲)

## 60 حسد

حسد یہ ہے کہ کسی کی نعمتوں کے زوال اور بربادی کی تمنا کرنا۔ یہ بھی بڑی مہلک اور بہت ہی مُوذی دل کی بیماری ہے۔ اور حرص ہی کی طرح یہ بھی بڑے بڑے گناہوں کا سرچشمہ ہے اسی لئے خداوندِ قدوس نے اپنے حبیب (ﷺ) کو حسد سے خدا کی پناہ مانگنے کا حکم فرمایا ہے اور قرآن مجید میں نازل فرمایا وَمِنْ شَرِّ حَاسِدٍ إِذَا حَسَدَ اور میں حاسد کے شر سے خدا کی پناہ مانگتا ہوں۔ اور حدیثوں میں بھی اس کی ہلاکت خیز مُصنعت کا بڑے ہی عبرت انگیز الفاظ میں بیان آیا ہے۔ چنانچہ

1 حدیث :- حضرت ابو ہریرہ (رضی اللہ عنہ) سے روایت ہے کہ رَسُوْلُ اللّٰهِ (ﷺ) نے فرمایا کہ ایک دوسرے سے حسد مت کرو اور ایک دوسرے سے بغض نہ رکھو اور ایک دوسرے سے قطع تعلق نہ کرو اور اے اللہ کے بندوں تم آپس میں ایک دوسرے کے بھائی بھائی بن کر رہو۔ (مشکوٰۃ ج ۲ ص ۷۲ بحوالہ بخاری و مسلم)

2 حدیث :- حضرت انس (رضی اللہ عنہ) سے روایت ہے کہ حسد نیکیوں کو اس طرح

کھاڈالتی ہے جس طرح آگ لکڑی کو کھاڈالتی ہے اور صدقہ گناہوں کو اس طرح بجھا دیتا ہے جس طرح پانی آگ کو بجھا دیتا ہے اور نماز مومن کا نور ہے اور روزہ جہنم کی ڈھال ہے۔

(کنز العمال ج ۳ ص ۲۶۳)

3 حدیث :- حضرت زبیر بن عوام (رضی اللہ عنہ) سے مروی ہے کہ رسول اللہ (صلی اللہ علیہ وسلم) نے فرمایا کہ آہستہ آہستہ تمہارے اندر اگلی امتوں کی بیماریاں پھیل رہی ہیں یعنی حسد اور بغض۔ یہ دین کو موٹانے والی بیماریاں ہیں۔ بال کو موٹانے والی نہیں۔ قسم ہے اُس ذات کی جس کے ہاتھ میں محمد (صلی اللہ علیہ وسلم) کی جان ہے کہ تم لوگ اس وقت تک جنت میں داخل نہیں ہو سکو گے جب تک مومن نہ ہو جاؤ اور تم لوگ اُس وقت تک مومن نہ ہو گے جب تک کہ آپس میں ایک دوسرے سے محبت نہ کرو گے۔ کیا میں تمہیں وہ کام نہ بتا دوں۔ کہ جب تم لوگ اس کو کرو گے تو ایک دوسرے سے محبت کرنے لگو گے اور وہ کام یہ ہے۔ کہ تم لوگ آپس میں سلام کا چرچا کرو (کنز العمال ج ۳ ص ۲۶۴)

4 حدیث :- حضرت عبد اللہ بن بسر (رضی اللہ عنہ) سے روایت ہے کہ حضور (صلی اللہ علیہ وسلم) نے فرمایا کہ حسد کرنے والا اور چغلی کھانے والا اور کاہن (نجومی) مجھ کا ان لوگوں سے اور ان لوگوں کو مجھ سے کوئی تعلق نہیں (کنز العمال ج ۳ ص ۲۶۴)

5 حدیث :- حضرت ضمیر بن ثعلبہ (رضی اللہ عنہ) سے روایت ہے کہ حضور (صلی اللہ علیہ وسلم) نے فرمایا کہ لوگ اُس وقت تک ہمیشہ خیریت اور اچھی حالت میں رہیں گے جب تک کہ ایک دوسرے پر حسد نہ کریں گے۔ (کنز العمال ج ۳ ص ۲۶۴)

## 61 بُغْض و رِکینہ

مسلمانوں سے بُغْض و رِکینہ رکھنا بھی حرام اور گناہ ہے۔ اس بارے میں یہ چند حدیثیں خاص طور سے بغور پڑھیے

1 حدیث :- حضرت ابو ہریرہ (رضی اللہ عنہم) سے روایت ہے کہ رَسُولُ اللہ (صلی اللہ علیہ وسلم) نے فرمایا تم لوگ ایک دوسرے کے ساتھ بغض نہ رکھو اور ایک دوسرے سے قطع تعلق نہ کرو اور تم لوگ بھائی بھائی بن کر رہو (مشکوٰۃ ج ۲ ص ۷۷ ۴۲۲ بحوالہ بخاری و مسلم)

2 حدیث :- حضرت ام المومنین عائشہ (رضی اللہ عنہا) سے روایت ہے کہ رَسُولُ اللہ (صلی اللہ علیہ وسلم) نے فرمایا شبِ برأت میں اللہ تعالیٰ تمام بخشش مانگنے والوں کی مغفرت فرمادیتا ہے اور رحمت طلب کرنے والوں پر رحمت نازل فرمادیتا ہے لیکن کینہ رکھنے والے کے معاملہ کو موخر اور ملتوی فرمادیتا ہے (کنز العمال ج ۳ ص ۲۶۴)

3 حدیث :- حضرت ابو ہریرہ (رضی اللہ عنہ) سے روایت ہے کہ ہر ہفتہ میں دو مرتبہ بندوں کے اعمال اللہ تعالیٰ کے دربار میں پیش کئے جاتے ہیں۔ تو اللہ تعالیٰ ہر مومن بندہ کو بخش دیتا ہے لیکن اس بندے کو اسکے اور اسکے (دینی) بھائی کے درمیان بغض و کینہ ہو اس کی اللہ تعالیٰ مغفرت نہیں فرماتا (کنز العمال ج ۳ ص ۲۶۵)

4 حدیث :- حضرت ابو ہریرہ (رضی اللہ عنہ) سے روایت ہے انہوں نے کہا کہ ہر دو شنبہ اور جمعرات کو جنت کے دروازے کھولے جاتے ہیں تو اللہ تعالیٰ مشرک کے سوا اپنے ہر بندے کو بخش دیتا ہے۔ مگر اس شخص کو نہیں بخشتا جو اپنے بھائی سے بغض و کینہ رکھتا ہو۔ بلکہ اس کے بارے میں یہ فرمان صادر فرماتا ہے کہ ابھی ان دونوں کو یوں ہی رہنے دو یہاں تک کہ دونوں صلح کر لیں (کنز العمال ج ۳ ص ۲۶۵)

5 حدیث :- حضرت ابو ہریرہ (رضی اللہ عنہ) سے روایت ہے کہ رَسُولُ اللہ (صلی اللہ علیہ وسلم) نے فرمایا کہ یہ حلال نہیں ہے کہ مسلمان (بغض و کینہ کے سبب سے) تین دن سے زیادہ تعلق کاٹ کر اس کو چھوڑ دے جو تین دن سے زیادہ اس طرح تعلق چھوڑے رہے گا اور اسی حالت میں مر جائے گا تو وہ جہنم میں داخل ہوگا (مشکوٰۃ ج ۲ ص ۲۸۸ بحوالہ ابو داؤد)

6 حدیث :- حضرت ابو خراش سلمی (رضی اللہ عنہ) سے روایت ہے انہوں نے رسول اللہ ﷺ کو یہ فرماتے ہوئے سنا کہ جو ایک سال تک اپنے (دینی) بھائی کو چھوڑے رہے تو یہ اتنا بڑا گناہ ہے کہ گویا اس کا خون بہا دیا (مشکوٰۃ ج ۲ ص ۲۲۸ بحوالہ ابو داؤد).

## 62 مکر اور دھوکا بازی

مسلمانوں کے ساتھ مکر یعنی دھوکا بازی اور دغا بازی کرنا قطعاً حرام اور گناہ کبیرہ ہے جس کی سزا جہنم کا عذاب عظیم ہے۔ اسکی ممانعت و حرمت کے بارے میں چند حدیثیں بڑی ہی رقت خیز و عبرت آموز ہیں۔

- 1 حدیث :- امیر المومنین حضرت ابو بکر صدیق رضی اللہ عنہ سے روایت ہے کہ رسول اللہ ﷺ نے فرمایا۔ جو کسی مومن کو ضرر پہنچائے یا اس کے ساتھ مکر اور دھوکا بازی کرے وہ ملعون ہے (مشکوٰۃ ج ۲ ص ۲۲۸ بحوالہ ترمذی)
- 2 حدیث :- حضرت ابو صرمد رضی اللہ عنہ سے روایت ہے کہ نبی اکرم ﷺ نے فرمایا کہ جو مسلمان کو ضرر پہنچائے اللہ تعالیٰ ضرور اس کو ضرر پہنچائے گا اور جو مسلمانوں کو مشقت میں ڈالے اللہ تعالیٰ اسکو مشقت میں ڈالے گا۔

- 3 حدیث :- حضرت ابن مسعود رضی اللہ عنہ سے روایت ہے انہوں نے کہا کہ رسول اللہ ﷺ نے فرمایا ہے جو ہمارے ساتھ دھوکا بازی کرے گا وہ ہم میں سے نہیں ہے اور مکر و دھوکا بازی جہنم میں ہے (کنز العمال ج ۳ ص ۳۱۰)

- 4 حدیث :- امیر المومنین حضرت علی رضی اللہ عنہ سے روایت ہے کہ رسول اللہ ﷺ نے فرمایا کہ جو کسی مسلمان کے ساتھ مکر کرے یا نقصان پہنچائے یا دھوکا دے وہ ہم میں سے نہیں ہے (کنز العمال ج ۳ ص ۳۱۰)

5 حدیث :- امیر المومنین حضرت ابو بکر صدیق رضی اللہ عنہ سے روایت ہے کہ رسول اللہ ﷺ نے فرمایا تین شخص جنت میں داخل نہیں ہوں گے 1۔ دھوکا باز 2۔ احسان جتانے والا 3۔ مخیل (کنز العمال ج 3 ص 310)

## 63 کسی کا مذاق اڑانا

اہانت اور تحقیر کے لئے زبان یا اشارات یا کسی اور طریقے سے مسلمان کا مذاق اڑانا حرام و گناہ ہے کیونکہ اس سے ایک مسلمان کی تحقیر اور اس کی ایذا رسانی ہوتی ہے اور کسی مسلمان کو حقیر کرنا اور دکھ دینا سخت حرام اور جہنم میں لے جانے والا کام ہے قرآن مجید میں اللہ تعالیٰ نے اس بارے میں ارشاد فرمایا کہ :-

يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ آءِ يْمَانٍ وَالْوَالِدَانِ وَلَا مَرَدِّمٍ كَانُوا قَوْمًا كَانُوا يَسْخَرُونَ قَوْمًا مِّنْ قَوْمٍ عَسَىٰ أَنْ يَكُونُوا خَيْرًا مِّنْهُمْ وَلَا نِسَاءً مِّنْ نِّسَاءٍ عَسَىٰ أَنْ يَكُنَّ خَيْرًا مِّنَّهُنَّ وَلَا تَلْمِزُوا أَنْفُسَكُمْ وَلَا تَنَابَزُوا بِاللُّقَابِ بِئْسَ الْإِسْمُ الْفُسُوقُ بَعْدَ الْإِيمَانِ وَمَنْ لَّمْ يَتُبْ فَأُولَئِكَ هُمُ الظَّالِمُونَ (الحجرات رکو ع 2)

اے ایمان والو! نہ مرد مردوں کا مذاق اڑائیں قومیوں سے بہتر نہ ہوں اور نہ عورتیں عورتوں کا مذاق اڑائیں کچھ بعید نہیں کہ وہ انہی اڑانے والیوں سے بہتر ہوں اور آپس میں طعنہ زنی نہ کرو اور ایک دوسرے کے برے نام نہ رکھو کیا ہی برانا نام ہے مسلمان ہو کر فاسق کہلانا اور جو توبہ نہ کریں وہی ظالم ہیں۔

اس کی ممانعت اور شناہت کے بارے میں چند حدیثیں بھی وارد ہوئی ہیں۔ چنانچہ

1 حدیث :- ام المومنین حضرت عائشہ رضی اللہ عنہا سے روایت ہے نبی ﷺ نے فرمایا کہ خدا کی قسم میں کسی کی نقل اتارنا پسند نہیں کرتا اگر اس کے بدلے میں اتنا اتنا مال مل جائے۔ (احیاء العلوم ج 3 ص 131 بحوالہ ابوداؤد ترمذی)

2 حدیث :- حضور اکرم ﷺ نے ارشاد فرمایا کہ قیامت کے دن لوگوں کا مذاق اڑانے

والے کے سامنے جنت کا ایک دروازہ کھولا جائے گا اور کہا جائے گا کہ آؤ آؤ تو وہ بہت ہی بے چینی اور غم میں ڈوبا ہوا اس دروازے کے سامنے آئے گا مگر جیسے ہی وہ دروازے کے پاس پہنچے گا وہ دروازہ بند ہو جائے گا پھر ایک دوسرا جنت کا دروازہ کھلے گا اور اس کو پکارا جائے گا کہ آؤ یہاں آؤ چنانچہ یہ بے چینی اور رنج و غم میں ڈوبا ہوا اس دروازے کے پاس جائے گا تو وہ دروازہ بند ہو جائے گا اسی طرح اس کے ساتھ معاملہ ہوتا رہے گا یہاں تک کہ دروازہ کھلے گا اور پکار پڑے گی تو وہ نہیں جائے گا۔ (اس طرح وہ جنت میں داخل ہونے سے محروم رہے گا۔)

(احیاء العلوم ج ۳ ص ۱۳۱)

3 حدیث :- جو اپنے کسی دینی بھائی کو اس کے کسی ایسے گناہ پر عار دلانے کا جس سے وہ توبہ کر چکا ہو تو عار دلانے والا اس وقت تک نہیں مرے گا جب تک کہ وہ خود اس گناہ کو نہ کرے۔ (احیاء العلوم ج ۳ ص ۱۳۱)

مسائل و فوائد :- بھر حال کسی کو ذلیل کرنے کے لیے اور اس کی تحقیر کرنے کے لیے اس کی خامیوں کو ظاہر کرنا، اس کا مذاق اڑانا، اس کی نقل اتارنا یا اس کو طعنہ مارنا، یا عار دلانا یا اس پر ہنسنا یا اس کو بُرے بُرے القاب سے یاد کرنا اور اس کی ہنسی اڑانا مثلاً آج کل کے بز عم خود اپنے آپ کو عرفی شرفاء کہلانے والے کچھ قوموں کو حقیر و ذلیل سمجھتے ہیں اور محض قومیت کی بنا پر ان کا تمسخر اور استہزا کرتے اور مذاق اڑاتے رہتے ہیں اور قسم قسم کے دل آزار القاب سے یاد کرتے رہتے ہیں کبھی طعنہ زنی کرتے ہیں۔ کبھی عار دلاتے ہیں۔ یہ سب حرکتیں حرام اور گناہ اور جہنم میں لے جانے والے کام ہیں لہذا ان حرکتوں سے توبہ لازم ہے ورنہ یہ لوگ فاسق ٹھہریں گے، اسی طرح سیٹھوں اور مالداروں کی عادت ہے کہ وہ غریبوں کے ساتھ تمسخر اور اہانت آمیز القاب سے ان کو عار دلاتے اور طعنہ زنی کرتے رہتے ہیں اور طرح طرح سے ان کا مذاق اڑایا کرتے ہیں۔ جس سے غریبوں کی دل آزاری ہوتی رہتی

ہے۔ مگر وہ اپنی غربت اور مفلسی کی وجہ سے مالداروں کے سامنے دم نہیں مار سکتے ان مالداروں کو ہوش میں آجانا چاہیے کہ اگر وہ اپنے ان کرتوتوں سے توبہ کر کے باز نہ آئے تو یقیناً وہ قہر قہار و غضب جبار میں گرفتار ہو کر جہنم کے سزاوار بنیں گے اور دنیا میں ان غریبوں کے آنسو قہر خداوندی کا سیلاب بن کر ان مالداروں کے محلات کو خس و خاشاک کی طرح بہا لے جائیں گے کیونکہ

بشر کو صبر نہیں ورنہ یہ مثل سچ ہے  
کہ چپ کی داد غفور رحیم دیتا ہے

## 64 مسجد میں دنیا کی بات کرنا

مسجدوں میں دنیا کی بات چیت کرنا اور شور مچانا منع ہے اس گناہ سے بچنا لازم ہے کیونکہ حدیثوں میں اس کی ممانعت آئی ہے۔ چنانچہ

۱ حدیث :- حضرت حسن بصری رضی اللہ تعالیٰ عنہ سے مرسل روایت ہے کہ رسول اللہ ﷺ نے فرمایا ایک ایسا زمانہ آئے گا کہ مسجدوں میں لوگ دنیا کی باتیں کریں گے تو تم ان لوگوں کے ساتھ نہ بیٹھو کہ ان کو خدا سے کچھ کام نہیں۔

(مشکوٰۃ ج ۱ ص ۱۷۱ بحوالہ بہیقی)

2 حدیث :- حدیث میں آیا ہے کہ مسجد میں دنیوی بات چیت نیکیوں کو اس طرح کھا ڈالتی ہے جس طرح چوپائے گھاس کو کھا ڈالتے ہیں (احیاء العلوم ج ۱ ص ۱۵۲)

3 حدیث :- حضرت ابو ہریرہ رضی اللہ عنہ سے روایت ہے انھوں نے کہا کہ رسول اللہ ﷺ نے فرمایا کہ جب تم دیکھو کہ کوئی مسجد میں سودا بیچ رہا ہے۔ یا سودا خرید رہا ہے تو تم لوگ کہہ دو



کہ اللہ تعالیٰ تمہاری تجارت میں نفع نہ دے اور جب تم دیکھو کہ کوئی اپنی گم شدہ چیز کو چلا چلا کر مسجد میں ڈھونڈ رہا ہے تو تم کہہ دو کہ خدا کرے تمہاری گم شدہ چیز تمہیں نہ ملے۔  
(الترغیب والترہیب ج ۱ ص ۲۰۳ بحوالہ نسائی وغیرہ)

4 حدیث :- حضرت سائب بن یزید رضی اللہ عنہ سے روایت ہے کہ میں مسجد میں لیٹا ہوا تھا تو کسی نے مجھے کنکری ماری جب میں نے دیکھا تو وہ امیر المؤمنین حضرت عمر رضی اللہ عنہ تھے۔ انہوں نے مجھ سے فرمایا کہ جاؤ اور ان دونوں آدمیوں کو جو مسجد میں پکار کر باتیں کر رہے تھے میرے پاس لاؤ تو میں ان دونوں کو لایا تو امیر المؤمنین نے ان دونوں سے پوچھا کہ تم دونوں کہاں کے رہنے والے ہو تو ان دونوں نے کہا کہ ہم طائف کے رہنے والے ہیں تو امیر المؤمنین نے فرمایا اگر تم دونوں مدینہ کے رہنے والے ہوتے تو میں تم دونوں کو مار مار کر درد مند کر دیتا تم لوگ رسول اللہ ﷺ کی مسجد میں بلند آواز سے گفتگو کر رہے ہو۔

(مشکوٰۃ ج ۱ ص ۱۷ بحوالہ بخاری)

5 حدیث :- حضرت امام مالک رضی اللہ عنہ سے روایت ہے کہ امیر المؤمنین حضرت عمر رضی اللہ عنہ نے مسجد نبوی کے ایک جانب ایک میدان بنا دیا تھا جس کو لوگ ”بطیحا“ کہتے تھے اور امیر المؤمنین نے فرمایا تھا کہ جو کوئی شور کرے یا شعر گائے یا بلند آواز سے گفتگو کرے تو وہ مسجد سے نکل کر اس میدان میں آجائے۔ (مشکوٰۃ ج ۱ ص ۱۷ بحوالہ مؤطا)

## 65 قرآن مجید بھلا دینا

قرآن مجید پڑھ کر غفلت اور لاپرواہی سے اس کو بھلا دینا بہت سخت گناہ ہے اس کے بارے میں چند حدیثیں بہت ہی لرزہ خیز ہیں۔ چنانچہ

1 حدیث :- حضرت انس رضی اللہ عنہ سے روایت ہے کہ رسول اللہ ﷺ نے فرمایا کہ میری امت کے تمام ثوابوں کو میرے سامنے پیش کیا گیا یہاں تک کہ مسجد سے کسی کندی

چیز کے نکالنے کا ثواب بھی پیش کیا گیا اور میری امت کے تمام گناہوں کو بھی میرے سامنے پیش کیا گیا تو میں نے اس سے بڑا کسی گناہ کو نہیں دیکھا کہ آدمی نے قرآن مجید کی کوئی سورہ یا آیت جو اسے یاد تھی اسے بھلا دیا۔ (الترغیب والترہیب ج ۲ ص ۵۹ بحوالہ ابو داؤد)

2 حدیث :- حضرت سعد بن عبادہ رضی اللہ عنہما سے روایت ہے کہ رسول اللہ ﷺ نے فرمایا کہ جو آدمی قرآن مجید پڑھ کر اس کو بھلا دے گا تو وہ اللہ تعالیٰ سے اس حال میں ملاقات کرے گا کہ وہ جذامی (کوڑھی) ہوگا (الترغیب والترہیب ج ۲ ص ۵۹)

3 حدیث :- حضرت ابن عباس رضی اللہ عنہ سے روایت ہے کہ جس سینے میں کچھ بھی قرآن مجید نہ ہو تو وہ ویران گھر کی مثل ہے (الترغیب والترہیب ج ۲ ص ۵۹ بحوالہ ترمذی)

## 66 کسی دوسرے کو اپنا باپ بنا لینا

اپنے حقیقی باپ کو چھوڑ کر کسی دوسرے کو اپنا باپ بتانا۔ یا اپنے خاندان و نسب کو چھوڑ کر کسی دوسرے خاندان سے اپنا نسب جوڑنا حرام و گناہ اور جنت سے محروم کر کے دوزخ میں لیجانے والا کام ہے اس بارے میں بڑی سخت و عیدیں حدیثوں میں آئی ہیں چنانچہ مندرجہ ذیل حدیثیں بہت عبرت خیز ہیں۔

1 حدیث :- حضرت سعد بن ابی وقاص رضی اللہ عنہ سے مروی ہے کہ رسول اللہ ﷺ نے فرمایا ہے کہ جو اپنے باپ کے غیر کو اپنا باپ بنانے کا دعویٰ کرے حالانکہ وہ جانتا ہے کہ وہ اس کا باپ نہیں ہے تو اس پر جنت حرام ہے۔

(الترغیب والترہیب ج ۳ ص ۸۳ بحوالہ بخاری و مسلم وابن ماجہ)

2 حدیث :- حضرت ابو ذر رضی اللہ عنہ سے روایت ہے انہوں نے رسول اللہ ﷺ کو یہ فرماتے ہوئے سنا کہ جو شخص اپنے باپ کے غیر کو اپنا باپ بنانے کا دعویٰ کرے گا۔ حالانکہ اس کو معلوم ہے کہ وہ اس کا باپ نہیں ہے تو اس شخص نے ناشکری کی۔

(الترغیب والترہیب ج ۳ ص ۷۳ بحوالہ بخاری)

3 حدیث :- حضرت یزید بن شریک بن طارق کہتے ہیں کہ میں نے حضرت علی رضی اللہ عنہ کو منبر پر یہ فرماتے ہوئے سنا کہ جو اپنے باپ کے غیر کو اپنا باپ بنانے کا دعویٰ کرتا ہے یا جو غلام جو اپنے مولیٰ کے غیر کو اپنا مولیٰ بتائے ان دونوں پر اللہ تعالیٰ اور تمام فرشتوں اور تمام آدمیوں کی لعنت ہے اور قیامت میں ان دونوں کی نہ کوئی فرض عبادت قبول ہوگی نہ کوئی نفل عبادت قبول ہوگی۔

(الترغیب والترہیب ج ۳ ص ۷۳ بحوالہ بخاری و مسلم و ابوداؤد)

4 حدیث :- حضرت عمرو بن شعیب رضی اللہ عنہ سے مروی ہے رسول اللہ ﷺ نے فرمایا کہ آدمی کے گنہگار ہونے کو یہی کافی ہے کہ آدمی اپنے نسب سے اظہار براءت کرتے ہوئے کسی دوسرے خاندان سے ہونے کا دعویٰ کرے جس خاندان سے اس کا ہونا لوگوں کو معلوم نہیں ہے (الترغیب والترہیب ج ۳ ص ۷۳ بحوالہ احمد و طبرانی)

5 حدیث :- حضرت عبداللہ بن عمرو رضی اللہ عنہما سے مروی ہے کہ رسول اللہ ﷺ نے فرمایا کہ جو شخص اپنے باپ کے غیر کو اپنا باپ بنانے کا دعویٰ کرے وہ جنت کی خوشبو بھی نہیں سونگھے گا حالانکہ جنت کی خوشبو پانچ سو برس کی راہ میں پائی جائے گی۔

(الترغیب والترہیب ج ۳ ص ۷۴)

6 حدیث :- امیر المومنین حضرت ابو بکر صدیق رضی اللہ عنہ سے روایت ہے کہ رسول اللہ ﷺ نے فرمایا کہ جو شخص کسی ایسے نسب کا دعویٰ کرے جس نسب میں اس کا ہونا لوگوں کو معلوم و مشہور نہیں تو اس شخص نے اللہ تعالیٰ کی ناشکری کی اور جو نسب کا انکار کرنے اس نے بھی اللہ تعالیٰ کی ناشکری کی۔

(الترغیب والترہیب ج ۳ ص ۷۴ بحوالہ طبرانی فی الاوسط)

مسائل و فوائد :- مذکور بالا حدیثوں کو پڑھ کر ان لوگوں کی آنکھیں کھل جانی چاہئیں۔ جو ہندو پاکت میٹھا خواجواہ اپنے خاندان و نسب بدل کر کسی اونچے خاندان سے اپنا رشتہ نسب ملا لیتے ہیں۔ سیٹروں ایسے ہیں جن کو سیٹروں برس سے لوگ یہی جانتے ہیں کہ وہ یہیں کے باشندے ہیں اور ان کے آبا و اجداد برسوں پہلے اسلام قبول کر کے مسلمان ہو گئے تھے مگر آج کل وہ عربی نسل بن کر اپنے کو صدیقی و فاروقی و عثمانی و سید کہنے لگے ہیں انھیں سوچنا چاہیے کہ وہ لوگ ایسا کر کے کتنے بڑے گناہ کے دلدل میں پھنسے ہوئے ہیں خداوند کریم ان لوگوں کو صراط مستقیم پر چلنے کی توفیق عطا فرمائے اور اس حرام اور جہنمی کام سے لوگوں کو توبہ کی توفیق عطا فرمائے (آمین)

## 67 بیویوں کے درمیان عدل نہ کرنا

جس شخص کی دو یا دو سے زیادہ بیویاں ہوں۔ اس پر فرض ہے کہ سب بیویوں کو کھانا کپڑا اور خرچ اور بستر کا حق اور سب بیویوں کے پاس سونے میں بالکل برابری کرے ہر گز ہر گز کسی بیوی کو کم کسی کو زیادہ نہ دے ورنہ وہ گناہ میں مبتلا ہوگا اور جہنم کی سزا کا حق دار ہوگا اس بارے میں یہ چند حدیثیں بہت عبرت خیز و نصیحت آمیز ہیں۔

1 حدیث :- حضرت ابو ہریرہ رضی اللہ عنہ سے مروی ہے حضور ﷺ نے فرمایا کہ جب کسی کے پاس دو بیویاں ہوں اور وہ ان دونوں کے حقوق ادا کرنے میں برابری نہ کرتا ہو تو قیامت کے دن وہ اس حالت میں آئے گا۔ کہ اُس کی ایک جانب کا آدھا دھڑ گرا ہوا ہوگا (مشکوٰۃ ج ۲ ص ۹۷۹ بحوالہ ترمذی و نسائی وغیرہ)

2 حدیث :- حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا کہ جس کے پاس دو بیویاں ہوں اور وہ ایک ہی کی طرف مائل ہو جائے تو قیامت میں اس حالت میں آئے گا۔ کہ اس کے بدن کی ایک شق گری ہوئی ہوگی (یعنی جھکی اور مڑی

ہوئی ہوگی) (الترغیب والترہیب ج ۳ ص ۶۰ بحوالہ نسائی)

3 حدیث :- حضرت عبد اللہ بن عمرو رضی اللہ عنہما سے روایت ہے۔ انہوں نے کہا کہ رسول اللہ ﷺ نے فرمایا کہ بیشک عدل و انصاف کرنے والے اللہ تعالیٰ کے دربار میں نور کے منبروں پر ہوں گے اور جو لوگ اپنے فیصلوں میں اور اپنی بیویوں کے معاملہ میں اور ان تمام کاموں میں جن کے وہ والی بنے ہیں عدل کرتے ہیں۔

(الترغیب والترہیب ج ۳ ص ۶۰ بحوالہ مسلم)

## 68 بائیں ہاتھ سے کھانا پینا

بائیں ہاتھ سے کھانا پینا یا کوئی چیز بائیں ہاتھ سے لینا دینا ممنوع ہے حدیثوں میں اسکی ممانعت ہے چنانچہ نیچے تحریر کی ہوئی حدیثوں کو بغور پڑھئے۔

1 حدیث :- حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا کہ ہر گز ہر گز تم میں کوئی بائیں ہاتھ سے نہ کوئی چیز کھائے نہ کچھ پیئے۔ کیونکہ شیطان بائیں ہاتھ سے کھاتا پیتا ہے اور حضرت نافع رضی اللہ عنہ اس حدیث میں اتنا اور بھی بیان کرتے ہیں کہ بائیں ہاتھ سے نہ کوئی چیز لے نہ دے۔

(الترغیب والترہیب ج ۳ ص ۷۱ بحوالہ مسلم وغیرہ)

2 حدیث :- حضرت ابو ہریرہ رضی اللہ عنہ سے روایت ہے حضور ﷺ نے فرمایا کہ تم میں ہر ایک داہنے ہاتھ سے کھائے اور داہنے ہاتھ سے پیئے اور داہنے ہاتھ سے ہر چیز دے اور لے اس لئے کہ شیطان بائیں ہاتھ سے کھاتا پیتا لیتا اور دیتا ہے (ابن ماجہ ۲۴۳)

مسائل و فوائد :- میں نے اکثر دیکھا ہے کہ دسترخوان پر بائیں ہاتھ سے لوگ اس خیال سے پانی پی لیا کرتے ہیں کہ گلاس میں جھوٹا لگا جائے اسی طرح بعض لوگ چائے کا کپ تو داہنے

ہاتھ سے پکڑے رہتے ہیں اور طشتری میں چائے ڈال کر بائیں ہاتھ سے چائے پیتے ہیں ایسا ہرگز نہیں کرنا چاہیے گلاس میں اگرچہ سالن وغیرہ لگ جائے مگر بہر حال پانی داہنے ہی ہاتھ سے پینا چاہیے اور چائے کا کپ بائیں ہاتھ میں لے کر ساسر (پرچ) میں لوٹ کر چائے داہنے ہی ہاتھ سے پینی چاہیے تاکہ شیطان کے طریقے سے بچیں اور حضور ﷺ کی سنت ادا ہو۔  
(واللہ تعالیٰ اعلم)

## 69 کتابالنا

شکار کرنے کیلئے کھیتی کی حفاظت کیلئے، مویشیوں کی حفاظت کیلئے مکان کی حفاظت کیلئے ان چار مقصدوں کیلئے کتابالنا جائز ہے باقی ان کے سوا مثلاً کھیلنے کے لئے دل بستگی اور تفریح کیلئے۔ لڑانے یا دوڑانے کے لئے یا کسی اور کام کیلئے کتابالنا جائز و ممنوع ہے چنانچہ بہت سی حدیثوں میں اس کی ممانعت آئی ہے۔

1 حدیث :- حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا کہ جو شخص شکار اور مویشیوں کی حفاظت کے علاوہ (کسی فضول کام) کے لئے کتابالے گا۔ تو اس کے ثواب میں سے روزانہ دو قیراط گھٹتا رہے گا۔  
(الترغیب والترہیب ج ۴ ص ۶۵ بحوالہ بخاری و مسلم)

2 حدیث :- حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا کہ کھیتی اور مویشی کی حفاظت کے علاوہ اگر کوئی کسی دوسرے مقصد سے کتابالے گا تو روزانہ اس کا ثواب ایک قیراط گھٹتا رہے گا۔ (الترغیب والترہیب ج ۴ ص ۶۷ بحوالہ بخاری و مسلم)

ایک قیراط اُحد پناڑ جتنا ہے ۱۲

3 حدیث :- حضرت بُریدہ رضی اللہ عنہ سے روایت ہے انہوں نے کہا کہ حضرت جبریل علیہ السلام حضور ﷺ کی خدمت میں آنے سے رُک گئے تو حضور ﷺ نے جبریل علیہ السلام سے پوچھا کہ کس چیز نے آپ کو آنے سے روک دیا تھا؟ تو انہوں نے کہا کہ ہم فرشتے اُس گھر میں داخل نہیں ہوتے جس میں کُتا ہو۔

(الترغیب والترہیب ج ۴ ص ۶۸ بحوالہ احمد)

4 حدیث :- حضرت ابو ہریرہ رضی اللہ عنہ سے روایت ہے رسول اللہ ﷺ نے فرمایا کہ حضرت جبریل علیہ السلام میرے پاس آئے اور یہ کہا کہ میں شب گزشتہ بھی آیا تھا مگر میرے مکان میں داخل ہونے میں یہ رکاوٹ پڑ گئی کہ مکان کے دروازے میں کچھ آدمیوں کی تصویریں تھیں۔ اور گھر کے اندر ایک پردہ تھا اس پر بھی تصویریں بنی ہوئی تھیں اور گھر کے اندر ایک کتا بھی تھا۔ تو آپ حکم دیجئے کہ تصویروں کے سر کاٹ ڈالے جائیں تاکہ وہ درخت کے مثل ہو جائیں اور پردے کے بارے میں یہ حکم دے دیجئے کہ اسکو پھاڑ کر دو مسدیں بنالی جائیں جو زمین میں پڑی رہیں اور روندی جاتی رہیں اور حکم دے دیجئے کہ کُتا مکان سے نکال دیا جائے (یہ حضرت حسن و حسین رضی اللہ عنہما کا کتا تھا جو حضور علیہ الصلوٰۃ والسلام کے تخت کے نیچے تھا چنانچہ کُتا نکال دیا گیا)

(الترغیب والترہیب ج ۴ ص ۶۹ بحوالہ ابوداؤد و ترمذی)

مسائل و فوائد :- کاشانہ نبوت میں حضرت حسن و حضرت حسین رضی اللہ عنہما کے کتے اور تصویروں کا موجود رہنا اُس وقت تھا جبکہ تصویروں اور کتوں کا مکان کے اندر رہنا حرام نہیں ہوا تھا حضرت جبریل علیہ السلام کے اسی واقعہ کی وجہ سے تصویروں اور کتوں کا مکانوں میں رکھنا جائز قرار دے دیا گیا اس ممانعت کے بعد کسی مسلمان کیلئے جائز نہیں ہے کہ وہ مکان یا کپڑوں پر کسی جاندار کی تصویر رکھے اسی طرح شکار کے لئے اور کھیتی و مکان

کی حفاظت کیلئے کتابا لٹریچر میں جائز ہے باقی ان کے سوا دوسرے تمام کتابوں کا پالنا جائز نہیں ہے لہذا مسلمانوں کو ان خلاف شرع کاموں سے بچنا لازم ہے کیونکہ شریعت ہی مسلمانوں کے لئے دونوں جہانوں میں صلاح و فلاح کا واحد ذریعہ ہے مغربی تہذیب کے دلدادوں کی ہر گز ہر گز پیروی نہیں کرنی چاہیے جو کتابوں کو اپنی اولاد کی طرح پالتے اور گود میں لئے پھرتے ہیں بلکہ جوشِ محبت میں کتابوں کا منہ چومتے رہتے ہیں۔

(ولاحول ولا قوۃ الا باللہ)

## 70 بلا ضرورت بھیک مانگنا

بلا ضرورت محض اپنا مال بڑھانے کے لئے بھیک مانگنا حرام و گناہ ہے اور حدیثوں میں بھرت اس کی ممانعت آئی ہے چند حدیثیں یہاں تحریر کی جاتی ہیں۔ چنانچہ

- 1 حدیث :- حضرت قبیصہ بن مخارق رضی اللہ عنہ سے مروی ہے انہوں نے کہا کہ رسول اللہ ﷺ نے ان سے فرمایا کہ اے قبیصہ! مال کا سوال کرنا اور بھیک مانگنا تین شخصوں کے علاوہ کسی کیلئے درست و حلال نہیں ایک تو وہ شخص کہ اس نے کسی کی ضمانت لی ہو اور اسکے پاس مال نہ ہو تو اس کیلئے حلال ہے کہ وہ بھیک مانگ کر اپنی ضمانت کی رقم ادا کرے
- 2- دوسرے وہ کہ کسی آفت نے اس کے مال کو ہلاک کر دیا تو اس کیلئے حلال ہے کہ وہ اپنے سامانِ زندگی کو درست کرنے کیلئے بقدرِ ضرورت بھیک مانگ سکتا ہے۔ 3 تیسرا وہ جو فاقہ میں مبتلا ہو گیا ہو یہاں تک کہ تین آدمی جو عقل مند ہوں اس کی قوم میں سے اٹھ کر یہ کہہ دیں کہ یقیناً یہ شخص فاقہ کشی میں مبتلا ہو گیا ہے تو وہ شخص زندگی کے گزارہ بھر بقدرِ حاجت بھیک مانگ سکتا ہے ان تین شخصوں کے علاوہ جو بھیک مانگے اور دوسروں سے مال کا سوال کرے تو اے قبیصہ! وہ مال حرام ہے جس کو وہ کھا رہا ہے

(مشکوٰۃ ج ۱ ص ۱۶۲ بحوالہ مسلم)



2 حدیث :- حضرت ابو ہریرہ رضی اللہ عنہ سے روایت ہے رسول اللہ ﷺ نے فرمایا کہ جو شخص اپنا مال بڑھانے کیلئے بھیک مانگتا ہے وہ جہنم کا انکارہ مانگ رہا ہے تو اس کو کم مانگے یا زیادہ یہ اس کو سمجھ لینا چاہیے (مشکوٰۃ ج ۱ ص ۱۶۲ بحوالہ مسلم)

3 حدیث :- حضرت حکیم بن حزام رضی اللہ عنہ سے روایت ہے انہوں نے کہا کہ میں نے ایک مرتبہ رسول اللہ ﷺ سے مال مانگا تو حضور ﷺ نے مجھے مال عطا فرمایا پھر میں نے دوبارہ مانگا تو پھر بھی حضور ﷺ نے مجھے مال عطا فرمادیا۔ اور مجھ سے یہ فرمایا کہ اے حکیم! یہ مال سبز اور میٹھا ہے (یعنی بہت مرغوب و پسندیدہ چیز ہے) تو جو آدمی اس کو اپنے نفس کی سخاوت کے ساتھ لے گا اس مال میں برکت ہوگی اور جو نفس کی لالچ کے ساتھ اس کو لے گا۔ اس مال میں برکت نہیں ہوگی اور اسکی مثال یہ ہوگی کہ کوئی کھاتا رہے اور آسودہ نہ ہو اور اوپر والا ہاتھ (دینے والا) نیچے کے ہاتھ (لینے والے) سے بہتر ہے حضرت حکیم رضی اللہ عنہ کا بیان ہے کہ یہ سن کر میں نے کہہ دیا کہ یا رسول اللہ ﷺ میں اس ذات کی قسم کھاتا ہوں جس نے آپ کو نبی بنا کر بھیجا ہے کہ میں آپ کے بعد کسی سے زندگی بھر کچھ نہیں مانگوں گا (مشکوٰۃ ج ۱ ص ۱۶۲ بحوالہ بخاری و مسلم)

4 حدیث :- حضرت ابو سعید رضی اللہ عنہ سے روایت ہے کہ رسول اللہ ﷺ نے فرمایا کہ جو سوال کرنے (بھیک مانگنے) سے بچے گا۔ اللہ تعالیٰ اسکو بچالے گا اور جو مال داری ظاہر کرے گا اللہ تعالیٰ اس کو مالدار بنادے گا جو صابر بنے گا اللہ تعالیٰ اسکو صابر بنادے گا۔ اور صبر سے بہتر اور وسیع عطیہ کوئی نہیں ہے جو کسی کو دیا گیا ہو۔ (مشکوٰۃ ج ۱ ص ۱۶۲ بحوالہ بخاری و مسلم)

5 حدیث :- حضرت سہل بن حفظہ رضی اللہ عنہ رسول اللہ ﷺ سے روایت کرتے ہیں کہ جس کے پاس اتنا مال ہو کہ وہ سوال سے مستغنی ہو اور پھر اس کے باوجود بھیک مانگے تو وہ جہنم کی بہت زیادہ آگ مانگ رہا ہے (مشکوٰۃ ج ۱ ص ۱۶۳ بحوالہ ابوداؤد)

6 حدیث :- حضرت ثوبان رضی اللہ عنہ سے مروی ہے کہ رسول اللہ ﷺ نے فرمایا کہ کون ہے جو اس بات کا ضامن ہو جائے کہ میں کسی سے کچھ نہیں مانگوں گا تو میں اس کیلئے جنت دلانے کا ضامن ہوں۔ یہ سن کر حضرت ثوبان رضی اللہ عنہ نے کہا کہ میں یا رسول اللہ ﷺ اس بات کی ضمانت لیتا ہوں تو حضرت ثوبان رضی اللہ عنہ کا یہ حال تھا کہ وہ کبھی کسی سے کوئی چیز نہیں مانگتے تھے (مشکوٰۃ ج ۱ ص ۱۶۳ بحوالہ ابوداؤد وغیرہ)

7 حدیث :- حضرت زبیر بن عوام رضی اللہ عنہ رسول اللہ ﷺ سے راوی ہیں کہ تم میں کوئی اپنی رسی لے کر جائے اور لکڑیوں کا ایک گٹھرا اپنی پیٹھ پر لاد کر لائے اور اس کو پیچ کر اپنی ذات کا گزارہ کرے یہ اس سے بہت اچھا ہے کہ وہ لوگوں سے بھیک مانگے کہ کوئی اسکو دے گا اور کوئی منع کر دے گا (مشکوٰۃ ج ۱ ص ۱۶۲ بحوالہ بخاری)

مسائل و فوائد :- خلاصہ کلام یہ ہے کہ بلا ضرورت لوگوں سے مال کا سوال کرنا اور بھیک مانگنا حرام و گناہ ہے اس زمانے میں کچھ لوگوں نے بھیک مانگنے کو اپنا پیشہ اور کمائی کا ذریعہ بنا لیا ہے حالانکہ وہ لوگ مستغنی اور غنی ہیں ان لوگوں کو مذکورہ بلا فرامین نبوت سے عبرت و نصیحت حاصل کرنی چاہیے کہ وہ لوگ بھیک مانگ کر دولت نہیں جمع کر رہے ہیں بلکہ جہنم کا انگارہ جمع کر رہے ہیں (ولا حول ولا قوۃ الا باللہ العلی العظیم)

## قارئین و مریدین کے لئے ضروری ہدایات

1 مذہب اہلسنت و جماعت پر قائم رہیں جو سلف صالحین اور گزشتہ علماء حرمین شریفین کا مذہب ہے۔

سنیوں کے جتنے مخالف مذاہب ہیں مثلاً وہابی، دیوبندی، رافضی، قادیانی، نیچری وغیرہ ان سب سے جدا رہیں۔ اور سب کو اپنا دینی دشمن اور مخالف جانیں۔ نہ ان کی باتوں کو سنیں۔ نہ ان کی صحبت میں بیٹھیں ان کی تقریروں اور تحریروں کو نہ سنیں نہ پڑھیں کیونکہ شیطان

کو (معاذ اللہ) دل میں دوسو سو ڈالتے دیر نہیں لگتی آدمی کو جہاں مال یا آبرو کے برباد ہونے کا اندیشہ ہو وہاں ہر گز کوئی عقل مند نہیں جاسکتا اور دین و ایمان تو مسلمان کی سب سے زیادہ عزیز چیز ہے۔ لہذا اس کی محافظت میں حد سے زیادہ جدوجہد اور کوشش فرض ہے مال اور دنیا کی عزت اور زندگی تو فقط دنیا ہی تک محدود ہیں۔ اور دین و ایمان سے آخرت اور ہمیشگی کے گھر میں کام پڑنے والا ہے اسی لئے جان و مال اور دنیوی عزت سے بڑھ کر دین و ایمان کی حفاظت کا سامان کرنا بے حد ضروری ہے۔

2۔ نماز پنج گانہ کی پابندی نہایت ضروری ہے مزدوں کو مسجد و جماعت کا التزام بھی واجب ہے بے نماز مسلمان گویا تصویر کا آدمی ہے کہ ظاہری صورت انسان کی ہے مگر انسان کا کچھ کام نہیں۔ یاد رکھو کہ بے نمازی وہی نہیں ہے۔ جو کبھی نماز نہ پڑھے بلکہ جو ایک وقت کی بھی قصد نماز چھوڑ دے وہ بے نماز ہے۔ کسی کی نوکری ملازمت خواہ تجارت وغیرہ کسی حاجت کے سبب ایک وقت کی نماز قضا کر دینی سخت ناشکری ہے اور پرلے سرے کی نادانی و گناہ کبیرہ ہے جو جہنم میں لے جانے والی ہے کوئی آقا یہاں تک کے کافر کا بھی اگر نوکر ہو تو وہ اپنے ملازم کو نماز سے باز نہیں رکھ سکتا اور اگر کوئی آقا اپنے نوکر کو نماز سے منع کرے تو ایسی نوکری ہی قطعاً حرام ہے اور نماز چھوڑ کر کوئی بھی رزق کا ذریعہ روزی میں برکت نہیں لاسکتا۔ یاد رکھو کہ رزق اور روزی دینا اس کا کام ہے جس نے نماز فرض کی ہے لہذا اس رزاقِ مطلق پر توکل اور بھروسہ کرتے ہوئے ہمیشہ رزق و روزی کا ذریعہ ایسی ہی نوکری اور ملازمت کو بنانا لازم ہے کہ جس میں خدا (عزوجل) کے فرائض کو چھوڑنا نہ پڑے ورنہ سخت عذابِ الہی میں مبتلا ہوگا۔

3۔ جتنی نمازیں قضا ہو گئی ہیں۔ سب کا ایسا حساب لگائے کہ تخمینے میں باقی نہ رہ جائیں اور ان سب کو بقدر طاقت رفتہ رفتہ جلد ادا کریں اور اس میں ہر گز ہر گز کا ہلی نہ کریں کیونکہ موت کا

وقت معلوم نہیں اور جب تک فرض ذمہ پر باقی ہوتا ہے کوئی نفل مقبول نہیں ہوتا جب چند نمازیں قضا ہوئی ہوں مثلاً سو بار کی فجر قضا ہے تو اس قضا کو پڑھتے وقت ہر بار یوں نیت کریں کہ سب میں پہلی وہ فجر جو مجھ سے قضا ہوئی اس کی نیت کرتا ہوں اسی طرح باقی نمازوں میں جو سب سے پہلی ہے اسکی نیت کریں اسی طرح ظہر وغیرہ ہر نماز میں نیت کر کے سب نمازوں کو پوری کر لیں یاد رکھو کہ قضا میں فقط فرضوں اور وتروں یعنی ہر دن اور ہر رات کی صرف پینس رکعت ادا کی جاتی ہے۔ سنتوں اور نفلوں کو قضا میں پڑھنا ضروری نہیں ہے۔

4۔ جتنے روزے قضا ہوئے ہوں دوسرا رمضان آنے سے پہلے ادا کر لئے جائیں کیونکہ

موت کا وقت معلوم نہیں لہذا فرض کی ادائیگی میں ہر گز ہر گز تاخیر نہ کریں۔

5۔ جن لوگوں پر زکوٰۃ فرض ہے وہ اپنے مالوں کی زکوٰۃ بھی ضرور ادا کرتے رہیں اور جتنے برسوں کی زکوٰۃ نہ دی ہو فوراً حساب کر کے ان سب کو ادا کریں ہر سال کی زکوٰۃ سال پورا ہونے سے پہلے ہی دے دیا کریں سال پورا ہونے کے بعد زکوٰۃ ادا کرنے میں دیر لگانا گناہ ہے اور بہتر طریقہ یہ ہے کہ شروع سال ہی سے رفتہ رفتہ زکوٰۃ دیتے رہیں۔ اور سال پورا ہونے پر حساب کریں اگر پوری ادا ہو گئی ہو تو بہتر ہے ورنہ جتنی باقی ہو فوراً دے دیں۔ اور اگر کچھ زیادہ رقم نکل گئی ہو تو اس کو آئندہ سال میں جمع کر لیں۔

6۔ صاحب استطاعت پر حج فرض ہے۔ اللہ تعالیٰ نے اس کی فرضیت بیان کر کے فرمایا  
وَمَنْ كَفَرَ فَإِنَّ اللَّهَ غَنِيٌّ عَنِ الْعَالَمِينَ یعنی جو کفر کرے تو اللہ تعالیٰ سارے جہان سے بے پرواہ ہے۔ حضور ﷺ نے تارک حج کے بارے میں فرمایا ہے کہ چاہے یہودی ہو کر مرے یا نصرانی ہو کر (والعیاذ باللہ تعالیٰ)

شجرہ شریفہ میں لکھی ہوئی ہدایت پر ضرور عمل کرتے رہیں اور روزانہ ایک بار شجرہ شریفہ پڑھ کر پیران کبار کو فاتحہ پڑھ کر ایصال ثواب کرتے ہیں ان شاء اللہ (عزوجل) دین

جہنم کے خطرات

۱۳۱

قیامت کب آئے گی

و دنیا کی برکتیں حاصل ہوں گی۔

وصلی اللہ تعالیٰ علیٰ خیر خلقہ، سیدنا محمد وآلہ و صحبہ  
اجمعین والحمد لله رب العلمین ط

عبدالمصطفیٰ الاعظمی عنہ

بر اوّل شریف ۹ ذوالحجہ ۱۴۰۰ھ

بِسْمِ اللّٰهِ وَالصَّلٰوةِ وَالسَّلَامِ عَلٰی رَسُوْلِهِ الْكَرِيْمِ

## قیامت کب آئیگی؟

قیامت اسلام کا بنیادی عقیدہ ہے۔ مگر اس عقیدہ کا اس زمانے میں چرچا بہت ہی کم ہو گیا ہے اس لئے کچھ عوام تو اس سے غافل اور بعض تو اس عقیدہ کی اہمیت ہی سے جاہل ہیں اس لئے خیال ہوا کہ عقیدہ قیامت کے بارے میں بھی چند صفحات لکھ دوں اور قیامت کی چند نشانیوں کا تذکرہ بھی تحریر کر دوں تاکہ لوگ ان نشانیوں کو دیکھ دیکھ کر قیامت کو یاد رکھیں جو لوگ اس سے جاہل یا شکوک و شبہات کی دلدل میں پھنسے ہوئے ہیں وہ ان نشانیوں کے ذریعہ صراطِ مستقیم کی اُس شاہراہ پر آجائیں کہ تقریباً چودہ سو برس پہلے نبی آخر الزمان ﷺ نے قیامت کی چند نشانیوں کے بارے میں خبر دی تھی کہ جب وہ ہماری نگاہوں کے سامنے کچھ آچکیں اور کچھ آرہی ہیں تو یقیناً دوسری نشانیوں کا ظہور اور قیامت کا آنا بھی ضرور بالضرور حق اور یقیناً بلاشبہ برحق ہے۔

چنانچہ اس سلسلہ میں پچاس عنوانوں کے تحت علاماتِ قیامت کی پچاس حدیثوں اور ان کے تراجم و تشریحات کا مجموعہ ”قیامت کب آئے گی؟“ کے نام سے ناظرین کی خدمت میں پیش کرتا ہوں اور دعا کرتا ہوں کہ خداوندِ قدوس اس گلدستہٴ احادیث کو سندِ قبولِ عطا فرمائے اور اس کتاب کو گلشنِ ہدایت کا پھول بنا کر مجھ ظلوم و جہول اور میرے والدین و اعزہ کیلئے جنت الفردوس کا ذریعہٴ حصول بنائے۔ (آمین)

قیامت کب آنے گی

۱۳۳

جہنم کے خطرات

بجاء سید المرسلین علیہ وعلی آلہ واصحابہ الصلوٰۃ واسلام الی یوم الدین

عبدالمصطفیٰ اعظمی

۵ ربیع الاول ۱۳۹۸ھ بر اول شریف

## فہرست مضامین

صفحہ	مضامین	صفحہ	مضامین
153	امانت کی بربادی	136	قیامت کا بیان
155	مسجدوں پر فخر	136	قیامت کیا ہے؟
156	امیر المومنین کا قتل	136	قیامت کس طرح آئے گی؟
158	کمینوں کی خوشحالی	137	میدانِ محشر
159	علماء قتل کئے جائیں گے	138	نامہ اعمال
160	دین سے نکل جانے والی قوم	139	میزانِ عمل
162	حجرِ اسود اکھاڑ جائے گا	139	حساب و کتاب
163	تارے سروں پر گریں گے	140	شفاعت
164	بے حیائی کی انتہاء	140	جنت
165	ترکوں سے جنگ	140	دوزخ
166	ایک کذاب "ایک مہلک"	141	قیامت پر ایمان
168	تلواریں جہاد سے معطل	141	قیامت کب آئے گی؟
169	دجلہ کے پُل پر جنگِ عظیم	141	قیامت کا سنہ کیوں چھپایا گیا؟
171	حجاز کی آگ	142	علمِ نبوت کی قسمیں
172	ریگستانِ عرب میں باغ	142	قیامت کی نشانیاں
173	مدینہ کی ویرانی	143	ننگے چرواہے محلوں میں
174	سونے کا پہاڑ	145	مرد کم، عورتیں زیادہ
175	قیصری و کسریٰ کے خزانے	149	امام نہیں ملے گا
176	ٹڈیوں کی ہلاکت	150	فتنوں کے طوفان



صفحہ	مضامین	صفحہ	مضامین
193	مسجد العشار کے شہداء	177	حروفِ قرآن کا ثنا
194	یہودیوں کا قتل عام	178	خوں ریزی کی کثرت
195	ایک برس ایک مہینہ کے برابر	179	مسجدوں میں دنیا کی باتیں
196	پھاڑوں کا ٹل جانا	179	تیس مدعیانِ نبوت
197	سرخ آندھیاں	181	کعبہ کو ڈھانے والا
198	چندرنگ کی آندھیاں	181	آرمی قبر کے اوپر لوٹے گا
198	نعرہ تکبیر سے قلعہ فتح	183	لٹھ باز بادشاہ
199	سو میں ننانوے قتل	184	فتح بیت المقدس
201	فتح قسطنطنیہ	186	عرب میں دوبارہ بت پرستی
203	ہاتھ میں انگارہ	187	چار فتوحات
204	امام مہدی کا ظہور	187	جوتے کا فیتہ بولے گا
205	حضرت عیسیٰ علیہ السلام کا نزول	188	بصرہ کے بندر ہونے والے
207	دجال کا نکلنا	190	منح کے تین واقعات
207	دھواں	190	پتھروں کی بارش
208	دابہ الارض	191	چند خسف
208	سورج کا پچھم سے نکلنا	192	چند قذف
208	یا جوج ماجوج	192	پورا لشکر زمین کے اندر
210	قیامت کی ہوا		

نَحْمُدُہٗ وَنُصَلِّيْ عَلٰی رَسُوْلِہِ الْکَرِيْمِ

## قیامت کا بیان

اللہ تعالیٰ نے اپنی مقدس کتاب قرآن مجید میں فرمایا ان السَّاعَةَ اْتِيَةٌ لَّيْسَ بِشَكِّ قِيَامَتِہٖ اَنْ تَاْتِيَنَا۔

قیامت کیا ہے؟ اللہ تعالیٰ نے اپنے بندوں کو ان کے اچھے اور برے کاموں کا بدلہ دینے کیلئے ایک خاص دن مقرر فرما دیا ہے۔ جس دن وہ نیکو کاروں اور بد کاروں کے اچھے اور برے اعمال کی جزا اور سزا کا فیصلہ فرمائے گا اور نیکوں کو جنت کی نعمتیں اور بدوں کو جہنم کا عذاب ملے گا۔ اسی دن کا نام قیامت ہے!

قیامت کس طرح آئے گی؟ قیامت ایک دم اچانک اور بالکل ہی ناگہان آئے گی لوگوں کو اس کا خیال ہی نہیں رہے گا اور روزانہ کے مطابق لوگ اپنے اپنے کاموں میں مشغول ہوں گے۔ کہ دفعۃً اللہ تعالیٰ حضرت اسرافیل علیہ السلام کو ”صور“ پھونکنے کا حکم دے گا۔ صور بگل کی طرح ایک چیز ہے جس کو حضرت اسرافیل علیہ السلام ہاتھ میں لئے ہوئے آسمان پر اللہ تعالیٰ کے حکم کے انتظار میں کھڑے ہوئے ہیں۔ شروع شروع میں صور کی آواز بہت ہی باریک اور سُریلی ہوگی مگر رفتہ رفتہ یہ آواز بلند اور بھیانک ہوتی جائے گی۔

یہاں تک کے لوگ کان لگا کر اس آواز کو سنیں گے اور بے ہوش و بدحواس ہو کر گرتے اور مرتے چلے جائیں گے۔ آسمان ٹوٹ پھوٹ کر اور ٹکڑے ٹکڑے ہو کر گر پڑے گا۔ زمین میں اتنا زبردست زلزلہ اور خوفناک بھونچال آجائے گا کہ زمین زور زور سے ہلنے اور کانپنے لگے گی یہاں تک کے ریزہ ریزہ ہو کر بکھر جائے گی بلکہ گرد و غبار بن کر اڑنے لگے گی چھوٹے بڑے پہاڑ پکنا چور ہو کر دھنسنے ہوئے اون کی طرح ادھر ادھر اڑتے پھریں گے چاند

سورج اور ستارے بے نور ہو کر جھڑ جائیں گے اور ہر طرف ایسی آفت و ہلاکت اور تباہی و بربادی پھیل جائے گی۔ کہ تمام جاندار اور بے جان سب چھوٹی بڑی چیزیں یہاں تک کہ خود حضرت اسرافیل علیہ السلام اور ان کا صور سب ہی فنا ہو جائیں گے۔ اور اللہ عزوجل کے بعد کوئی موجود باقی نہیں رہے گا اس وقت خداوند قدوس اپنی جلالی شان کے ساتھ یہ اعلان فرمائے گا کہ لِمَنْ الْمُلْكُ الْيَوْمَ آج کس کی بادشاہی ہے کہاں ہیں آج زور و زبردستی کرنے والے؟ کدھر ہیں آج گھمنڈ اور تکبر کرنے والے؟ مگر وہاں کوئی بھی موجود نہیں ہوگا۔ جو جواب دے پھر خود ہی اپنی عظمت و کبریائی کے ساتھ ارشاد فرمائے گا "لِلَّهِ الْوَحْدِ الْقَهَّارِ" آج صرف اللہ ہی کی سلطنت ہے جو ایک ہے اور نہایت غلبہ والا ہے پھر جب اللہ تعالیٰ چاہے گا حضرت اسرافیل علیہ السلام کو زندہ فرمائے گا اور صور کو پیدا کر کے دوبارہ صور پھونکنے کا حکم دے گا۔ اب کی مرتبہ جو نہی حضرت اسرافیل علیہ السلام صور پھونکیں گے سب اگلے پچھلے انسان و جن فرشتے اور تمام جاندار مخلوق زندہ ہو کر موجود ہو جائیں گے اور تمام مردے اپنی اپنی قبروں اور مرگھٹوں سے یا جہاں جہاں بھی ان کی لاشوں کے ذرات پڑے ہوں گے سب اپنی اپنی جگہوں سے زندہ ہو کر نکل پڑیں گے سب سے پہلے حضور ﷺ اپنی قبر انور سے اس شان کے ساتھ باہر تشریف لائیں گے کہ آپ کے داہنے مقدس ہاتھ میں حضرت ابو بکر صدیق رضی اللہ عنہ کا ہاتھ ہوگا اور بائیں ہاتھ مبارک میں حضرت عمر رضی اللہ عنہ کا ہاتھ ہوگا پھر مکہ مکرمہ اور مدینہ منورہ کے مبارک قبرستانوں میں جو مسلمان دفن ہیں ان سب کو اپنے ہمراہ لیکر میدانِ محشر میں تشریف لے جائیں گے اور تمام دنیا بھر کے اگلے اور پچھلے انسان و جن وغیرہ سب کے سب اسی میدانِ محشر میں جمع ہوں گے جہاں سب کے اچھے اور برے اعمال کا وزن اور حساب ہوگا۔

میدانِ محشر؛ میدانِ محشر ملکِ شام کی زمین میں قائم ہوگا اس دن زمین اتنی ہموار اور

صاف ستھری ہوگی۔ کہ اس میدان کا ایک کنارہ دوسرے کنارے سے صاف دکھائی دے گا اس دن زمین تانبے کی ہوگی اور سورج زمین سے صرف ایک میل کی دوری پر ہوگا اس دن پچاس ہزار برس کا ایک دن ہوگا اس دن کی دھوپ اور تپش سے خدا کی پناہ! سروں میں بھجے کھولتے ہوں گے پیاس کی شدت کا یہ عالم ہوگا کہ زبانیں سوکھ کر کاٹا ہو جائیں گی۔ اور کسی کسی کی زبانیں باہر نکل پڑی ہوں گی اس کثرت سے پسینہ نکلے گا کہ کسی کے ٹخنوں تک کسی کے گھٹنوں تک کسی کی کمر تک اور کوئی اپنے پسینوں میں ڈبچیاں لگاتا ہوگا۔ ان تکلیفوں اور مصیبتوں کے ساتھ بے کسی و بے بسی کا یہ حال ہوگا کہ کوئی کسی کا پرسانِ حال نہیں ہوگا بھائی بھائی سے بھاگے گا۔ ماں باپ اپنی اولاد سے پیچھا چھڑائیں گے۔ بچے ماں باپ سے پھڑ جائیں گے۔ شوہر بیوی سے اور بیوی شوہر سے بیزار ہو کر سب ایک دوسرے سے جان چراتے پھریں گے یہ ایسا کٹھن اور دہشت ناک دن ہوگا کہ تکالیف اور آلام و مصائب کے بوجھ سے چھوٹے چھوٹے بچے دکھ درد اور رنج و غم اٹھاتے اٹھاتے بوڑھے ہو جائیں گے۔ حمل والیوں کے حمل گر پڑیں گے۔ خوف و دہشت اور پریشانیوں سے لوگ پر آگندہ ٹڈیوں کی طرح ادھر ادھر گرتے پڑتے ہوں گے اور لوگ مد ہوشی اور بدحواسی کے عالم میں اس طرح لڑکھڑاتے ہوئے چلیں گے کہ گویا نشہ کی حالت میں ہیں حالانکہ لوگ نشہ کی حالت میں نہیں ہوں گے لیکن اللہ تعالیٰ کے عذاب کی سختیاں انھیں مد ہوش اور بدحواس بنا کر اس حال میں پہنچادیں گی۔ (مضامین قرآن مجید و احادیث شریفہ)

نامہ اعمال: قیامت کے دن ہر ایک آدمی کی زندگی بھر کا نامہ اعمال اس کے ہاتھ میں دیا جائے گا۔ نیکوں کے داہنے ہاتھ میں اور بدوں کے بائیں ہاتھ میں۔ کافر کو سینہ توڑ کر اس کا بایاں ہاتھ اس کی پیٹھ کے پیچھے سے نکال کر اس کے بائیں ہاتھ میں اس کا نامہ اعمال دیا جائے گا (قرآن و حدیث)

میزانِ عمل قیامت کے دن ہر آدمی کے اعمال میزان میں تولے جائیں گے جس کی نیکیوں کا پلہ بھاری ہو گا وہ جنت کی نعمتوں میں آرام و چین کی زندگی بسر کرے گا اور جس کے گناہوں کا پلہ بھاری ہو گا۔ اور نیکیوں کا پلہ ہلکا پڑ جائے گا اُس کا ٹھکانہ جہنم اور وہ <sup>میں ہوگا</sup> طرح طرح کے عذابوں میں گرفتار کیا جائے گا (قرآنِ محدیث)

حساب و کتاب: قیامت کے دن اللہ تعالیٰ اپنے بندوں کو اپنی نعمتیں یاد دلا کر ان کی عمر بھر کی نیکیوں اور گناہوں کا حساب لے گا اللہ تعالیٰ بعض مومنین سے اس طرح حساب لے گا کہ ان سے پوچھے گا کہ تم نے یہ گناہ کیا۔ یہ گناہ کیا مومنین اپنے گناہوں کا اقرار کرتے جائیں گے۔ پھر اللہ تعالیٰ اپنے مومن بندوں پر رحم فرمائے گا۔ اور ارشاد فرمائے گا۔ کہ جاے میرے بندے! میں نے دنیا میں تیرے گناہوں کو چھپایا تھا۔ اور آج میں نے اپنے رحم و کرم سے تجھ کو بخش دیا اور بعض لوگوں سے سختی کے ساتھ پوچھ گچھ ہوگی۔ ایسے لوگ خداوندِ قہار و جبار کی پکڑ میں آکر ہلاکت میں پڑ جائیں گے۔ کافروں سے اللہ تعالیٰ انتہائی قہر و غضب کی شان کے ساتھ بے حد سختی سے باز پرس فرمائے گا۔ اور حساب لے گا کفار انتہائی ذلت و رسوائی میں گرفتار ہوں گے۔ ان کے منہ پر مہر لگادی جائے گی اور ان کے ہاتھ پاؤں وغیرہ بدن کے تمام اعضاء ان کے اعمال اور زندگی بھر کے کاموں کے بارے میں گواہی دیں گے اور کفار کو انکار کی مجال نہ ہوگی بلکہ وہ اپنے جرموں اور گناہوں کا اقرار کریں گے میزان میں اعمال کا تول اور حساب و کتاب کے بعد اللہ تعالیٰ اپنے بندوں کے بارے میں جزا اور سزا کا فیصلہ فرمائے گا اور نیکیوں کو جنت میں بھیج دے گا جہاں وہ طرح طرح کی نعمتوں میں آرام و چین کے ساتھ رہیں گے اور گناہ گار مسلمانوں اور کافروں کو دوزخ میں ڈال دے گا جہاں وہ قسم قسم کے عذابِ جہنم کی تکالیف اٹھائیں گے۔ پھر گناہ گار مسلمان اپنے گناہوں کے برابر جہنم کی آگ میں جل کر دوزخ سے نکال کر جنت میں بھیج دیئے جائیں

گے۔ اور کفار ہمیشہ ہمیشہ کے لئے جہنم میں رہ جائیں گے۔

شفاعت: قیامت کے دن میدان محشر کی تکلیفوں سے تمام لوگ پریشان ہو کر کسی کو سفارشی تلاش کریں گے تاکہ وہ اللہ تعالیٰ کے دربار میں ان لوگوں کی سفارش کر کے مصیبتوں سے چھٹکارا دلائے چنانچہ اہل محشر اپنے سفارشی کی تلاش میں حضرت آدم علیہ السلام سے لے کر حضرت عیسیٰ علیہ السلام تک بڑے بڑے رسولوں کی بارگاہ میں حاضری دیں گے مگر کوئی بھی شفاعت کیلئے تیار نہیں ہوگا یہاں تک حضرت عیسیٰ علیہ السلام لوگوں کو حضور خاتم النبیین ﷺ کے دربار اقدس میں درخواستِ شفاعت پیش کرنے کا مشورہ دیں گے۔ چنانچہ جب لوگ بارگاہِ مصطفیٰ ﷺ میں شفاعت کی درخواست پیش کریں گے تو حضور ﷺ اہل محشر کی ڈھارس بندھاتے ہوئے نہایت ہی محبت کے ساتھ ارشاد فرمائیں گے کہ ”أَنَا لَهَا أَنَا لَهَا“ یعنی میں اس کام کیلئے ہوں پھر آپ اللہ تعالیٰ کے اذن و اجازت سے شفاعت کا سلسلہ شروع فرمائیں گے یہاں تک کہ جس کے دل میں رائی کے دانہ سے بھی کم ایمان ہوگا اس کیلئے بھی شفاعت فرما کر اسے جہنم سے نکال لیں گے اس کے بعد تمام انبیاء علیہم السلام اپنی اپنی امتوں کی شفاعت فرمائیں گے۔ اور اولیاء، شہداء، علماء، حفاظ، حجاج بھی سب اپنے اپنے متعلقین کی شفاعت کریں گے یہاں تک کہ نابالغ بچے۔ بلکہ حمل سے گئے ہوئے کچے بچے بھی اپنے ماں باپ کی شفاعت کریں گے (قرآن مجید و حدیث شریف)۔

جنت یہ ایک مکان ہے جس کو اللہ تعالیٰ نے ایمان والے نیک بندوں کیلئے بنایا ہے اور اس میں ایسی ایسی نعمتیں پیدا فرمائی ہیں جن کو نہ کسی آنکھ نے دیکھا نہ کسی کان نے سنا۔ نہ کسی کے دل میں اس کا خیال آیا۔

دوزخ یہ ایک مکان ہے جس کو اللہ تعالیٰ نے کافروں اور گھبرگروں کیلئے بنایا ہے جس میں قسم قسم کے بے شمار ایسے ایسے عذابوں کا سامان ہے جس کو کوئی سوچ بھی نہیں سکتا۔

قیامت پر ایمان: جس طرح ہر مسلمان کیلئے خداوند عالم کی توحید اس کے رسولوں کی رسالت، آسمانی کتابوں، فرشتوں اور تقدیر وغیرہ ضروریات دین پر ایمان لانا ضروری ہے اسی طرح قیامت کے دن پر بھی ایمان لانا ضروریات دین میں سے ہے یعنی اس وقت تک کوئی مسلمان نہیں ہو سکتا۔ جب تک یہ یقین نہ رکھے۔ کہ قیامت ضرور آئے گی اور جو شخص قیامت سے انکار کرے گا۔ یا ذرہ برابر ابراہیمؑ شک کرے گا وہ کافر اور اسلام سے خارج ہے۔

قیامت کب آئے گی؟ قیامت کتنے برسوں کے بعد اور کون سے سنہ میں آئے گی؟ اس کا علم اللہ تعالیٰ نے اپنے عام بندوں سے چھپالیا ہے لیکن اپنے حبیب ﷺ کو اللہ تعالیٰ نے دوسرے علوم غیبیہ کی طرح قیامت کا بھی پورا پورا علم عطا فرمادیا ہے مگر آپ کو یہ حکم دے دیا تھا کہ قیامت کب اور کتنے برسوں کے بعد؟ اور کس سن میں آئے گی؟ اس علم کو آپ اپنی تمام امت سے چھپائے رکھیں (تفسیر صاوی ج ۳ ص ۲۸۹)

چنانچہ حضور سید عالم ﷺ نے اپنے کسی امتی کو یہ نہیں بتایا کہ قیامت کب؟ اور کتنے برسوں کے بعد؟ اور کس سن میں آئے گی؟ ہاں قیامت کے سنہ کے سوا قیامت کی تاریخ قیامت کا مہینہ۔ قیامت کا دن، یہ سب کچھ حضور ﷺ نے اپنی امت کو بتایا دیا ہے۔ چنانچہ آج مسلمان کا بچہ بچہ یہ جانتا ہے کہ قیامت محرم کے مہینے میں دسویں تاریخ کو جمعہ کے دن آئے گی۔

قیامت کا سنہ کیوں چھپایا گیا؟ اللہ تعالیٰ نے اپنے رسول ﷺ کو قیامت کا سنہ چھپالینے کا جو حکم دیا۔ اس میں اللہ و رسول عزوجل و ﷺ کی بڑی بڑی حکمتیں اور مصلحتیں ہیں جن کو کما حقہ ہم نہیں سمجھ سکتے لیکن ایک خاص حکمت و مصلحت یہ بھی ہو سکتی ہے۔ کہ اگر حضور ﷺ اپنی امت کو یہ بتا دیتے کہ قیامت فلاں سنہ میں آئے گی۔ تو خدا کا کلام قرآن مجید جھوٹا ہو جاتا کیونکہ قیامت کے بارے میں اللہ تعالیٰ کا یہ فرمان ہے کہ لَا تَأْتِكُمْ إِلَّا

بَعْتَةً یعنی قیامت بالکل ہی اچانک آئے گی۔ اب ظاہر ہے کہ حضور ﷺ اپنی امت کو یہ بتا دیتے کہ اتنے اتنے برس کے بعد فلاں سنہ میں قیامت آئے گی تو پھر قیامت کا آنا اچانک نہیں ہوتا کیونکہ لوگ ہمیشہ گنتے اور حساب کرتے رہتے کہ اب قیامت کے آنے میں اتنے برس، اتنے مہینے، اتنے دن باقی رہ گئے ہیں پھر اس صورت میں بھلا قیامت کا آنا اچانک کسی طرح ہوتا!

علم نبوت کی تین قسمیں واضح رہے کہ اللہ تعالیٰ نے اپنے رسول ﷺ کو تین قسموں کے علوم عطا فرمائے ہیں ایک وہ علوم جنہیں اپنی امت کے تمام خواص و عوام کو بتا دینا آپ کا فرض تھا جیسے تمام احکام شریعت دوسرے وہ علوم جن کے بارے میں آپ کو اختیار دیا گیا تھا کہ آپ جس کو چاہیں بتائیں جس سے چاہیں چھپائیں جیسے بہت سے رموز و اسرار اور غیب کی خاص خاص خبریں کہ آپ نے اپنے خاص خاص صحابہ کو بتائیں اور عام لوگوں سے چھپایا۔ تیسرے وہ علوم جن کا تمام امت سے چھپانا آپ پر فرض تھا جیسے قیامت کا سنہ اور حروفِ مقطعات اور آیاتِ متشابہات وغیرہ (تفسیر روح البیان ج ۳ ص ۱۸۰)

## قیامت کی نشانیاں

قیامت کے آنے سے پہلے بہت سی قیامت کی نشانیاں ظاہر ہوں گی جن کا علم اللہ تعالیٰ نے اپنے رسول (ﷺ) کو عطا فرمایا ہے۔ اور آپ نے اپنی امت کو وہ نشانیاں بتادی ہیں جو بلاشبہ غیب کی خبریں ہیں۔ ان نشانیوں کی تعداد بہت زیادہ ہے اور ان کی دو قسمیں ہیں ایک علاماتِ ”صغریٰ“ (چھوٹی نشانیاں) یہ وہ نشانیاں ہیں جو قیامت کے آنے سے بہت پہلے ہی ظاہر ہونے لگیں گی۔

دوسری علاماتِ کبریٰ (بڑی نشانیاں) جن کا ظہور بالکل ہی قریب قیامت میں ہوگا ہم قیامت کی ان چھوٹی بڑی نشانیوں میں سے چند نشانیوں کا تذکرہ تحریر کرتے ہیں اور مناسب



سمجھتے ہیں کہ جن جن حدیثوں میں ان نشانیوں کا ذکر ہے ان حدیثوں کو بھی ان ہی کے الفاظ کے ساتھ نقل کر دیں جو حضور ﷺ کی زبان مبارک سے ادا ہوئے تاکہ کتاب پڑھنے والوں کو ان احادیث شریفہ کی تلاوت کا بھی شرف و ثواب مل جائے اور مجھ گنہگار کو امت رسول اللہ ﷺ تک ان حدیثوں کے پہنچا دینے کی سعادت اور اجر عظیم حاصل ہو جائے جو میرے لئے سامانِ آخرت اور ذریعہٴ مغفرت بنے!

## بنگے چرواہے محلوں میں

حدیث ۱

عَنْ عُمَرَ بْنِ الْخَطَّابِ رَضِيَ اللَّهُ عَنْهُ:

قَالَ فَأَخْبَرَنِي عَنْ أَمَّا رَتَيْهَا قَالَ أَنْ تَلِدَ الْأَمَةَ رَبَّتَهَا وَأَنْ تَرَى الْإِ  
حُفَاةَ الْعُرَاةِ الْعَالَةَ رِعَاءَ الشَّاءِ يَتَطَاوُلُونَ فِي الْبُنْيَانِ

(مشکوٰۃ کتاب الایمان ج ۱ ص ۱۱)

ترجمہ :- حضرت عمر بن الخطاب رضی اللہ عنہ سے روایت ہے کہ :- (حضرت جبریل علیہ السلام نے کہا) یا رسول اللہ ﷺ آپ مجھے قیامت کی نشانیوں کے بارے میں خبر دیجئے تو آپ نے فرمایا کہ یہ ہے کہ لونڈی اپنے مالک کو جنے گی اور ننگے پاؤں والے، ننگے بدن والے محتاجوں، بکریوں کے چرواہوں کو تم محلوں میں فخر کرتے ہوئے دیکھو گے۔

تشریح :- یہ ایک طویل حدیث کا ٹکڑا ہے جس کے راوی امیر المؤمنین حضرت عمر بن خطاب رضی اللہ عنہ ہیں یہ حدیث بخاری و مسلم و ترمذی میں بھی ہے۔

اس حدیث میں قیامت کی دو نشانیوں کا بیان ہے۔

اول :- یہ کہ لونڈی کے پیٹ سے اس کے آقا پیدا ہوں گے یعنی نافرمان اولاد پیدا ہوگی جو

اپنی ماؤں کے ساتھ اتنا خراب سلوک کریں گے جیسے کہ مالک اپنی باندیوں اور لونڈیوں کے ساتھ بڑا سلوک کرتے ہیں اس حدیث کی دوسری تشریحات بھی ہیں لیکن ہم نے جو مطلب تحریر کیا ہے وہ بالکل عام فہم اور بہت زیادہ واضح ہے۔

دوم :- یہ کہ بحریوں کے چرواہے جو ننگے پاؤں۔ ننگے بدن، محتاجی اور مفلسی کی حالت میں در بدر پھرتے رہتے تھے وہ قُربِ قیامت کے وقت اُونچے اُونچے محلوں اور شاندار بلڈنگوں میں فخر و غرور کے ساتھ عیش و عشرت کی زندگی بسر کریں گے۔

تبصرہ :- قیامت کی مذکورہ بالا دونوں نشانیاں علی الاعلان تمام دنیا میں ظاہر ہو چکی ہیں کون نہیں جانتا کہ نافرمان اولاد کی کثرت کا یہ عالم ہے کہ آج سینکڑوں بلکہ ہزاروں لاکھوں ماں باپ اپنی اولاد کی نافرمانیوں اور ان کی بد سلوکیوں سے بیزار اور نالاں ہیں بلکہ بہت سے ماں باپ اپنی اولاد کی بد سلوکیوں سے جل بھن کر اولاد کیلئے بدعائیں کرتے رہتے ہیں اسی طرح وہ ذلیل و پست اقوام جن کی غریبی اور مفلسی کا یہ حال تھا کہ انھیں ایک لنگوٹی کے سوا کبھی زندگی بھر نہ جوتی میسر ہوئی نہ ٹوپی جو فقر و فاقہ افلاس و غربت سے لاچار ہو کر بحریاں چراچرا کر اپنا پیٹ پالتے تھے آج انھیں قوموں کے افراد میں سینکڑوں بلکہ ہزاروں گنوار قسم کے لوگ اعلیٰ سے اعلیٰ عہدوں پر بر اجمان ہو کر شاندار بنگلوں میں فرعون بنے ہوئے گھمنڈ و غرور کے ساتھ عیش و عشرت کی زندگی بسر کر رہے ہیں۔ اللہ اکبر! حضور ﷺ نے آج سے تیرہ سو اٹھانوے برس پہلے سے اپنی امت کو قیامت کی جن دو نشانیوں کی خبر دی تھی وہ سو فیصد درست اور صحیح ثابت ہوئیں حالانکہ دو چار برس پہلے کوئی سوچ بھی نہیں سکتا تھا کہ دنیا کی نگاہیں کبھی ایسے مناظر بھی دیکھیں گی۔ کہ جنگوں اور میدانی چراگاہوں میں بحریاں چرانے والے جنھیں پھونس کی چھپر اور بدن ڈھانپنے کیلئے کپڑا بھی نصیب نہیں ہوتا تھا وہ زرق برق لباس و پوشاک پہن کر اُونچے اُونچے محلوں میں آرام

وراحت کے ساتھ مغرورانہ زندگی گزاریں گے اور سلاطین و امراء کی اولاد جو شاہی محلوں میں مخملی فرش کو اپنی جوتیوں سے روندتے تھے وہ آج در بدر کی ٹھوکریں کھاتے اور جوتیاں چٹاتے پھریں گے واہ رے انقلاب ۷

پردہ دارمی کند بر طاق کسری عنکبوت

یوم نوبت می زند بر گنبد "افراسیاب"

ملع کتاب کے سن اشاعت کے مطابق جو ۴ ذوالحجہ ۱۴۰۰ھ ہے (ادارہ)

سبحان اللہ! کیوں نہ ہو کہ اُس غیبِ داں نبی برحق کی دی ہوئی خبریں ہیں جن کے سینہ نبوت کو خداوندِ علام الغیوب نے علومِ غیبیہ کا خزانہ بنا دیا ہے اور جن کے فرمان کا ایک ایک حرف ایسا حق اور برحق ہے کہ جو نہ کبھی ٹل سکتا ہے نہ بدل سکتا ہے ۷

یہ آسمان وز میں ٹل سکیں یہ ممکن ہے ۷ رسول پاک (صلی اللہ علیہ وسلم) کا فرمان ٹل نہیں سکتا

## مرد کم، عورتیں زیادہ

حدیث ۲

عَنْ أَنَسٍ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَ يَقُولُ  
 إِنَّ مِنْ أَشْرَاطِ السَّاعَةِ أَنْ يُرْفَعَ الْعِلْمُ وَيَكْثُرَ الْجَهْلُ وَيَكْثُرَ الزُّنَا  
 وَ يَكْثُرَ شُرْبُ الْخَمْرِ وَيَقِلَّ الرَّجَالُ وَيَكْثُرَ النِّسَاءُ حَتَّى يَكُونَ  
 لِخَمْسِينَ امْرَأَةً الْقِيمَةُ الْوَاحِدُ (مشکوٰۃ باب اشراط الساعة ج ۲ ص ۴۶۹)

ترجمہ :- حضرت انس رضی اللہ عنہ سے روایت ہے انھوں نے کہا کہ میں نے

رسول اللہ ﷺ کو یہ فرماتے ہوئے سنا ہے کہ یقیناً قیامت کی نشانیوں میں سے یہ ہیں کہ  
 (۱) علم اٹھا لیا جائے گا (۲) اور جہالت کی کثرت ہو جائے گی۔ (۳) اور زنا کاری بڑھ جائے گی

(۴) اور بخترت شراب پی جائے گی (۵) اور مردوں کی تعداد کم ہو جائے گی (۶) اور عورتوں کی تعداد بڑھ جائے گی یہاں تک کہ پچاس عورتوں کو انتظام کرنے والا اکیلا ایک مرد ہوگا۔  
تشریح :- یہ حدیث بخاری و مسلم میں بھی ہے اس حدیث میں حضور ﷺ نے قیامت کی چھ نشانیوں کا ذکر فرمایا ہے 1- علم اٹھالیا جائے گا 2- جہالت کی کثرت ہو جائے گی 3- زنا کاری بہت زیادہ ہونے لگے گی 4- شراب نوشی کثرت سے ہوگی 5- مردوں کی تعداد گھٹ کر بہت کم رہ جائے گی 6- عورتوں کی تعداد بہت زیادہ بڑھ جائے گی یہاں تک کہ پچاس عورتوں کی نگہداشت اور ان کا انتظام کرنے والا اکیلا ایک مرد ہوگا۔

علم اٹھالیا جائے گا :- اس حدیث میں علم سے مراد علم دین ہے جو قرب قیامت اٹھالیا جائے گا یہاں تک کے روئے زمین پر کوئی علم دین کا جاننے والا باقی نہ رہے گا۔ حضرت علامہ ملا علی قاری شارح مشکوٰۃ علیہ الرحمۃ نے فرمایا کہ دنیا سے علم دین کا اٹھ جانا دو طرح سے ہو گا ایک صورت تو یہ ہوگی کہ علمائے دین ایک کے بعد دوسرے دنیا سے اٹھتے چلے جائیں گے اور ان کی جگہ پُر کرنے والے علماء دین پیدا نہ ہوں گے بلکہ روز بروز کم علم والے علماء ہوتے جائیں گے اسی طرح رفتہ رفتہ وہ دور آجائے گا کہ روئے زمین عالموں سے خالی ہو جائے گی۔ اور علم دین کا جاننے والا کوئی باقی نہ رہ جائے گا۔

دوسری صورت یہ ہوگی :- کہ علماء دین ظالم بادشاہوں کے دباؤ یا ان کی چاپلوسی میں گرفتار ہو کر مسلم عوام میں دین کا چرچا کرنا چھوڑ دیں گے اس طرح مسلم عوام علم دین سے بالکل ہی جاہل رہ جائیں گے۔ اور جب رفتہ رفتہ ان عالموں کی وفات ہو جائے گی۔ دنیا سے علم دین کا بھی جنازہ نکل جائے گا۔ اور ہر طرف جہالت ہی جہالت کا دور دورہ ہو جائے گا یہاں تک کہ کوئی شخص ارکان اسلام کا جاننے والا بلکہ قرآن کا پڑھنے والا بھی نہ رہ جائے گا بلکہ ایک حدیث میں تو یہاں تک آیا ہے کہ

لَا تَقُومُ السَّاعَةُ حَتَّى لَا يُقَالَ اللَّهُ اللَّهُ لِعَنَى جِسْمِ وَقْتِ قِيَامَتِ قَائِمٌ هُوَ كَيْ هُوَ اس وقت کی جہالت کا یہ عالم ہو گا کہ تمام روئے زمین میں کوئی اللہ اللہ کہنے والا بھی باقی نہ رہے گا (مرقاۃ المفاتیح ج ۵ ص ۱۷۱)

تبصرہ :- علم کا اٹھا جانا اور جہالت کی کثرت قیامت کی ان دو نشانیوں کا ظہور شروع ہو چکا ہے کیونکہ روز بروز مسلم عوام میں علم دین کا ذوق و شوق گھٹتا بلکہ فنا ہوتا چلا جا رہا ہے۔ اور جو عالم دنیا سے جاتا ہے وہ اپنا جانشین چھوڑ کر نہیں جاتا ہے علماء سلف کے دور میں آج سے ایک ہزار پہلے مسلم عوام میں علم دین حاصل کرنے کا کتنا بڑا جذبہ اور ان کے دلوں کو علم دین سے کس قدر والہانہ تعلق اور لگاؤ تھا اس کا اندازہ کرنے کیلئے بغداد شریف وغیرہ کے اسلامی مدارس کی تاریخ پر ایک نظر ڈالئے!

ابو حفص زیات کا بیان ہے کہ جب مشہور امام حدیث ابو بکر جعفر بن محمد ترکی فریانی ترکستان سے بغداد تشریف لائے تو شہر کی عوام و خواص نے جوش و مسرت میں طبل و طنبور بجا بجا کر ان کا نہایت ہی پُر شکوہ استقبال کیا اور شان در جلوس نکلا اور جب وہ یہ شارع المنار کے میدان میں درس حدیث دینے کیلئے بیٹھے تو ان کی درس گاہ میں روزانہ تیس ہزار آدمیوں کا مجمع ہوتا تھا چونکہ اس زمانے میں لاؤڈ اسپیکر ایجاد نہیں ہوا تھا اس لئے شیخ الحدیث کی آواز تمام سامعین تک پہنچانے کیلئے یہ انتظام ہوتا تھا کہ تین سو علماء مجمع میں کھڑے رہتے تھے۔ جو شیخ الحدیث کی آواز سن کر سامعین کو سنایا کرتے تھے۔

(مذکرۃ الحفاظ ج ۲ ص ۷۳۳)

اسی طرح مشہور محدث ابو مسلم کجی کی درس گاہ حدیث میں جو بغداد کے رجبہ غسان کے وسیع میدان میں تھی۔ حاضرین کی کثرت کا یہ حال تھا کہ ایک مرتبہ خلیفہ بغداد نے آدمیوں کی تعداد کا اندازہ لگانے کیلئے اس میدان کی پیمائش کرائی اور طالب علموں کی دو اتنی

گنی گئیں۔ تو چالیس ہزار سے زیادہ دواتیں پائی گئیں اور جو حاضرین لکھتے نہیں تھے بلکہ حدیث سن رہے تھے وہ اس گنتی سے الگ ہیں (تذکرۃ الحفاظ ج ۲ ص ۱۷۷) (اس قسم کے پچاسوں واقعات ہماری کتاب ”روحانی حکایات“ اور اولیاء رجال الحدیث میں پڑھئے)۔

اب آپ علم دین کے اس کمال و نوال کی تاریخ پر نظر ڈالتے ہوئے عبرت حاصل کیجئے کہ آج بڑے بڑے لیڈروں کے جلسوں میں تو ایک ایک لاکھ کے اجتماع کی خبریں چھپتی ہیں مگر وعظ کے جلسوں اور علم دین کی درس گاہوں میں بجز چند غرباء اور چند مفلس طلبہ کے اور کوئی نظر نہیں آتا۔ اب اگر چند برسوں تک مسلمانوں کی عفت کا یہی عالم رہا تو ظاہر ہے علم دین جاننے والے روزانہ کم ہوتے چلے جائیں گے۔ یہاں تک کہ ایک دن علم دین کا دنیا سے جنازہ نکل جائے گا۔ اور حضور ﷺ کا یہ ارشاد کہ علم اٹھالیا جائے گا اور جہالت کی کثرت ہو جائے گی آفتاب کی طرح سب کی نگاہوں کے سامنے آجائے گا۔

”زنا کی زیادتی“ اس کا سبب حیاء کی کمی اور بے حیائی کا غلبہ ہے جب مردوں اور عورتوں میں حیاء کی کمی ہوگی۔ تو لازمی طور پر زنا کاری بڑھ جائے گی اور دوسرے گناہوں کے بھی دروازے کھل جائیں گے۔ کیونکہ مومن کی حیاء درحقیقت نفس کے شریر گھوڑے کیلئے بہترین لگام ہے اور شیطان کے حملوں سے بچنے کیلئے ایک مضبوط ڈھال اور مومن کو ہزاروں گناہوں سے بچانے کے لئے ایک آہنی دیوار ہے چنانچہ جب مسلمانوں میں حیاء کی کمی ہوگی عورتوں کا پردہ ختم ہونے لگے گا اور پارکوں اور تفریح گاہوں میں عورتوں اور مردوں کا اختلاط شروع ہو گیا۔ سنیما گھروں اور کلبوں میں لڑکے اور لڑکیوں کا میل ملاپ ہونے لگا جس کا نتیجہ یہ ہے کہ آج کل زنا کاری کی گرم بازاری ہے حدیث شریف میں ہے کہ جو قوم زنا کار ہوگی وہ عذابِ جہنم سے پہلے دنیا ہی میں قحط اور بھکمری کا شکار ہوگی

(مشکوٰۃ ج ۲ ص ۳۱۳)

شراب نوشی کی کثرت :- آج کل مسلمانوں میں یہ مرض عام وباؤں کی طرح پھیل گیا ہے حالانکہ رَسُولُ اللہ ﷺ نے شراب کے بارے میں فرمایا کہ یہ ”أُمُّ النِّجَابِثِ“ (گناہوں کی ماں) ہے کہ اس سے سینکڑوں گناہوں کا جنم ہوتا ہے چنانچہ آج غیر مسلم لیڈروں اور دانشوروں نے بھی اسلام کے حکیمانہ فیصلہ کو اعترافِ حقیقت کے طور تسلیم کر لیا ہے کہ

شَرِبُ الخَمْرِ مُورِثٌ لِلْفَسَادِ فِي الْبِلَادِ وَفِي الْعِبَادِ یعنی شراب نوشی ممالک و بلاد اور خدا کے بندوں میں فساد برپا کرنے والی چیز ہے یہی وجہ ہے کہ آج دنیا بھر میں شراب بندی کا چرچا ہو رہا ہے۔

حضورِ اکرم ﷺ نے ارشاد فرمایا کہ تین شخصوں پر اللہ تعالیٰ نے جنت حرام فرمادی ہے

- 1- مستقل شرابی
- 2- ماں باپ کا نافرمان
- 3- دیوث (اپنی بیوی کی زنا کاری سے راضی رہنے والا) (مشکوٰۃ ج ۲ ص ۳۱۸)

مرد کم عورتیں زیادہ :- قیامت کی نشانی بھی ظاہر ہو رہی ہے کہ دنیا بھر میں رفتہ رفتہ مردوں کی تعداد گھٹ رہی ہے اور عورتوں کی تعداد بڑھتی جا رہی ہے۔ چنانچہ آج ہزاروں لڑکیاں ایسی ہیں جن کیلئے شوہر نہیں مل رہے ہیں اسی طرح رفتہ رفتہ یہ حال ہو جائے گا کہ ایک ایک مرد اپنے عزیز واقارب یعنی - دادی، نانی، خالہ، بہنیں، بھتیجیاں، بھانجیاں وغیرہ پچاس پچاس عورتوں کی پرورش، نگہداشت اور ان کے سامانِ زندگی کا انتظام کرے گا۔

## امام نہیں ملے گا

حدیث ۳

عَنْ سَلَامَةَ بِنْتِ الْحَرَّانِ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِنَّ مِنْ أَشْرَاطِ السَّاعَةِ أَنْ يَتَدَا فَعَ أَهْلَ الْمَسْجِدِ لَا يَجِدُونَ إِمَامًا يُصَلِّي بِهِمْ (ابوداؤد ج ۱ ص ۹۳ مجتہبی)

ترجمہ :- سَلَامَةُ بِنْتِ حُرَّانِ رَضِيَ اللهُ عَنْهَا کہتی ہیں کہ رسول اللہ ﷺ نے فرمایا کہ قیامت کی نشانیوں میں سے یہ ہے کہ مسجد والے ایک دوسرے کو (امامت کے لئے) دھکادیں گے لوگ کسی امام کو نہیں پائیں گے۔ جو انھیں نماز پڑھائے

تشریح :- قیامت قریب ہو جانے کے وقت جو علم دین دُنیا سے اٹھا لیا جائے گا تو اسکا یہ انجام ہوگا۔ کہ جہالت کی وجہ سے پوری مسجد کے نمازیوں میں کوئی اس قابل نہیں ہوگا جو امام بن کر نماز پڑھائے اور لوگ ایک دوسرے کو امامت کے لیے آگے بڑھائیں گے۔ مگر وہ اپنی لاعلمی اور نااہلی کی وجہ سے آگے نہیں بڑھے گا۔

تبصرہ :- قیامت کی اس نشانی کے ظہور کے آثار نظر آنے لگے ہیں چنانچہ کچھریوں، اسٹیشنوں۔ بازاروں وغیرہ کی مسجدوں میں یہ مناظر دیکھے جاسکتے ہیں کہ اگر امام صاحب کبھی غائب ہو جاتے ہیں تو نمازیوں میں اس قسم کا شور و غل شروع ہو جاتا ہے۔ کہ میر صاحب! آپ نماز پڑھائیے تو وہ کہتے کہ شیخ جی! آپ امام بن جائیے ایک دوسرے کو دھکادے کر آگے بڑھاتے ہیں اور وہ جلدی سے پیچھے آکر دوسرے کو آگے بڑھاتا ہے گویا نماز سے پہلے ہی فری اسٹائل کشتی کی مشق ہونے لگتی ہے کاش! مسلمان اس سے عبرت حاصل کرتے اور اپنے بچوں کو اتنی دینی تعلیم تو ضرور ہی دلاتے کہ وہ نماز پڑھنے اور پڑھانے کے قابل ہو جاتے۔

## فتنوں کے طوفان

حدیث 4

عَنْ أَبِي مُوسَى عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ إِنَّ بَيْنَ يَدَيِ السَّاعَةِ فِتْنَانَا كَقَطْعِ اللَّيْلِ الْمُظْلِمِ يُصْبِحُ الرَّجُلُ فِيهَا مُؤْمِنًا وَيُمْسِي كَافِرًا وَيُمْسِي مُؤْمِنًا وَيُصْبِحُ كَافِرًا الْقَاعِدُ فِيهَا خَيْرٌ



مَنْ الْقَائِمِ وَالْمَاشِي فِيهَا خَيْرٌ مِّنَ السَّاعِي فَكَسِرُوا فِيهَا قِسِيكُمْ وَ  
 قَطِعُوا فِيهَا أَوْ تَارِكُمْ وَاضْرِبُوا سِيُوفَكُمْ بِالْحِجَارَةِ فَإِن دَخَلَ  
 عَلَى أَحَدٍ مِّنْكُمْ فَيَكُنْ كَخَيْرِ بَنِي آدَمَ

(مشکوٰۃ ج ۲ ص ۲۲۲)

ترجمہ :- حضرت ابو موسیٰ رضی اللہ عنہ نبی ﷺ سے روایت کرتے ہیں کہ حضور ﷺ نے فرمایا کہ قیامت سے پہلے اندھیری راتوں کے ٹکڑوں کے مثل بہت سے فتنے ہوں گے اس میں آدمی صبح کو مومن رہے گا۔ اور شام کو کافر ہو جائے گا اور شام کو مومن رہے گا اور صبح کو کافر ہو جائے گا۔ ان فتنوں کے درمیان بیٹھا ہو آدمی کھڑے ہوئے آدمی سے بہتر ہوگا۔ اور چلنے والا دوڑنے والے سے بہتر ہوگا لہذا تم لوگ ان فتنوں کے وقت اپنی کمانون کو توڑ ڈالنا۔ اور اپنی کمانون کی تانتوں کو کاٹ ڈالنا۔ اور اپنی تلواروں کو پتھروں سے کچل دینا اور اگر کوئی تم کو قتل کرنے کیلئے تمہارے گھر میں داخل ہو جائے تو تم آدم علیہ السلام کے دونوں بیٹوں میں سے جو بہتر تھا اس کے مثل ہو جانا۔

تشریح :- یہ حدیث ابو داؤد میں بھی ہے اس حدیث میں حضور اکرم ﷺ نے اپنی امت کو غیب کی خبر دی ہے کہ قیامت سے پہلے ایک دو نہیں بلکہ بہت سے ایسے فتنے اٹھیں گے۔ کہ جس طرح اندھیری راتوں میں راستہ نہیں ملتا اسی طرح ان فتنوں سے بچنے کا مومن کو کوئی راستہ نہیں ملے گا۔ جس طرح اندھیری راتیں خوفناک اور ڈراؤنی ہوا کرتی ہیں اسی طرح وہ فتنے نہایت ہی دہشت انگیز اور بھیانک ہوں گے ان فتنوں میں گمراہیوں کے پھیلنے کا یہ عالم ہوگا۔ کہ آدمی صبح کو مومن رہے گا مگر کسی ظالم کے دباؤ سے یا اپنی کسی نفسانی خواہش سے یا کسی گمراہ بددین کے بیگانے سے شام کو کافر ہو جائے گا یہ فتنے ایسے خطرناک ہوں گے کہ ان فتنوں کے دور میں مومن کیلئے گوشہ نشینی اور اپنے گھر میں چھپ

کر بیٹھ رہنا بہتر ہو گا حالانکہ جو جتنا دھرا دھرا پھرے گا وہ اسی قدر زیادہ فتنوں کے طوفان میں پڑے گا۔ یہاں تک کہ جو شخص بیٹھا ہو گا وہ چلنے والے سے کم فتنوں میں مبتلا ہو گا۔ اور جو چلتا ہو گا وہ دوڑنے والے سے کم فتنوں کا شکار ہو گا۔

ان فتنوں میں مسلمان آپس ہی میں جنگ و جدال کریں گے اور ایک دوسرے کی گردنیں کاٹیں گے۔ ان فتنوں کے اوقات میں حضور ﷺ اپنی امت کو یہ نصیحت فرماتے ہیں کہ جب مسلمان آپس ہی میں جنگ کرنے لگیں۔ تو تم لوگ ایسے وقت میں اپنی کمانون کو توڑ ڈالنا۔ اور اپنی کمانون کی تانتوں کو کاٹ ڈالنا اور اپنی تلواروں کی دھاروں کو پتھروں سے کچل کچل کر تلواروں کو کند اور گٹھل کر ڈالنا تاکہ تم لوگ اس حرام جنگ میں مبتلا نہ ہو جاؤ اور تمہارا ہاتھ مومنین کے خونوں سے رنگین نہ ہونے پائے اور اگر کوئی مسلمان تمہارے گھر میں گھس کر تم کو بلا قصور قتل کرنے لگے تو تم اس وقت ایسے ہی کرنا جیسا حضرت آدم علیہ السلام کے دونوں بیٹوں ”ہابیل اور قابیل“ میں سے ہابیل نے کیا تھا کہ جو قابیل سے بہتر تھا قرآن مجید میں ہے کہ جب ”قابیل“ اپنی نفسانی خواہش کے جذبہ سے اپنے بھائی ہابیل کو قتل کرنے کیلئے آگے بڑھا تو ہابیل نے کہا کہ اگر تم ہاتھ بڑھا کر مجھ پر حملہ کرو گے تو میں تم پر ہاتھ نہیں اٹھاؤں گا۔ چنانچہ ظالم قابیل نے اپنے بھائی ہابیل کو نہایت ہی بے دردی کے ساتھ قتل کر دیا اور وہ شہید ہو گئے۔ حضور ﷺ کے اس ارشاد کا یہ مطلب ہے کہ اگر کوئی مسلمان ان فتنوں کے دوران تم کو بلا قصور قتل کرنے لگے تو تم شہید ہو جانا۔ مگر ہر گز ہر گز کسی مسلمان کا خون نہ بہانا۔

تنبیہ :- اس حدیث کے بارے میں بڑے بڑے جلیل القدر صحابہ و تابعین اور عام علماء اسلام نے یہ فرمایا ہے کہ یہ حکم کہ مسلمانوں کی جنگ میں خود قتل ہو جائے مگر خود کسی مسلمان کو قتل نہ کرے۔ یہ اس شخص کے بارے میں ہے کہ جس کو یہ معلوم نہ ہو سکا ہو

کہ یہ مسلمانوں کی دونوں جنگ کرنے والی جماعتوں میں سے کون حق پر ہے۔ اور کون باطل ہے؟۔ لیکن جس شخص پر یہ واضح ہو جائے کہ مسلمانوں کی لڑنے والی دونوں جماعتوں میں سے فلاں جماعت حق پر ہے اور فلاں جماعت باطل پر ہے۔ تو اس شخص پر واجب ہے کہ وہ اہل حق کی مدد کرے اور اہل باطل سے جنگ کرے۔ قرآن مجید کا حکم ہے کہ تم باغیوں سے بہر حال جنگ کرو خواہ وہ مسلمان ہوں یا کافر۔ (شرح مسلم للنووی ج ۲ ص ۳۸۹)

تبصرہ :- تواریخ اسلام کے مطالعہ سے یہ پتا چلتا ہے کہ اس قسم کے فتنے گزشتہ زمانوں میں بھی پھیل چکے ہیں اور آئندہ بھی اس قسم کے فتنے قیامت سے پہلے اُٹھتے ہی رہیں گے۔ اور یہ فتنہ تو آج بھی سمندر کی طرح اُٹھتا اور بڑھتا ہی چلا جا رہا ہے۔ کہ گمراہوں اور بد دینوں کی گمراہ کن تحریروں اور تقریروں سے یا نفسانی خواہشوں کے جذبات سے سینکڑوں اور ہزاروں، مسلمان گمراہ ہو کر ملحد و بے دین اور کفار مرتدین ہوتے چلے جا رہے ہیں لہذا قیامت کی یہ نشانی ظاہر ہو چکی ہے!

## امانت کی بربادی

### حدیث 5

عَنْ أَبِي هُرَيْرَةَ قَالَ بَيْنَهُمَا النَّبِيُّ صَلَّى اللَّهُ عَلَيْهِ وَسَلَّمَ يُحَدِّثُ إِذَا جَاءَ أَعْرَابِيٌّ فَقَالَ مَتَى السَّاعَةُ قَالَ إِذَا ضُيِّعَتِ الْأَمَانَةُ فَانْتَظِرِ السَّاعَةَ قَالَ كَيْفَ إِذَا عَثَّهَا قَالَ إِذَا وُسِدَ الْأَمْرُ إِلَى غَيْرِ أَهْلِهِ فَانْتَظِرِ السَّاعَةَ ط (مشکوٰۃ ج ۲ ص ۴۶۹)

ترجمہ :- حضرت ابو ہریرہ رضی اللہ تعالیٰ عنہ راوی ہیں کہ اس درمیان میں نبی ﷺ گفتگو فرما رہے تھے کہ اچانک ایک دیہاتی آیا اور یہ کہا کہ قیامت کب آئے گی؟ حضور ﷺ نے فرمایا کہ جب امانت برباد کی جانے لگے تو تم قیامت کا انتظار کرو اس نے کہا کہ امانت کی بربادی

کس طرح ہوگی آپ نے فرمایا کہ جب ہر کام اس کے نااہل کی طرف سونپا جائے تو قیامت کا انتظار کرو۔

تشریح :- یہ حدیث بخاری شریف ج ۲ ص ۹۶۱ میں بھی ہے حضور علیہ الصلوٰۃ والسلام نے اس حدیث میں اعرابی کو قیامت کی یہ نشانی بتائی ہے کہ جب نااہلوں کو کام سپرد کئے جانے لگیں۔ تو سمجھ لو کہ اب قیامت جلد ہی آنے والی ہے۔ لہذا تم اس وقت قیامت کا انتظار کرو۔

تبصرہ :- قیامت کی یہ نشانی بھی ظاہر ہونے لگی ہے۔ چنانچہ دیکھ لیجئے کہ حکومت و سلطنت اس دور میں ایسے لوگوں کے سپرد کی جانے لگی ہے جو کسی طرح بھی اس کے اہل نہیں ہیں اسی طرح گاؤں کی سرداری اور پردھانی بھی نااہلوں کو دی جا رہی ہے حد ہو گئی کہ مسجدوں کی تولیت اور انتظام بھی ان بے نمازی سیٹھوں اور مالداروں کے سپرد کیا جا رہا ہے جو عید و بقر عید یا زیادہ سے زیادہ جمعہ کی نماز پڑھنے کیلئے مسجدوں میں آتے ہیں یوں ہی دینی درسگاہوں اور قومی اداروں میں ایسے ایسے لوگوں کو میجر و ناظم اعلیٰ اور سیکرٹری کا عہدہ سپرد کر دیا گیا ہے جو علم دین اور قومِ مسلم کے مسائل اور ضروریات دین سے بالکل ہی ناواقف ہیں بلکہ بعض تو علم دین اور قوم کے دشمن ہیں اسی طرح مدارس عربیہ میں ایسے ایسے لوگ مفتی اور شیخ الحدیث کی مسندوں پر بیٹھائے گئے ہیں جو درحقیقت اس عہد کے اہل نہیں ہیں غرض ہر کام اس زمانے میں نااہلوں اور نالائقوں کے سپرد کیا جا رہا ہے۔ لیکن ابھی خیریت یہ ہے کہ کچھ لوگ ان عہدوں کے اہل بھی موجود ہیں۔ مگر جب وقت آجائے گا کہ ہر چھوٹا بڑا کام نااہلوں ہی کے ہاتھوں میں پہنچ جائے گا۔ تو پھر سمجھ لو کہ سنگل ڈاؤن ہو چکا ہے اور قیامت کی گاڑی اب آنے ہی والی ہے۔ ظاہر ہے کہ نااہلوں کے ہاتھوں میں دنیا کے تمام کاموں کا پہنچ جانا اس کا انجام دنیا کی بربادی کے سوا اور کیا ہوگا؟ کون نہیں جانتا کہ اچھی سے

اچھی چیز اگر نااہل کے ہاتھ میں پہنچ جائے تو وہ بد سے بدتر ہوتی جاتی ہے۔ اُسترہ کتنی اچھی چیز ہے کہ اس سے انسان کے سر اور چہرہ کی اصلاح اور خوبصورتی پیدا کی جاتی ہے۔ مگر اُسترہ اُس وقت تک اچھی چیز ہے کہ جب تک نائی کے ہاتھ میں ہے اور اگر خدا نخواستہ یہی اُسترہ بندر کے ہاتھ میں پہنچ جائے تو پھر ظاہر ہے کہ اس سے حجامت نہیں بنے گی بلکہ کسی کی ناک کٹے گی۔ اور کسی کی گردن۔ بلکہ یہ بھی ممکن ہے کہ نہ اُسترہ ہی رہے نہ بندر دونوں کا ہی ستیاناس ہو جائے۔

## مسجدوں پر فخر

حدیث 6

عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَقُومُ  
السَّاعَةُ حَتَّى يَتَاهِيَ النَّاسُ فِي الْمَسَاجِدِ

(حجۃ اللہ علی العالمین ص ۸۳۰ بحوالہ مسند امام احمد)

ترجمہ حضرت انس رضی اللہ عنہ کہتے ہیں کہ رسول اللہ ﷺ نے فرمایا کہ قیامت نہیں قائم ہوگی یہاں تک کہ لوگ مسجدوں کے بارے میں ایک دوسرے پر فخر کریں گے۔

تشریح۔ یعنی جب قیامت قریب ہوگی تو مسلمان ایک دوسرے سے بڑھ چڑھ کر بڑی بڑی شاندار مسجدیں بنائیں گے اور پھر ان مسجدوں پر ایک دوسرے کے مقابلے میں فخر ظاہر کریں گے اور یوں کہیں گے کہ میری مسجد تمہاری مسجد سے زیادہ اونچی اور زیادہ شاندار ہے، میرے باپ دادا کی بنائی ہوئی مسجد تمہارے باپ دادا کی بنائی ہوئی مسجد سے زیادہ اچھی اور زیادہ خوبصورت ہے، میرے گاؤں کی مسجد تمہارے گاؤں کی مسجد سے بہت زیادہ لمبی چوڑی ہے وغیرہ وغیرہ۔

مسجدوں کو اس نیت سے اونچی پختہ اور شاندار بنانا کہ یہ اسلام کا نشان ہے اور اس سے کفار کی نظروں میں اسلام کی عظمت و ہیبت پیدا ہوگی اور اللہ تعالیٰ اور اس کے رسول ﷺ سے خوش ہوں گے یہ بہت بڑے ثواب کا کام ہے۔ لیکن اگر کوئی شخص فخر و تکبر کرنے اور اپنی بڑائی کی نیت سے شاندار مسجد تعمیر کرے تو ہر گز ہر گز اس کو کوئی ثواب نہیں ملے گا بلکہ وہ گنہگار ہوگا۔ اور یہی وہ صورت ہے جس کو حضور ﷺ نے فرمایا کہ یہ قربِ قیامت کی نشانی ہے قیامت کی اس نشانی کا ظہور ہونے لگا ہے۔ کیونکہ بعض مسجدیں اسی فخر اور دوسروں پر اپنی بڑائی ظاہر کرنے کی نیت سے بنائی جانے لگی ہیں (واللہ تعالیٰ و علم)

## امیر المؤمنین کا قتل

### حدیث 7

عَنْ حُذَيْفَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لَا تَقُومُ السَّاعَةُ حَتَّى تَقْتُلُوا أِمَامَكُمْ وَتَجْتَلِيَهُ وَابِاسِيَافِكُمْ وَيَرِثُ دُنْيَاكُمْ شِرَارَكُمْ (مشکوٰۃ ج ۲ ص ۴۵۹)

ترجمہ :- حضرت حذیفہ رضی اللہ عنہ سے روایت ہے کہ نبی ﷺ نے فرمایا کہ قیامت قائم نہیں ہوگی یہاں تک کہ تم لوگ اپنے امام (امیر المؤمنین) کو قتل کرو گے اور آپس میں ایک دوسرے کے ساتھ تلواروں سے جنگ کرو گے۔ اور تمہارے بدترین لوگ تمہاری دنیا کے وارث ہوں گے۔

تشریح :- یہ حدیث ترمذی ج ۲ ص ۲۹ باب امر بالمعروف میں بھی ہے اس حدیث میں حضور ﷺ نے قیامت کی اس نشانی کے ظہور کی خبر دی ہے کہ مسلمان خود اپنی تلواروں سے امیر المؤمنین کو قتل کریں گے اور مسلمان آپس میں تلواروں سے جنگ کریں گے اور دنیا کی دولت اور سلطنت و حکومت بدترین انسانوں کے ہاتھوں میں آجائے گی۔

تبصرہ :- قیامت کی یہ نشانیاں ظاہر ہو چکیں اور قیامت سے پہلے بھی ان نشانیوں کا مزید ظہور ہوگا تاریخ اسلام گواہ ہے کہ سب سے پہلے مصر کے چند منحوس اور باغی مسلمانوں نے ۳۵ھ میں امیر المومنین حضرت عثمان غنی رضی اللہ عنہ کو شہید کر ڈالا پھر ۴۰ھ میں بد نصیب عبدالرحمن بن ملجم مرادی کی تلوار سے امیر المومنین حضرت علی بن ابی طالب رضی اللہ عنہ نے جام شہادت نوش فرمایا پھر یزید پلید کے دور حکومت میں ۱۰ محرم ۶۱ھ مسلمانوں ہی نے حضرت امام حسین رضی اللہ عنہ کو کربلا کے میدان میں شہید کیا پھر اس کے بعد عباسیوں کے دور حکومت میں تو خلفاء اور امیر المومنین کے قتل کا تائبندہ گیا اور مسلمانوں کی خانہ جنگی کا یہ عالم ہوا کہ امیر المومنین حضرت عثمان رضی اللہ عنہ کی شہادت کے بعد جو لڑائیوں کو سلسلہ شروع ہوا تو بڑھتے بڑھتے یہ نوبت پہنچ گئی کہ خاندان نبویہ کے کچھ بدترین انسانوں کے ہاتھوں میں سلطنت کی باگ ڈور آگئی اور بار بار خونریز لڑائیوں اور خانہ جنگیوں میں مکہ، مدینہ اور شام و عراق کے بے شمار مسلمان مسلمانوں کی تلواروں سے قتل ہوئے جو تاریخ اسلام کے وہ اوراقِ غم ہیں کہ جن کے تصور سے ہی ایک درد مند اور حساس مسلمان لرزہ بر اندام ہو جاتا ہے چنانچہ ۶۳ھ میں یزید پلید نے مسلم بن عقیل کو بیس ہزار لشکر کا سپہ سالار بنا کر مدینہ منورہ پر چڑھائی کا حکم دیا اور اس لشکرِ اشرا نے رسول اکرم ﷺ کے دربار اور مدینہ منورہ کے کوچہ و بازار میں وہ طوفان برپا کیا کہ جس کو کفار بھی دیکھ کر نادم و شرمسار ہو جائیں ان خونخواروں نے مسلمان ہوتے ہوئے سات سو صحابہ کرام کو انتہائی بے دردی کے ساتھ شہید کیا اور دوسرے عام مسلمانوں کو بلا کر دس ہزار مسلمانوں کو ذبح کر ڈالا۔ پھر یہی ظالموں کا لشکر مکہ مکرمہ پر حملہ آور ہوا اور ان بدظنوں نے حرمِ الہی میں جہاں ایک پرند کا خون بہنا بھی جائز نہیں ہے مسلمانوں کو قتل کیا اور خانہ کعبہ پر نجاست ڈالی پھر کعبہ معظمہ میں آگ لگادی جس سے کعبہ معظمہ کی چھت اور غلاف جل گیا

یہاں تک کے خانہ کعبہ کے تمام تبرقات کو جلا ڈالا انھیں تبرکات میں حضرت اسماعیل علیہ السلام کے فدیہ میں قربانی کئے ہوئے دُنبہ کے وہ سینگ بھی جل گئے جو سیکڑوں برس سے کعبہ مکرمہ میں بطور تبرک رکھے ہوئے تھے۔

پھر ۳۷ھ میں نبوأمیہ کے بادشاہ عبدالمالک بن مروان نے حجاج بن یوسف ثقفی ظالم کے ساتھ ایک عظیم لشکر مکہ مکرمہ بھیجا اور اُس لشکر نے حرم الہی میں سیکڑوں مسلمانوں کو ذبح کر ڈالا اور حضرت عبد اللہ بن زبیر رضی اللہ عنہ جو خلیفۃ المسلمین تھے اور حضور ﷺ کے پھوپھی زاد بھائی حضرت زبیر بن العوام (جنتی صحابی) کے فرزند اور امیر المومنین حضرت ابو بکر صدیق رضی اللہ عنہ کے نواسے تھے حجاج بن یوسف ظالم کی فوجوں نے اُس مقدس اور بزرگ صحابی کو شہید کر کے اُن کی لاش کو سولی پر چڑھا دیا۔

الغرض اسی طرح لگاتار خانہ جنگیوں کا سلسلہ جاری رہا اور ہزاروں بلکہ لاکھوں مسلمان مسلمانوں کے ہاتھوں قتل ہوتے رہے جن کی تفصیل تحریر کرنے کے لئے ایک بہت بڑے دفتر کی ضرورت ہے ہماری اس کتاب کا تنگ دامن اُن واقعات کو سمیٹنے سے قاصر ہے۔

## کمیوں کی خوشحالی

حدیث 8

عَنْ حُذَيْفَةَ بْنِ الْيَمَانِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَقُومُ السَّاعَةُ حَتَّى يَكُونَ أَسْعَدُ النَّاسِ بِالدُّنْيَا لَكَعَ ابْنِ لَكَعَ (ترمذی جلد ۲ ص ۲۲۲ باب اشرط الساعه)

ترجمہ :- حضرت حذیفہ بن یمان رضی اللہ عنہ سے مروی ہے انھوں نے کہا کہ رسول اللہ ﷺ نے فرمایا کہ قیامت قائم نہیں ہوگی یہاں تک کہ کمینے کا بیٹا کمینہ سب سے زیادہ دنیا میں خوش حال ہوگا۔



تشریح :- اس حدیث میں حضور اقدس ﷺ نے قیامت کی ایک خاص علامت اور مخصوص نشانی کا ذکر فرمایا ہے کہ قُربِ قیامت میں وہ لوگ جو باپ دادا وغیرہ کے زمانے سے نسل بعد نسل کینے - احمق اور لُچے لُفنگے ہوں گے وہ دنیا میں مال و دولت اور اثر و سُوخ نیز دنیوی ساز و سامان کے لحاظ سے بہت خوش حال ہوں گے اور جو جتنا بڑا کمینہ اور لُچا ہوگا اسی قدر زیادہ خوشحال ہوگا۔

تبصرہ :- اس زمانے میں قیامت کی یہ نشانیاں اس طرح ظاہر ہو چکی ہیں کہ ہر چھوٹا بڑا اس کو اپنی آنکھوں سے دیکھا رہا ہے۔ پُشتہا پُشت کے شریف زدگان علماء صُلحا، عُقلا، دیندار مسلمان آج غُربت اور افلاس کا شکار اور دنیا میں ہر طرف ذلیل و خوار نظر آ رہے ہیں اور پُشتوں کے چور، ڈاکو، لُچے، لُفنگے اور بد مُعاش عیش و عشرت کی جنت میں چین کر رہے ہیں اور مزے اُڑا رہے ہیں جن کو دیکھ کر بے اختیار زبان پر یہ شعر آجاتا ہے کہ -

حُور کی گود میں لنگور خُدا کی قدرت

زاغ کی چونچ میں انگور خُدا کی قدرت

اس وقت مجھے غصہ آرہا ہے اور جی چاہتا ہے کہ ایسے چند کمینوں کے چہروں سے نقاب اُٹھا کر ناظرین سے اُن کا تعارف کرادوں مگر ڈر لگتا ہے کہ -

میں جو اُسرا حقیقت کبھی ظاہر کردوں

ابھی بید مرسن و دار کا سماں ہو جائے

عُلماء قتل کئے جائیں گے

حدیث 9

عَنْ عَلِيٍّ كَرَّمَ اللَّهُ وَجْهَهُ يَأْتِي عَلَى النَّاسِ زَمَانٌ يُقْتَلُ فِيهِ الْعُلَمَاءُ  
كَمَا يُقْتَلُ الْكِلَابُ فَيَأْتِي الْعُلَمَاءُ فِي ذَلِكَ الزَّمَانِ تَحًا مَقْوًا -

(حجتہ اللہ ج ۲ ص ۸۲۹ حوالہ دیلمی)

ترجمہ :- حضرت علی کرم اللہ وجہہ نے فرمایا کہ لوگوں پر ایک ایسا زمانہ آئے گا کہ اُس میں علماء کُتوں کی طرح قتل کئے جائیں گے۔ تو کاش علماء اُس زمانہ میں بے وقوف بن جاتے (تا کہ قتل سے بچ جاتے)۔

تبصرہ :- قیامت کی یہ علامت پوری ہو چکی ہے اس لئے کہ کئی دور ایسے گزر گئے کہ حق گو علماء کو ظالم حکومتوں نے بلا تصور کُتوں کی طرح قتل کرایا۔ بالخصوص نبی اُمیہ کے دورِ حکومت میں حُجاج بن یوسف ثقفی نے ہزاروں علماء کرام کو قتل کیا۔ اور حکومتِ عباسیہ کے زمانے میں مامون رشید اور اُس کے بھائی معتصم باللہ کی سلطنت میں ہزاروں علماء کی گردنیں ماری گئیں۔ اسی طرح اس صدی میں بھی کمیونسٹ حکومت نے روس میں اور ملحدوں کی حکومتوں نے مصر و عراق میں ہزاروں علماء کرام کو پھانسیاں دے دیں۔ حضرت علی رضی اللہ عنہ نے یہ تمنا ظاہر فرمائی کہ کاش اُس زمانے کے علماء کرام ایسے وقت میں جاہل اور احمق اور پاگل بن جاتے تاکہ ظالم حکومتیں انہیں جاہل اور پاگل سمجھ کر قتل نہ کرتیں۔ اور اس طرح اُمتِ رسول (ﷺ) کے علماء کی قیمتی جانیں بچ جاتیں چنانچہ تاریخوں سے پتا چلتا ہے کہ بعض نے ایسے وقتوں میں حضرت علی رضی اللہ عنہ کے بتائے ہوئے نسخہ پر عمل کر کے اپنی جان بچالی ہے۔

## دین سے نکل جانے والی قوم

حدیث : 10

عَنْ عَبْدِ اللَّهِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَخْرُجُ فِي آخِرِ الزَّمَانِ قَوْمٌ أَحَدُ ثُ الْأَسْنَانِ سُفَهَاءُ الْأَحْلَامِ يَقْرَأُ وَنَ الْقُرْآنَ لَا يُجَاوِزُ ثُرَا قِيَمِهِمْ يَقُولُونَ مِنْ قَوْلِ خَيْرِ الْبَرِيَّةِ يَمْرُقُونَ

مِنَ الدِّينِ كَمَا يَفْرُقُ السَّهْمُ مِنَ الرَّمِيَّةِ۔

(ترمذی ج ۲ ص ۲۲۲ باب فی صفتہ المارقہ)

ترجمہ :- حضرت عبداللہ رضی اللہ عنہ سے مروی ہے انہوں نے کہا کہ رَسُوْلُ اللّٰهِ ﷺ نے فرمایا کہ آخری زمانے میں ایک ایسی قوم نکلے گی جو نو عمر اور بے عقل ہوگی یہ لوگ قرآن مجید پڑھیں گے مگر قرآن مجید اُن کی حلقوم کے نیچے (دل تک) نہیں پہنچے گا یہ لوگ بہترین مخلوق (نبی ﷺ) کی باتیں کہیں گے لیکن یہ لوگ دین سے اس طرح نکل جائیں گے۔ جس طرح تیر شکار سے (بدن کو چھید کر) نکل جاتا ہے۔

تشریح :- یہ حدیث بخاری و مسلم میں بھی کئی جگہ مذکور ہے۔ اس حدیث میں حضور اکرم ﷺ نے قیامت کی نشانیوں میں سے ایک نشانی یہ بتائی ہے۔ کہ قُربِ قیامت کے وقت کچھ نئی نئی عمر وں والے کم عقل لوگ ٹولیاں بنا بنا کر نکلیں گے یہ لوگ قرآن پڑھیں گے مگر قرآن اُن کے حلقوموں سے آگے بڑھ کر اُن کے دلوں تک نہیں پہنچے گا یعنی قرآن مجید کی ہدایات کے اثرات اُن کے دلوں میں نہیں ہوں گے یہ لوگ حضور اکرم ﷺ کی حدیثیں لوگوں کو سناتے پھریں گے۔ لیکن اس کے باوجود یہ لوگ دین سے اس طرح نکل جائیں گے۔ کہ جس طرح کسی پرندہ یا کسی چرندہ جانور کا تیر سے شکار کیا جاتا ہے تو تیر شکار کے جانور کو چھیدا ہوا باہر نکل جاتا ہے اور شکار کے خون یا گوشت کا کوئی اثر اور نشان تیر پر لگا ہوا نظر نہیں آتا۔ اسی طرح یہ لوگ اسلام میں داخل ہو کر اس طرح اسلام سے نکل جائیں گے کہ اسلام کا کوئی اثر و نشان اُن لوگوں میں باقی نہیں رہے گا اور یہ لوگ بالکل ہی اسلام سے خارج اور مُردوبے دین ہو جائیں گے۔

تبصرہ :- قیامت کی یہ نشانی بھی ظاہر ہو چکی۔ ایک حدیث میں حضور ﷺ نے اس قوم کا نام بھی بتایا ہے۔ کہ یہ خارجیوں کا فرقہ ہے یہ لوگ حضرت علی اور حضرت معاویہ رضی اللہ

عنه کی لڑائیوں کے وقت میں ظاہر ہوئے اور حضرت علی رضی اللہ عنہ نے اس فرقہ والوں سے ”نہروان“ میں جہاد فرمایا اور ان لوگوں کا قتل عام کیا پھر بھی کچھ لوگ باقی بچ گئے اور ان لوگوں نے مقام ”حرورا“ جو عراق میں واقع ہے اپنا ایک مضبوط اڈا بنا لیا اسی لیے یہ لوگ فرقہ حروریہ کہلانے لگے پھر اسی فرقہ کی بہت سی شاخیں ہو گئیں جن میں فرقہ معتزلہ کو بہت شہرت حاصل ہوئی یہاں تک کے ان لوگوں کا اقتدار شاہی درباروں میں بھی بہت بڑھ گیا اور ان لوگوں نے علماء اہلسنت کو بڑی بڑی ایذائیں دے کر خوب اپنے باطل مذہب کا پرچار کیا اور اسلام کو بے حد نقصان پہنچایا۔

## حجرِ اسود اکھاڑا جائے گا

حدیث ۱۱

عَنْ ابْنِ عُمَرَ رَضِيَ اللَّهُ عَنْهُمَا قَالَ لَا تَقُومُ السَّاعَةُ حَتَّى يُرْفَعَ  
الرُّكْنُ رَوَاهُ السَّجْزِيُّ ط (حجۃ اللہ العالمین ج ۲ ص ۸۲۹)

ترجمہ :- حضرت عبداللہ بن عمر رضی اللہ عنہما نے فرمایا قیامت قائم نہیں ہوگی یہاں تک کہ رکن (حجرِ اسود) کو (اُس کی جگہ سے) اٹھا لیا جائے گا۔ اس حدیث کو سجزی محدث نے روایت کیا ہے۔

تبصرہ :- قیامت کی یہ نشانی ظاہر ہو چکی۔ کیونکہ خلافتِ عباسیہ کے دور میں ایک ملحد اور باغی ”ابو طاہر قرمطی“ نے مکہ معظمہ پر چڑھائی کر کے اس مقدس شہر پر قبضہ کر لیا اور خاص ذوالحجہ کی آٹھویں تاریخ کو مسجدِ حرام کے اندر ہزاروں حاجیوں کو قتل کر ڈالا اور حجرِ اسود پر اپنا گرز مار کر اس مقدس پتھر کو توڑ ڈالا پھر اس کو اکھاڑ کر وہ اپنے دارِ اسطنت ”ہجر“ میں لے گیا۔ اور بیس برس حجرِ اسود کعبہ معظمہ سے جدا ہو کر ”ہجر“ میں پڑا رہا۔ پھر عباسی خلیفہ ”مطیع کے زمانے میں جب ابو طاہر قرمطی کے متبعین مغلوب ہو گئے تو حجرِ اسود

”ہجر“ سے لا کر پھر کعبہ معظمہ کے ایک کونے میں بدستور سابق دیوار میں جوڑ دیا گیا روایت ہے کہ جب ابو طاہر قرمطی اس مقدس پتھر کو اونٹ پر لا کر ہجر لے جانے لگا تو جس اونٹ پر اس کو لا دیا جاتا وہ اونٹ مر جاتا تھا یہاں تک کہ مکہ مکرمہ سے ہجر تک کا راستہ طے کرنے میں چالیس اونٹ مر گئے اور جب اس مقدس پتھر کو ہجر سے مکہ معظمہ بیس برس کے بعد لایا گیا تو ایک لاغر اونٹنی پر اس کو لا دیا گیا اور وہی ایک اونٹنی اس کو مکہ معظمہ لیکر چلی آئی اور اس کی برکت سے مکہ مکرمہ پہنچ کر یہ اونٹنی خوب فرہ ہو گئی ابو طاہر قرمطی اپنے وقت کا فرعون تھا محمد بن ربیع بن سلیمان کا بیان ہے کہ جس سال قرانطہ کا مکہ مکرمہ پر غلبہ ہو گیا میں مکہ مکرمہ میں موجود تھا میں نے یہ دیکھا کہ ان لوگوں میں ایک آدمی کعبہ پر چڑھ گیا اور کعبہ کا پرنا لہ جو چاندی کا بنا ہوا تھا اسکو اکھاڑنے لگا میں یہ منظر دیکھ کر تڑپ گیا اور مجھ سے صبر نہ ہو سکا تو میں نے یہ کہا کہ میرے پروردگار تو کیا ہی حلیم ہے۔ میرے منہ سے یہ

لفظ نکلا ہی تھا۔ کہ وہ شخص سر کے بل زمین پر گر پڑا اور مر گیا۔ محمد بن ربیع کہتے ہیں کہ ابو طاہر قرمطی مسجد حرام کے منبر پر چڑھ کر یہ کہنے لگا کہ میں خدا کی قسم مخلوق کو پیدا بھی کرتا ہوں اور ان کو فنا بھی کرتا ہوں اس کے بعد ہی ابو طاہر قرمطی کو ایسی خطرناک چیچک نکلی کہ اس کا سارا بدن سڑ گل کر ٹکڑے ٹکڑے ہو گیا (حجۃ اللہ علی العالمین ج ۲ ص ۸۲۹)

## تارے سروں پر گریں گے

حدیث ۱۲

عَنْ ابْنِ عَبَّاسٍ رَضِيَ اللَّهُ عَنْهُمَا قَالَ لَا تَقُومُ السَّاعَةُ حَتَّى تُرْضَخَ رُؤُوسُ أَقْوَامٍ بِكَوَاكِبٍ مِنَ السَّمَاءِ بِاسْتِحْلَالِ لَهُمْ عَمَلِ قَوْمِ لُوطٍ (حجۃ اللہ علی العالمین ج ۲ ص ۸۲۹ بحوالہ دیلمی)

ترجمہ :- حضرت عباس رضی اللہ عنہ نے فرمایا کہ قیامت قائم نہیں ہوگی یہاں تک کہ

کچھ قوموں کے سر آسمانوں کے تاروں سے کچل دیئے جائیں گے۔ اس لئے کہ وہ قوم لوط کے عمل (لواطت) کو حلال سمجھنے لگیں گے۔

تبصرہ :- قیامت کی اس نشانی کا بھی ظہور ہو چکا ہے چنانچہ ۳۲۳ھ میں جب کہ عباسی خلیفہ راضی باللہ کا دور حکومت تھا۔ اس کے بھرتارے ٹوٹ ٹوٹ کر زمین پر گرتے رہے اور اس کے بعد بھی کئی بار آسمان سے شہابِ ثاقب گرتے رہے اور انسانوں کے سر کچل کچل کر ہلاک کرتے رہے (حجۃ اللہ ج ۲ ص ۸۲۹)

لواطت :- گناہ کبیرہ ہے اور وہ ملعون کام ہے کہ قوم لوط اسی گناہ کبیرہ کی وجہ سے اس طرح ہلاک کر دی گئی کہ ان کی پوری بستی پر پہلے پتھروں کی بارش ہوئی پھر وہ بستی الٹ پلٹ کر دی گئی (قرآن مجید)

اس حدیث میں حضور ﷺ نے یہ خبر دی ہے کہ جو لوگ اس فعلِ حرام کو حلال سمجھنے لگیں ان کے سر ٹوٹنے والے تاروں سے کچل ڈالے جائیں گے اور وہ ہلاک کر دیئے جائیں گے حضور اقدس ﷺ نے فرمایا کہ لواطت کرنے والوں پر اللہ کی لعنت ہے اور حضرت ابن عباس رضی اللہ عنہ سے منقول ہے کہ حضرت علی رضی اللہ عنہ نے اپنے دورِ خلافت میں لواطت کرنے والوں کو یہ سزا دی کہ فاعل و مفعول دونوں کو آگ میں جلا ڈالا۔ اور حضرت ابو بکر صدیق رضی اللہ عنہ نے اپنی خلافت کے زمانے میں لواطت کرنے والے فاعل و مفعول دونوں کو زمین پر بیٹھا کر ان کے اوپر دیوار گرا دی اور یہ دونوں دب کر مر گئے۔

(مشکوٰۃ ج ۲ ص ۳۱۳)

## بے حیائی کی انتہا

حدیث ۱۳

عَنْ ابْنِ عُمَرَ قَالَ لَا تَقُومُ السَّاعَةُ حَتَّى يَتَسَاءَدَ النَّاسُ تُسَافِدُ

النَّبَاهِئِمِ فِي الطُّرُقِ ۝ (حجۃ اللہ ج ۲ ص ۳۸۱ بحوالہ دیلمی)

ترجمہ :- حضرت عبد اللہ بن عمر رضی اللہ عنہما فرمایا کہ قیامت نہیں قائم ہوگی یہاں تک کہ لوگ جانوروں کی طرح راستہ میں ”جھتی“ کریں گے۔

تبصرہ :- قیامت کی اس نشانی کے آثار بھی ظاہر ہونے لگے ہیں۔ کیونکہ علامیہ زناکاری کی وارداتیں جا بجا ہونے لگی ہیں۔ یہاں تک کہ سڑکوں پر اور میلوں میں اس قسم کے واقعات ہونے لگے ہیں۔ ظاہر ہے کہ جب انسانوں میں روز بروز بے حیائی بڑھتی جا رہی ہے۔ اور شرم و حیا کا جنازہ نکلتا جا رہا ہے تو اس کا انجام یہ ہوگا کہ انسان ایک دن اس قدر بے حیا اور بے شرم ہو جائے گا کہ وہ گھوڑوں، گدھوں اور کتوں کی طرح عام راستوں میں اپنی شہوت پوری کرنے لگے گا۔

## ترکوں سے جنگ

حدیث ۱۲

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَقُومُ السَّاعَةُ حَتَّى تُقَاتِلُوا قَوْمًا نِعَالُهُمُ الشَّعْرُ وَحَتَّى تُقَاتِلُوا التَّرِكَ صِغَارًا لَا عَيْنَ حُمْرِ الْوُجُوهِ ذُلْفَ الْأَنْوْفِ كَانَ وَجُوهُهُمْ الْمَجَانُ الْمَطْرَقَةُ (مشکوٰۃ ج ۲ ص ۴۶۵)

ترجمہ :- حضرت ابو ہریرہ رضی اللہ عنہ سے مروی ہے انھوں نے کہا کہ رسول اللہ ﷺ نے فرمایا کہ قیامت نہیں قائم ہوگی۔ یہاں تک کہ تم مسلمان ایک ایسی قوم سے جنگ کرو گے جن کے جوتے بال کے ہوں گے اور یہاں تک کہ تم لوگ ترکوں سے جنگ کرو گے جن کی آنکھیں چھوٹی جن کے چہرے سُرخ اور جن کی ناکیں پست ہوں گی۔ گویا کہ ان

کے چہرے تہ بہ تہ کھال چڑھائی ہوئی ڈھال ہوں گے۔

تشریح:- اس حدیث میں حضور اقدس ﷺ نے قیامت کی یہ نشانی بتائی کہ قیامت سے پہلے مسلمانوں کی ترک کافروں سے جنگ ہوگی اور اُس قوم کا حلیہ بتاتے ہوئے آپ نے ارشاد فرمایا کہ یہ لوگ بال کے جوتے پہنے ہوئے ہوں گے۔ اس کے دو مطلب ہو سکتے ہیں ایک تو یہ کہ یہ لوگ جانوروں کے بالوں کو بٹ کر دھاگہ بنا لیں گے اور ان دھاگوں سے موزے کی طرح جوتا بنا کر پہنیں گے اور اس کا مطلب یہ بھی ہو سکتا ہے کہ یہ لوگ ایسے چمڑے کا جوتا پہنے ہوں گے۔ جس پر بال ہوں گے ان لوگوں کی آنکھیں عربوں کی آنکھوں کی بہ نسبت چھوٹی ہوں گی اور ان لوگوں کی ناک چھوٹی اور پست ہوگی اور ان لوگوں کے رنگ سرخ ہوں گے جو گولائی لئے ہوئے ہوں گے اور ان لوگوں کے چہروں پر اس قدر گوشت بھرا ہوگا جیسے تہ بہ تہ چمڑا چڑھائی ہوئی گول مٹول موٹی موٹی ڈھال۔

تبصرہ:- یہ حدیث شریف مختلف الفاظ کے ساتھ بخاری شریف کے چند ابواب میں مذکور ہے اور مسلم ج ۲ ص ۳۹۵ باب اشراط الساعة میں بھی ہے۔

اس حدیث کے بارے میں شیخ محی الدین ابوزکریا یحییٰ ابن شرف نووی (متوفی ۶۷۶ھ) کا بیان ہے کہ قیامت کی یہ نشانی معرض وجود میں آچکی ہے۔ کیونکہ ترکوں سے باہر مسلم افواج کی جنگ ہو چکی (بلکہ اس وقت ہو رہی ہے) اور یہ حدیث حضور اکرم ﷺ کا معجزہ ہے کہ آپ نے ترکوں کا حلیہ بیان فرماتے ہوئے ان لوگوں سے مسلمانوں کی جنگ اور لڑائیوں کی خبر دی جو بلاشبہ غیب کی خبریں ہیں (شرح مسلم للنووی ج ۲ ص ۳۹۵)

## ایک کذاب ایک مہلک

حدیث ۱۵

عَنْ ابْنِ عُمَرَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ فِي



ثَقِيفُ كَذَّابٌ وَمُبِيرٌ (ترمذی ج ۲ ص ۴۵)

ترجمہ۔ حضرت ابن عمر رضی اللہ عنہ روایت کرتے ہیں کہ رسول اللہ ﷺ نے فرمایا کہ قبیلہ ثقیف میں ایک کذاب اور ایک مُہلک (بہت زیادہ خونریزی کرنے والا پیدا ہوگا)

تشریح۔ اس حدیث کا حاصل یہ ہے کہ قیامت سے پہلے عرب کے ایک قبیلہ میں جس کا نام ثقیف ہے ایک کذاب (بہت ہی جھوٹا) اور ایک مُہلک (بہت زیادہ قتل کرنے والا) پیدا ہوگا یہ غیب جاننے والے نبی ﷺ نے اپنی امت کو برسوں پہلے غیب کی خبر دی ہے۔

تبصرہ۔ حضور ﷺ کی یہ خبر غیب وجود میں آچکی ہے امام ترمذی کا بیان ہے کہ محدثین و مورخین کا یہ قول ہے کہ قبیلہ ثقیف کا کذاب تو ”مختار بن عبید“ ہے اور قبیلہ ثقیف کا مُہلک حُجاج بن یوسف ہے۔ (ترمذی ج ۲ ص ۴۵)

”مختار بن عبید ثقفی“ اس کے باپ دادا بہت ہی بلند پایہ صحابی تھے مگر یہ صحابی نہیں ہے اس کی پیدائش ۱۰ھ میں ہوئی مگر اس کو حضور نبی کریم ﷺ کا دیدار نہیں ہوا اس میں شک نہیں کہ یہ بہت بڑا عالم و فاضل تھا۔ اور اہل بیت کا مُحب بھی تھا۔ لیکن کچھ دنوں کے بعد اس پر حکومت کی حرص و ہوس کا بھوت سوار ہو گیا۔ اور یہ عبد اللہ بن زبیر رضی اللہ عنہ کا باغی بن گیا۔ اور چند دنوں کیلئے اس کو کوفہ میں تسلط و اقتدار بھی مل گیا اور اس نے حضرت امام حسین رضی اللہ عنہ کے قاتلوں سے خوب خوب بدلہ بھی لیا مگر پھر اس کے عقائد میں اس قدر خرابی پیدا ہو گئی کہ نبوت کا دعویٰ کرنے لگا اور کہنے لگا کہ مجھ پر وحی اترتی ہے یہاں تک کہ حضرت مصعب بن زبیر کے دور امارت میں یہ کوفہ کے اندر قتل کر دیا گیا۔

(حاشیہ ترمذی ج ۲ ص ۴۵)

حُجاج بن یوسف ثقفی، سلطنت بنو امیہ کا وہ ظالم و خوں خوار گورنر ہے جس نے بغیر جنگ کے جن لوگوں کو پکڑ پکڑ کر گرفتار کر کے قتل کیا ان کی تعداد ایک لاکھ بیس ہزار ہے ان

مقتولوں میں اکثر وہ لوگ ہیں جو اعلیٰ درجہ کے عابد و زاہد علماء اور صحابہ و تابعین تھے اور جنگوں میں جو لوگ اس کے حکم سے قتل کئے گئے ان کی تعداد تو شمار سے باہر ہے۔

(ترمذی ج ۲ ص ۴۵)

روایت ہے کہ حجاج بن یوسف کی موت کے بعد ایک آدمی نے اپنی بیوی سے یہ کہہ دیا۔ کہ ”اگر حجاج بن یوسف جہنمی نہ ہو تو تجھ طلاق“ اس کے بعد اُس آدمی نے اپنے زمانے کے علماء سے دریافت کیا کہ میری بیوی پر طلاق پڑی یا نہیں؟ تو علماء نے اس کا کوئی جواب نہیں دیا پھر اُس آدمی نے ایک اللہ کے ولی سے یہ مسئلہ پوچھا جو صاحبِ کشف و کرامت تھے تو انہوں نے فرمایا کہ تیری بیوی پر طلاق نہیں پڑی کیونکہ حجاج بن یوسف جہنمی ہے۔

(تقریر ترمذی ص ۵۱)

## تلواریں جہاد سے مُعطل

حدیث ۱۶

عَنْ أَبِي هُرَيْرَةَ مِنْ أَشْرَاطِ السَّاعَةِ سُوءُ الْجَوَارِ وَقَطِيعَةُ الْأَرْحَامِ  
وَأَنْ يُعْطَلَ السِّيفُ مِنَ الْجِهَادِ وَأَنْ تُخْتَلَّ الدُّنْيَا بِالدِّينِ۔

(حجۃ اللہ ج ۲ ص ۸۳۱ بحوالہ ابن مردویہ)

ترجمہ :- حضرت ابو ہریرہ رضی اللہ عنہ سے مروی ہے کہ قیامت کی علامتوں میں سے یہ ہیں ۱۔ پڑوسیوں کے ساتھ براسلوک ۲۔ رشتہ داریوں کو کاٹ دینا ۳۔ تلوار کا جہاد سے معطل ہو جانا ۴۔ دین کے ذریعہ دنیا کمانا۔

تبصرہ :- قیامت کی مذکورہ چاروں نشانیاں تمام دنیا میں علی الاعلان ظاہر ہو چکی ہیں کون نہیں جانتا کہ دنیا کا ہر پڑوسی اپنے پڑوسیوں کی بدسلوکیوں سے نالاں اور بیزار ہے اسی طرح ذرا اسی باتوں پر آج بھائی اپنی بہن سے یہ کہہ کر رشتہ کاٹ ڈالتا ہے کہ جا۔ آج سے تو میری

بہن نہیں اور میں تیرا بھائی نہیں۔ ہائے افسوس! اللہ تعالیٰ نے بہن بھائی کا رشتہ جوڑا تھا تاکہ ایک دوسرے سے محبت و الفت کا برتاؤ کر کے ایک دوسرے کا سہارا بنیں۔ مگر اللہ کے بندے اس قدر ترقی رشتہ کو کاٹ کر ایک دوسرے کے دشمن بنے ہوئے ہیں اسی طرح جہاد تمام دنیا میں بند ہو چکا ہے اور تلواریں جہاد سے معطل پڑی ہوئی ہیں خدا کی راہ میں نیاموں سے نکلنے کیلئے بے قراری کے ساتھ تڑپ رہی ہیں اسی طرح بد عمل علماء اور مصنوعی مشائخ دین کے نام پر جس طرح عوام کا استحصال کر رہے ہیں اور روپیہ کمانے کی مشین بنے ہوئے ہیں مجھے افسوس ہے کہ اس کی تصویر کشی کیلئے میرے پاس الفاظ نہیں ہیں۔ اگر طوفاں میں ہو کشتی تو ہو سکتی ہیں تدبیریں اگر کشتی میں طوفاں ہو تو کیا تدبیریں کام آئیں۔

## دجلہ کے پل پر جنگِ عظیم

حدیث ۱۷

عَنْ أَبِي بَكْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ يَنْزِلُ  
 أَنْاسٌ مِنْ أُمَّتِي بِغَائِطٍ يُسَمُّونَهُ الْبَصْرَةَ عِنْدَ نَهْرٍ يُقَالُ لَهُ دَجْلَةٌ  
 يُكُونُ عَلَيْهِ جَسْرٌ يَكْثُرُ أَهْلُهَا وَيَكُونُ مِنْ أَمْصَارِ الْمُسْلِمِينَ  
 وَإِذَا كَانَ فِي آخِرِ الدَّمَانِ جَاءَ بَنُوا قَنْطُورًا عَرَاضُ الْوُجُوهِ  
 صِغَارُ الْأَعْيُنِ حَتَّى يَنْزِلُوا عَلَى شَطِّ النَّهْرِ فَيَتَفَرَّقُ أَهْلُهَا ثَلَاثَ  
 فِرْقٍ فِرْقَةٌ يَأْخُذُونَ فِي أَذْنَابِ الْبَقَرِ وَالْبَرِيَّةِ وَاهْلَكُوا وَفِرْقَةٌ  
 يَأْخُذُونَ لِأَنْفُسِهِمْ وَاهْلَكُوا وَفِرْقَةٌ يَجْعَلُونَ ذَرَا رِيْهِمْ خَلْفَ  
 ظُهُورِهِمْ وَيُقَاتِلُونَهُمْ وَهُمْ الشَّهْدَاءُ (مشکوٰۃ ج ۲ ص ۶۸ باب الملاحم)

ترجمہ :- حضرت ابو بکرہ رضی اللہ تعالیٰ عنہ کا بیان ہے کہ رسول اللہ ﷺ نے فرمایا کہ میری اُمت کے کچھ لوگ ایک پست زمین میں اتر پڑیں گے جس کا نام بصرہ ہے اس نہر کے پاس

جس کو دجلہ کہا جاتا ہے اس نہر پر ایک پل ہو گا اور اس شہر کی آبادی بہت زیادہ ہو گی اور یہ مسلمانوں کے شہروں میں سے ایک شہر ہو گا جب آخری زمانہ آئے گا تو ”قنطورا“ کی اولاد (تاتاری قوم) چوڑے چوڑے چہروں والے، چھوٹی چھوٹی آنکھوں والے حملے کے لئے آکر اس نہر کے کنارے پر پڑاؤ کریں گے۔ اس وقت بصرہ والوں کے تین گروہ ہو جائیں گے ایک گروہ توہیلوں کی دم پکڑنے ہوئے۔ بیابانوں میں پناہ لے گا۔ اور یہ سب ہلاک ہو جائیں گے۔ اور ایک گروہ اپنی ذات کیلئے امان لے گا یہ سب بھی ہلاک ہو جائیں گے۔ اور ایک گروہ اپنے بال بچوں کو اپنی پیٹھ کے پیچھے کر کے ان لوگوں سے جنگ کرے گا اور یہ لوگ ”شہداء“ ہوں گے۔

تشریح :- اس حدیث کو ابو داؤد نے بھی نقل فرمایا ہے اس حدیث میں قنطورا کی اولاد سے مراد ترکی اور تاتاری قومیں ہیں قنطورا حضرت ابراہیم علیہ السلام کی باندی کا نام ہے حضرت ابراہیم علیہ السلام کے جوڑے کے قنطورا کے شکم سے پیدا ہوئے تھے ان کی اولاد میں ترکی اور تاتاری اقوام ہیں (مرقاہ ج ۵ ص ۱۵۶)

اس حدیث میں بصرہ سے مراد شہر بغداد ہے کیونکہ زمانہ رسالت میں بغداد شہر آباد نہیں ہوا تھا اور بصرہ بغداد کے قرب و جوار میں ہے اس لیے حضور ﷺ نے بصرہ کا نام لیا۔ اس جنگ کا مختصر تذکرہ یہ ہے کہ صفر ۶۵۶ھ میں جب چنگیز خان کا پوتا ہلا کو خان تاتاریوں کا ایک عظیم لشکر لے کر بغداد پر حملہ آور ہوا تو اس وقت بغداد کے مسلمانوں کی تین جماعتیں ہو گئیں۔ کچھ مسلمان تو اپنے اپنے مال و اسباب کو ہیلوں پر لاد کر اپنی جان بچانے کیلئے جنگوں اور بیابانوں میں پناہ لینے کے لئے نکل بھاگے مگر یہ لوگ بچ نہ سکے کیونکہ تاتاریوں کی خونخوار فوجوں نے ان سب کو چن چن کر قتل کر ڈالا۔ اور ان کے مال و اسباب کو لوٹ لیا اور کچھ مسلمان یعنی خود خلیفہ بغداد مستعصم باللہ اور اس کے ارکان سلطنت اور بغداد کے امراء

وشر فاو علماء نے تاتاریوں سے جان کی امان لے کر قلعہ کا پھانک کھول دیا اور باہر نکل آئے مگر قوم تاتار کے بد عہد کفار نے بد عہدی کی اور ان سب مسلمانوں کو قتل کر کے ٹکڑے ٹکڑے کر ڈالا اور خلیفہ بغداد کو بھی نہایت ہی بے رحمی اور بے دردی کے ساتھ طرح طرح کی ایزدے کر مار ڈالا۔

اور کچھ شیر دل اور جان باز مسلمان اس عظیم فتنہ کے سیلاب میں بھی ثابت قدم رہے نہ ان لوگوں نے فرار کیا اور نہ قوم کفار سے امان کے طلب گار ہوئے بلکہ ان کفار کے مقابلے میں تلوار لے کر ڈٹ گئے اور اپنے بال بچوں کو اپنے پیچھے کر کے ان کافروں سے جنگ کرنے لگے اور خدا کی راہ میں جہاد کرتے ہوئے سب کے سب شہادت کے شرف سے سرفراز ہو گئے اور شہر بغداد تباہ و برباد ہو گیا۔ (حجتہ اللہ علی العالمین ص ۸۲۰ وغیرہ)

تبصرہ :- حضور اقدس ﷺ نے سیکڑوں برس پہلے جو غیب کی خبر دی تھی وہ حرف بہ حرف صادق ہوئی اور قیامت کی یہ نشانی ظاہر ہو چکی۔ واللہ تعالیٰ اعلم۔

## حجاز کی آگ

حدیث ۱۸

عَنْ أَبِي بُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَقُومُ السَّاعَةُ حَتَّى تَخْرُجَ مِنْ أَرْضِ الْحِجَازِ نَارٌ تَضِيءُ أَعْنَاقِ الْأَبْلِ بِبُصْرَى

(مشکوٰۃ ج ۲ ص ۹۶)

ترجمہ :- حضرت ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا کہ قیامت قائم نہیں ہوگی۔ یہاں تک کہ حجاز کی زمین سے ایک آگ نکلے گی جو مقام بصریٰ میں اونٹوں کی گردنوں کو روشن کر دے گی۔

تشریح :- مکہ مکرمہ اور مدینہ منورہ کی زمینوں کو حجاز کہتے ہیں اور بصری ملک شام کا ایک شہر ہے جو دمشق سے چند منزل کی دوری پر ہے۔

تبصرہ :- اس آگ کا تذکرہ بخاری و مسلم کی حدیثوں میں بھی ہے قیامت کی یہ نشانی ظاہر ہو چکی ۶۵۴ھ میں یہ آگ قبیلہ قریظہ کے قریب سے ناگہاں خود بہ خود نمودار ہوئی۔ اور اس کی روشنی میں لوگوں نے رات کے وقت بصری میں اونٹوں کی گردنوں کو دیکھ لیا۔ پچاس دنوں تک یہ آگ روشن رہی پھر خود بخود بجھ گئی (تاریخ الخلفاء ص ۳۲۴ وغیرہ)

## ریگستانِ عرب میں باغ

حدیث ۱۹

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَقُومُ السَّاعَةُ حَتَّى يَكْثُرَ الْمَالُ وَيَفِيضَ حَتَّى يُخْرِجَ الرَّجُلُ زَكَاةَ مَالِهِ فَلَا يَجِدُ أَحَدًا يَقْبَلُ مِنْهُ وَحَتَّى تَعُودَ أَرْضُ الْعَرَبِ مُرُوجًا وَأَنْهَارًا وَفِي رِوَايَةٍ تَبْلُغُ الْمَسَاكِينَ إِهَابًا أَوْ يَهَابًا

(مشکوٰۃ ج ۲ ص ۳۹ باب اشراط الساعة)

ترجمہ :- حضرت ابو ہریرہ رضی اللہ عنہ ناقل ہیں کہ رسول اللہ ﷺ نے فرمایا کہ قیامت قائم نہیں ہوگی یہاں تک کہ مال کی کثرت ہو جائے گی اور اس حد تک دولت بھنے لگے گی کہ ایک آدمی اپنے مال کی زکوٰۃ نکالے گا تو کسی آدمی کو ایسا نہیں پائے گا جو اس کی زکوٰۃ قبول کرے۔ اور عرب کی (ریگستانی) زمین میں باغات اور نہریں ہو جائیں گی اور ایک روایت میں ہے۔ کہ (مدینہ) کی ”آبادی“ اہاب تک یا یہاب تک پہنچ جائے گی۔

تشریح :- یہ حدیث مسلم میں بھی ہے۔ اور اس حدیث میں اہاب اور یہاب، یہ دونوں

مدینہ طیبہ کے قُرب و جور میں دو گاؤں کے نام ہیں۔

اس حدیث کا حاصل یہ ہے کہ قُرب قیامت میں مال و دولت کی کثرت و فراوانی اس قدر بڑھ جائے گی۔ کہ ہر آدمی دولت مند ہو جائے گا اور کوئی زکوٰۃ لینے والا نہیں ملے گا اور عرب کی ریگستانی اور بخر زمین جو پانی کے قطرہ قطرہ کیلئے اور گھاس اور سبزہ کیلئے ترستی ہے اس زمین میں قسم قسم کے باغات اور ہری بھری چراگاہیں اور پانی کی نہریں جارہی ہو جائیں گی اور مدینہ طیبہ کی آبادی اس قدر بڑھ جائے گی کہ اس شہر کے مکانات اہاب یا بھاب گاؤں تک پہنچ جائیں گے۔

تبصرہ :- قیامت کی ان نشانیوں کا ظہور شروع ہو چکا ہے۔ کیونکہ عرب بلکہ ساری دنیا میں دولت کی کثرت و فراوانی ہوتی جا رہی ہے اور عرب کی بخر زمینوں میں باغ لگائے جا رہے ہیں اور نہروں کے پلان بنائے جا رہے ہیں اور مدینہ طیبہ کی آبادی روز بروز ہتھی چلی جا رہی ہے۔

## مدینہ کی ویرانی

حدیث ۲۰

عَنْ مَعَاذِ بْنِ جَبَلٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ  
عُمْرَانُ بَيْتِ الْمُقَدَّسِ خَرَابٌ يَثْبُ وَخَرَابٌ يَثْرِبُ خُرُوجِ  
الْمَلْحَمَةِ وَخُرُوجِ الْمَلْحَمَةِ الْقُسْطَنْطِينِيَّةِ وَفَتْحِ الْقُسْطَنْطِينِيَّةِ  
خُرُوجِ الدَّجَالِ (ابوداؤد ج ۲ ص ۲۴۲ مطبع مجتہبائی)

ترجمہ :- حضرت معاذ بن جبل رضی اللہ عنہ راوی ہیں کہ رسول اللہ ﷺ نے فرمایا کہ  
بیت المقدس کا (بربادی کے بعد) آباد ہونا مدینہ کی ویرانی ہے اور مدینہ کی ویرانی جنگِ عظیم  
کا نکلنا ہے اور جنگِ عظیم کا نکلنا قسطنطنیہ کا فتح ہونا ہے اور فتحِ قسطنطنیہ دجال کا نکلنا ہے

تشریح :- حدیث کا خلاصہ مطلب یہ ہے کہ ان تمام واقعات کا ظہور یکے بعد دیگرے آگے پیچھے ہوگا اور قیامت سے پہلے ایک مرتبہ مدینہ منورہ کی آبادی ویران ہو جائے گی۔ چنانچہ اس بارے میں طبرانی کی ایک حدیث ہے کہ مدینہ کی آبادی بڑھ کر سلع پہاڑ تک پہنچ جائے گی۔ پھر مدینہ منورہ میں ایسا وقت بھی آئے گا۔ کہ مسافروں کی جماعت اس شہر کے اطراف سے گزرے گی تو یہ کہے گی کہ کبھی اس جگہ کوئی آبادی تھی کیونکہ عرصہ داریز تک ویران ہوتے ہوتے اس کے نشانات و آثار مٹ چکے ہوں گے۔ (حجۃ اللہ ج ۲ ص ۸۴۳)

تبصرہ :- ابھی تک یہ نشانی عالم وجود میں نہیں آئی۔

### سونے کا پہاڑ

حدیث ۲۱

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَقُودُ السَّاعَةَ حَتَّى يَحْسُرَ الْفُرَاتُ عَنْ جَبَلٍ مِّنْ ذَهَبٍ يَقْتُلُ النَّاسَ عَلَيْهِ فَيُقْتَلُ مِنْ كُلِّ مِائَةٍ تِسْعَةٌ وَتِسْعُونَ وَيَقُولُ كُلُّ رَجُلٍ لَعَلِّي أَكُونُ أَنَا الَّذِي يُنْجَرُ (مشکوٰۃ ج ۲ ص ۶۹۹ اثر اطال الساعۃ)

ترجمہ :- حضرت ابو ہریرہ رضی اللہ تعالیٰ عنہ سے منقول ہے انہوں نے کہا رسول اللہ ﷺ نے فرمایا ہے کہ قیامت نہیں قائم ہوگی یہاں تک کہ نہر فرات سونے کا پہاڑ ظاہر دے گی اور لوگ اس کو لینے کے لیے ایک دوسرے سے یہاں تک جنگ کریں گے کہ ہر شخص میں سے ننانوے قتل ہو جائیں گے اور وہاں ہر شخص یہ کہتا ہوگا کہ شاید میں قتل ہونے سے بچ جاؤں گا!

تشریح :- یہ حدیث مسلم شریف میں ہے اور ایک دوسری حدیث میں یہ بھی آیا ہے



عنقریب نہرِ فرات سونے کے خزانوں کو ظاہر کر دے گی، اور جو لوگ اُس وقت وہاں موجود ہوں گے وہ اُس کونہ لے سکیں گے۔ اسی طرح ایک حدیث میں یہ بھی وارد ہوا ہے کہ قریب قیامت میں زمین اپنے جگر کے ٹکڑوں کو جدا کر دے گی جو سونے چاندی کے ستونوں کی شکل میں پڑے ہوں گے ایک قاتل جب انھیں دیکھے گا تو کہے گا! ہائے افسوس اسی کے لیے میں نے لوگوں کا خون بہایا تھا اور جب رشتہ داری کاٹنے والا اس کے بعد آئے گا تو کہے گا کہ افسوس اسی کے لیے میں نے اپنے رشتہ داروں سے قطع تعلق کر لیا تھا اور چور جب وہاں سے گزرے گا تو افسوس کرتا ہوا کہے گا اسی کے بارے میں میرا ہاتھ کاٹا گیا تھا پھر یہ سب ان خزانوں کو چھوڑ کر وہاں سے چل دیں گے اور کوئی بھی اس میں سے کچھ نہیں لے گا نہرِ فرات سے سونے کا پہاڑ اس طرح نمودار ہو گا کہ اس نہر کا پانی خود بخود خشک ہو جائے گا اور زمین پھٹ جائے گی اور چاندی وغیرہ کی کانیں نظر آنے لگیں اسی طرح جا بجا زمین میں بڑے بڑے شگاف ہو جائیں گے اور زمین میں گڑے ہوئے دینے اور خزانے زمین کے اوپر آجائیں گے۔

تبصرہ :- جہاں تک میری معلومات کا تعلق ہے ابھی تک اس نشانی کا ظہور نہیں ہوا۔  
- (واللہ تعالیٰ اعلم)

## قیصر و کسریٰ کے خزانے

### حدیث ۲۲

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ  
أَذَا هَلَكَ كِسْرَى فَلَا كِسْرَى بَعْدَهُ وَإِذَا هَلَكَ قَيْصَرٌ فَلَا قَيْصَرَ  
بَعْدَهُ وَالَّذِي نَفْسِي بِيَدِهِ لَتُنْفَقَنَّ كُنُوزُهُمَا فِي سَبِيلِ اللَّهِ

(ترمذی ج ۲ ص ۴۴)

ترجمہ :- حضرت ابو ہریرہ رضی اللہ عنہ نے کہا کہ رَسُولُ اللہ ﷺ نے فرمایا کہ جب کسری ہلاک ہو جائے گا تو اس کے بعد کوئی کسری نہیں ہوگا، اور جب قیصر ہلاک ہو جائے گا۔ تو اس کے بعد کوئی قیصر نہیں ہوگا اور مجھے اُس ذات کی قسم جس کے دستِ قدرت میں میری جان ہے کہ یقیناً ان دونوں کے خزانے اللہ کی راہ میں خرچ کئے جائیں گے۔

تبصرہ :- قیامت کی یہ نشانیاں ظاہر ہو چکیں۔ کیوں کہ امیر المومنین حضرت عمر رضی اللہ عنہ کے دورِ خلافت میں ایران کا بادشاہ کسری اور روم کا بادشاہ قیصر دونوں ہلاک ہو گئے اور ان دونوں کی سلطنتیں ختم ہو گئیں اور ان دونوں کے خزانے اونٹوں پر لاد کر مدینہ منورہ لائے گئے اور امیر المومنین نے ان خزانوں کو اللہ کی راہ میں خرچ کر دیا اور پھر ان دونوں کے بعد نہ کوئی کسری ہو نہ قیصر۔  
(واللہ تعالیٰ اعلم)

## ٹڈیوں کی ہلاکت

حدیث ۲۳

حضرت جابر بن عبد اللہ رضی اللہ عنہما سے روایت ہے انھوں نے کہا کہ حضرت عمر رضی اللہ عنہ کی خلافت کے برسوں میں جس سال ان کی وفات ہوئی ٹڈیاں ناپید ہو گئیں تو حضرت عمر رضی اللہ عنہ اس کی وجہ سے غمگین ہو گئے اور انھوں نے ایک سوار یمن کی طرف ایک سوار عراق کی جانب اور ایک سوار شام کی طرف بھیجا۔ اور ٹڈیوں کے بارے میں لوگوں سے پوچھ گچھ کرنے لگے پھر یمن کی طرف جانے والا ایک سوار ایک مٹھی ٹڈیاں لے کر آیا اور ان کو آپ کے سامنے بھیر دیا۔ جب آپ نے ان ٹڈیوں کو دیکھا تو نعرہ تکبیر بلند کیا اور فرمایا کہ میں نے رسول اللہ ﷺ کو یہ فرماتے ہوئے سنا ہے۔ کہ اللہ تعالیٰ نے ایک ہزار جاندار مخلوق کو پیدا فرمایا ہے۔ جن میں سے چھ ہزار سمندر میں اور چار ہزار خشکی میں ہیں اور سب سے

پہلے ان جاندار مخلوقات میں سے ٹڈیاں ہلاک ہوں گی پھر ان کے بعد دوسری جاندار مخلوقات کی ہلاکت لگاتار اس طرح ہونے لگے گی جس طرح موتیوں کی لڑی کا دھاگہ کٹ جائے تو موتی لگاتار گرنے لگتے ہیں۔ (مشکوٰۃ ج ۲ ص ۷۲ ۷۳ اشراط الساعۃ)

تبصرہ :- ابھی تک ٹڈیوں کا وجود دنیا سے ختم نہیں ہوا ہے اس لئے ظاہر ہے کہ ابھی تک قیامت کی اس نشانی کا وجود نہیں ہوا ہے ہاں اتنی بات ضرور ہو گئی ہے کہ اب ٹڈیوں کی تعداد بہت کم ہو گئی ہے۔ حکومتیں ان کے انڈوں اور بچوں کے ہلاک کرنے میں بڑی جدوجہد کر رہی ہے جس کا انجام اس کے سوا اور کیا ہو گا کہ ایک نہ ایک دن ٹڈیوں کی نسل فنا ہو جائے گی اور قیامت کی ایک نشانی معرض وجود میں آجائے گی (واللہ تعالیٰ اعلم)

## حُرُوفِ قُرْآنِ کَاطِنَا

حدیث ۲۴

عَنْ حُذَيْفَةَ قَالَ قَالَ رَسُولُ اللَّهِ صَلَّى عَلَيْهِ وَسَلَّمَ يَسْرِي عَلَيَّ كِتَابِ اللَّهِ لَيْلٌ فَيُصْبِحُ النَّاسُ وَلَيْسَ مِنْهُ آيَةٌ وَلَا حَرْفٌ فِي جَوْفِ الْأُنْسِخَتِ (حجۃ اللہ ج ۲ ص ۷۸۴ بحوالہ ابن ماجہ ص ۳۰۳)

ترجمہ :- حضرت حذیفہ رضی اللہ عنہ نے کہا کہ رسول اللہ ﷺ نے فرمایا کہ قرآن پر ایک ایسی رات گزرے گی کہ لوگ صبح کریں گے تو ہر جگہ سے قرآن کی آیت اور حروف مٹا دیئے گئے ہوں گے!

تشریح :- اس حدیث کا مطلب یہ ہے کہ قیامت سے پہلے ایک ایسی رات آئے گی۔ کہ اچانک قرآن پاک کی آیتیں اور حروف قرآن مجید کی جلدوں سے بھی اور حافظوں کے سینے سے بھی مٹ جائیں گے۔ چنانچہ ایک حدیث میں یہ بھی آیا ہے۔ کہ قیامت نہیں آئے گی

یہاں تک کہ قرآن مجید جہاں سے آیا ہے وہیں لوٹ کر چلا جائے گا اور عرش کے گرد شہد کی مکھی کی طرح آواز کرے گا تو اللہ تعالیٰ فرمائے گا تجھے کیا ہو گیا ہے؟ تو قرآن کہے گا کہ میں تیرے پاس سے نکلا تھا اور اب تیرے پاس لوٹ کر چلا آیا ہوں کیونکہ لوگ میری تلاوت تو کرتے ہیں مگر میرے احکام پر عمل نہیں کرتے۔ (حجۃ اللہ ج ۲ ص ۷۷۷-۸۲۷)

تبصرہ :- ابھی تک قیامت کی اس نشانی کا ظہور نہیں ہوا ہے۔ یہ بالکل ہی قُربِ قیامت میں ہوگا۔

## خونریزی کی کثرت

حدیث ۲۵

عَنْ أَبِي بُرَيْرَةَ قَالَ قَالَ رَسُولُ اللَّهِ صَلَّى عَلَيْهِ وَسَلَّمَ لَا تَقُومُ السَّاعَةُ حَتَّى يَكْثُرَ الْهَرْجُ قَالُوا أَوْ مَا الْهَرْجُ يَا رَسُولَ اللَّهِ قَالَ الْقَتْلُ الْقَتْلُ (مسلم ج ۲ ص ۳۹۰ کتاب القن)

ترجمہ :- حضرت ابو ہریرہ رضی اللہ عنہ سے روایت ہے کہ انھوں نے کہا کہ رسول اللہ ﷺ نے فرمایا کہ قیامت نہیں قائم ہوگی یہاں تک کہ ہرج بہت زیادہ بڑھ جائے گا تو لوگوں نے کہا کہ ہرج کیا چیز ہے؟ یا رسول اللہ ﷺ تو آپ نے فرمایا قتل قتل۔

تبصرہ :- قتل اور خونریزی کی کثرت تمام دنیا میں بہت زیادہ بڑھ گئی ہے اور روزانہ اس کی تعداد میں اضافہ ہی ہوتا جاتا ہے لہذا قیامت کی یہ نشانی ظہور پذیر ہو چکی ہے (واللہ تعالیٰ اعلم)

مسجدوں میں دنیا کی باتیں

## حدیث ۲۶

عَنْ الْحَسَنِ يَأْتِي عَلَى النَّاسِ زَمَانٌ يَكُونُ حَدِيثُهُمْ فِي مَسَاجِدِهِمْ فِي أَمْرٍ دُنْيَا هُمْ فَلَا تُجَابِلُ سُوهُهُمْ فَلَيْسَ لِلَّهِ فِيهِمْ حَاجَةٌ

(حجۃ اللہ ج ۲ ص ۸۳۲ حوالہ بہیقی)

ترجمہ :- حضرت حسن رضی اللہ عنہ سے مروی ہے کہ لوگوں پر ایسا زمانہ آئے گا۔ کہ ان کی مسجدوں میں ان کی دنیوی باتیں ہوں گی لہذا تم لوگ ایسے لوگوں کی صحبت میں نہ بیٹھو کیونکہ اللہ تعالیٰ کو ایسے لوگوں کی کوئی پرواہ نہیں ہے۔

تبصرہ :- قیامت کی یہ نشانی پوری ہو چکی ہے کیونکہ تمام دنیا کے مسلمان اس بلا میں گرفتار ہیں کہ چند منٹوں کیلئے لوگ مسجدوں میں نماز کیلئے آتے ہیں تو خواہ مخواہ دنیا کی باتیں اور دھندے روزگار کی باتوں کا تذکرہ کرنے لگتے ہیں حضور اکرم ﷺ نے اپنی امت کو یہ حکم فرمایا ہے کہ ایسے لوگوں کے پاس نہ بیٹھیں بلکہ ان لوگوں سے دور رہیں۔

## تمیں مدعیان نبوت

## حدیث ۲۷

حضرت ثوبان رضی اللہ عنہ سے مروی ہے انہوں نے کہا کہ رَوَّلُ اللہ ﷺ نے فرمایا کہ قیامت قائم نہیں ہوگی یہاں تک کہ عنقریب میری امت میں تمیں جھوٹے ہوں گے۔ جن میں ہر ایک یہ گمان کرے گا کہ وہ اللہ کا نبی ہے حالانکہ میں خاتم النبیین ہوں میرے بعد کوئی نبی نہیں ہے اور ہمیشہ میری امت میں سے ایک جماعت حق پر رہے گی جو غالب رہے گی ان کے مخالفین ان کو کوئی نقصان نہیں پہنچا سکیں گے یہاں تک کہ اللہ تعالیٰ کا حکم (قیامت) آجائے گا (اس حدیث کو ابوداؤد اور ترمذی نے روایت کیا ہے)

(مشکوٰۃ ج ۲ ص ۴۶۵)

تبصرہ :- اس روایت سے یہ معلوم ہوتا ہے کہ قیامت سے پہلے تمیں آدمی نبوت کا دعویٰ کریں گے لیکن امام احمد کی ایک روایت میں ہے کہ ستائیس آدمی نبوت کا دعویٰ کریں گے اور طبرانی کی روایت میں یہ ہے کہ ستر کذاب ہوں گے۔ (حجتہ اللہ علی العالمین ص ۸۲۴) ان روایتوں میں تطبیق کی ایک صورت تو یہ ہے کہ ستر کی تعداد میں ستائیس اور تمیں دونوں داخل ہیں اس لئے کسی میں ستائیس کا ذکر آیا ہے اور کسی میں تمیں کا اور کسی روایت میں پورے ستر کی تعداد مذکور ہو گئی۔

دوسری صورت تطبیق کی یہ بھی ہو سکتی ہے کہ کل کذابوں کی تعداد تو ستر ہوگی جن میں سے ستائیس یا تمیں تو نبوت کا دعویٰ کریں گے۔ باقی امام یا مہدی ہونے کا دعویٰ کریں گے۔ اور تطبیق کی ایک تیسری صورت یہ بھی ہے کہ ان گنتیوں کو تعداد و تحدید کیلئے نہ مانا جائے بلکہ ان گنتیوں کو تکثیر اور بیان کثرت کیلئے مانا جائے یعنی حضور ﷺ کی ان گنتیوں سے یہ مراد ہے کہ بہت سے لوگ نبوت کا دعویٰ کریں گے۔

جیسے اردو کے محاورے میں بولا جاتا ہے کہ ”میں نے پچاس مرتبہ تم کو سمجھایا“ تو اس کا مطلب یہ نہیں ہوتا کہ میں نے گن کر پورے پچاس مرتبہ سمجھایا بلکہ اس کا مطلب یہ ہوتا ہے کہ میں نے بہت زیادہ مرتبہ تم کو سمجھایا تو اسی طرح حضور ﷺ نے فرمایا کہ ستائیس آدمی یا تمیں آدمی یا ستر آدمی نبوت کا دعویٰ کریں گے اس کا مطلب یہ ہوا کہ نبوت کا دعویٰ کرنے والے کذاب بہت زیادہ ہوں گے چنانچہ زمانہ اقدس کے وقت سے آج تک نبوت کا دعویٰ کرنے والے کذابوں کا شمار کیا جائے۔ تو ان بد نصیبوں اور بیدنیوں کی تعداد تمیں سے کہیں زیادہ ہو چکی ہے بہر حال قیامت کی اس نشانی کا ظہور ہو چکا ہے۔

(واللہ تعالیٰ اعلم)

## کعبہ کو ڈھانے والا

حدیث ۲۸

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُخْرَبُ  
الْكَعْبَةَ ذُو السَّوِيقَتَيْنِ مِنَ الْحَبَشَةِ

(مسلم ج ۲ ص ۳۹۴ کتاب الفتن)

حضرت ابو ہریرہ رضی اللہ عنہ نے کہا کہ رَسُولُ اللہ ﷺ نے فرمایا کہ دو پتلی پتلی پنڈلیوں والا حبشہ کا ایک آدمی کعبہ کو برباد کرے گا۔

تبصرہ :- علامتِ قیامت کی اس پیش گوئی کا مصداق اب تک ظہور میں نہیں آیا ہے اور اس بارے میں اختلاف ہے کہ یہ انتہائی ہولناک واقعہ کب اور کس زمانے میں وقوع پذیر ہوگا حضرت کعب احبار رضی اللہ عنہ کا قول ہے کہ حضرت عیسیٰ علیہ السلام کے پاس لوگ فریاد لے کر آئیں گے تو آپ آٹھ نو آدمیوں کی ایک جماعت کو تفتیش کیلئے مکہ شریف روانہ فرمائیں گے اور کعبہ کے برباد ہونے سے پہلے یا جوج و ماجوج کی ہلاکت کے بعد حضرت عیسیٰ علیہ السلام اور دوسرے لوگ حج اور عمرہ ادا کر چکے ہوں گے (واللہ تعالیٰ اعلم)

(حجۃ اللہ علی العالمین ج ۲ ص ۸۴۳)

## 29 آدمی قبر کے اوپر لوٹے گا

حدیث ۲۹

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَالَّذِي  
نَفْسِي بِيَدِهِ لَا تَذْهَبُ الدُّنْيَا حَتَّى يَمُرَّ الرَّجُلُ عَلَى الْقَبْرِ فَيَتَمَرَّغُ  
عَلَيْهِ وَيَقُولُ يَا لَيْتَنِي كُنْتُ مَكَانَ صَاحِبِ هَذَا الْقَبْرِ وَلَيْسَ بِهِ

(مشکوٰۃ ج ۲ ص ۶۹۱ شرط الساعۃ)

ترجمہ :- حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا کہ قسم ہے اس ذات کی جس کے دستِ قدرت میں میری جان ہے کہ یہ دنیا ختم نہیں ہوگی یہاں تک کہ آدمی قبر پر یہ کہتے ہوئے لوٹتا ہو گا کہ کاش میں اس قبر والے کی جگہ ہوتا اور اس کے پاس مصیبت کے سوا دین نہیں ہوگا۔

تشریح :- یہ حدیث مسلم میں بھی ہے اور اس حدیث کا مطلب یہ ہے کہ جب قیامت قریب ہو جائے گی تو قسم قسم کے فتنوں کی وجہ سے ایسے ایسے مصائب اور تکالیف کے طوفان مومن پر آئیں گے کہ دین قائم رہنا اتنا ہی مشکل ہو جائے گا جتنا کہ آگ کا انگارہ ہاتھ میں اٹھائے رہنا اس قسم کی بلاؤں میں بہت مومنین کا دین برباد ہو جائے گا۔ اور آدمی زنج و غم و قلق سے بلبلا کر قبرستان جائے گا اور کسی قبر پر سر ٹپک ٹپک کر لوٹے گا اور یہ کہے گا کاش میں اس بُرے وقت سے پہلے ہی مر گیا ہوتا اور اس قبر والے کی بجائے میں اس قبر میں دفن ہو گیا ہوتا تو میں ان مصیبتوں اور بلاؤں سے بچ گیا ہوتا اور میرا دین و ایمان بھی سلامت رہ گیا ہوتا تبصرہ :- ابھی یہ وقت تو نہیں آیا ہے کہ آدمی موت کو اپنی زندگی پر ترجیح دے کر قبروں پر لوٹتا پھرے۔ مگر یہ منزل تو آگئی ہے کہ دیندار مسلمان زمانہ حال کے الحاد سے بے دینی، اور دین و مذہب کی تحقیر و تذلیل اور عوام کے اسلام دشمن معاشرہ سے بیزار ہو کر قبر والوں پر رشک کرنے لگا ہے اور بعض دیندار مسلمانوں کو یہ کہتے سنا گیا ہے کہ جو لوگ ایمان کے ساتھ اس دنیا سے چلے گئے تو وہ ہم سے اچھے رہے۔ کیونکہ وہ لوگ اس دور کی ملحدانہ روش، اور دین و مذہب کی توہین و تذلیل کے جان سوز مناظر دیکھنے سے بچ گئے گویا یہ کہا جاسکتا ہے کہ قیامت کی اس نشانی کے ظہور کا وقت قریب آن پہنچا ہے اور اس کے آثار نظر آنے لگے اور اگر دین و مذہب سے عام بیزاری مسلم معاشرہ کی ایمان سوز خرابیوں کا یہی حال



رہا تو رفتہ رفتہ چند برسوں میں قیامت کی یہ نشانی بھی اس طرح نظر آنے لگی جس طرح کھلے آسمان میں رات کے وقت چاند تارے نظر آیا کرتے ہیں۔ (واللہ تعالیٰ اعلم)

## لٹھ باز بادشاہ

### حدیث : 30

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَقُومُ السَّاعَةُ حَتَّى يَخْرُجَ رَجُلٌ مِنْ قَحْطَابٍ يَسُوقُ النَّاسَ بَعْصَاهُ (مشکوٰۃ ج ۲ ص ۶۶ باب الملام)

ترجمہ :- حضرت ابو ہریرہ رضی اللہ عنہ سے مروی ہے انھوں نے کہا کہ رسول اللہ ﷺ نے فرمایا کہ قیامت نہیں قائم ہوگی یہاں تک کہ قحطان سے ایک آدمی ایسا نکلے گا جو تمام انسانوں کو اپنی لاشھی سے ہانکے گا۔

تشریح :- ”قحطان یا تو یمنی اقوام کے مورث اعلیٰ کا نام ہے یا یمنی قبائل میں سے ایک قبیلہ کا نام ہے بہر حال اس حدیث کا یہ مطلب ہے کہ خاندان قحطان کا ایک بادشاہ ہو گا جو اپنی لاشھی کے زور سے لوگوں پر اس طرح حکومت کرے گا۔ جس طرح کوئی آدمی اپنی لاشھی سے جانوروں کو جہاں اور جدھر چاہتا ہے ہانک کر لے جایا کرتا ہے اور کوئی جانور سرتالی نہیں کر سکتا اسی طرح یہ ظالم بادشاہ امیر و غریب اور شریف و ذلیل سب کو اپنی ایک ہی لاشھی سے ہانکے گا۔ اس کی لاشھی کے ڈر سے کوئی شخص چوں و چرا کرنے کی مجال نہ رکھے گا۔ جب تک یہ بادشاہ نہ ہو گا قیامت نہیں آئے گی۔

بعض محدثین نے فرمایا کہ بادشاہ کسی عرب کا آزاد کردہ غلام ہو گا اور اس کا نام جہجاہ ہو گا (مرقاۃ ج ۵ ص ۱۵۷)

تبصرہ :- تاریخ کے مطالعہ سے پتہ چلتا ہے کہ بہت سے اس قسم کے ظالم بادشاہ عرب میں

پیدا ہو چکے۔ لیکن جہجاہ نام والا جہاں تک مجھ کم علم کی معلومات ہے۔ عرب میں اب تک کوئی بادشاہ نہیں ہوا ہے اس لیے میرے علم میں قیامت کی یہ نشانی ابھی عالم وجود میں نہیں آئی ہے (واللہ تعالیٰ اعلم)

## فتح بیت المقدس

حدیث ۳۱

حضرت عوف بن مالک کہتے ہیں کہ میں نبی کریم ﷺ کے پاس جنگِ تبوک میں آیا اس وقت آپ چمڑے کے خیمہ میں تھے۔ تو آپ نے فرمایا کہ قیامت سے پہلے تم چھ (نشانیوں) کو گن لو (۱)۔ میری وفات (۲)۔ پھر بیت المقدس کی فتح (۳)۔ پھر ایک وبا (طاعون) تم کو پکڑے گی جو بحر یوں کی گلٹی کی بیماری کی طرح ہوگی (۴)۔ پھر مال کی اس قدر زیادتی ہوگی کہ کسی آدمی کو ایک سو دینار دیئے جائیں گے پھر بھی وہ (اس کو کم سمجھ کر) ناراض ہی رہے گا (۵)۔ پھر ایک ایسا فتنہ ہوگا جو عرب کے ہر گھر میں داخل ہو جائے گا (۶)۔ پھر تمہارے اور رومیوں کے درمیان ایک صلح ہوگی مگر رومی کفار بد عہدی کریں گے اور اتنا بڑا لشکر لے کر تم پر حملہ آور ہوں گے کہ اس لشکر میں ۸۰ جھنڈے ہوں گے اور ہر جھنڈے کے نیچے بارہ بارہ ہزار فوجیں ہوں گی (مشکوٰۃ ج ۲ ص ۶۶ باب الملاحم)

تبصرہ :- قیامت کی یہ نشانیاں تقریباً سبھی ظاہر ہو چکی ہیں۔

پہلی نشانی :- یعنی حضور ﷺ کا اس عالم دنیا سے عالم آخرت کا سفر فرمانا یہ اللہ میں ہو چکا۔

دوسری نشانی :- بیت المقدس کا فتح ہونا یہ امیر المؤمنین حضرت عمر فاروق اعظم رضی اللہ عنہ کے دورِ خلافت میں واقع ہوا۔

تیسری نشانی :- طاعون کی وبا یہ علامت بھی حضرت امیر المؤمنین فاروق اعظم رضی اللہ

عنہ کی خلافت کے ایام میں ظہور پذیر ہوئی زمانہ اسلام میں یہ سب سے پہلا طاعون ہے اس وبا میں تین دن کے اندر اندر ستر ہزار آدمی مر گئے چونکہ اس وقت اسلامی لشکروں کا پڑاؤ بیت المقدس کے قریب ایک گاؤں عمواس میں تھا۔ اس لئے تاریخوں میں اس وبا کا نام طاعون عمواس پڑ گیا۔

طاعون :- ایک وبائی بیماری ہے جس کو انگریزی میں ”پلیگ“ کہتے ہیں اس بیماری میں شدید بخار آتا ہے اور گردن یا بغلوں یا رانوں کی جڑوں میں کبوتر کے انڈے کے برابر گلٹیاں نکلتی ہیں۔ جس میں ناقابل برداشت درد کے ساتھ سخت جلن ہوتی ہے اس مرض میں بہت جلد آدمی مر جاتا ہے اور بہت کم لوگ اس بیماری سے شفا یاب ہوتے ہیں پہلے ہندوستان میں تقریباً ہر سال یہ وبا آتی تھی مگر چالیس برس سے یہ وباء نہیں آئی ہے۔

چوتھی نشانی :- یعنی مال و دولت کی کثرت و فراوانی۔ اس نشانی کا ظہور تاریخ اسلام میں سب سے پہلے حضرت امیر المومنین عثمان غنی رضی اللہ عنہ کی خلافت میں ہوا اور اس کے بعد برابر ہی مال داری کی کثرت میں زیادتی ہی ہوتی گئی۔ اور ہوتی جا رہی ہے یہاں تک علامہ ملا علی قاری رحمۃ اللہ علیہ کا بیان ہے کہ ہمارے زمانے میں تو اس قدر مال و دولت کی کثرت ہو گئی ہے کہ ایک ہزار دینار کو بھی لوگ قلیل و حقیر ہی رقم شمار کرتے ہیں اور اس کی کوئی قدر نہیں کرتے (مرقاۃ ج ۱ ص ۱۵۸)

پانچویں نشانی :- عرب کا فتنہ اس سے مراد امیر المومنین حضرت عثمان غنی رضی اللہ عنہ کی شہادت اور اس کے بعد کی لڑائیاں ہیں جن کے اثرات سے عرب کا ہر گھر متاثر ہوا اور اس خانہ جنگی میں مسلمانوں کو بے شمار جانی و مالی نقصان ہوا، اور چند دنوں کیلئے اسلامی فتوحات کا دروازہ بند ہو گیا۔ (مرقاۃ ج ۵ ص ۱۵۸)

چھٹی نشانی :- رومیوں سے صلح اور پھر ان لوگوں کی بد عہدی اس نشانی کا ظہور خلافت

راشدہ کے بعد خصوصاً خلافتِ عباسیہ کے دور میں بار بار ہو اور بار بار رومیوں نے بڑے بڑے عظیم لشکروں کے ساتھ مُسلم حکومتوں پر یلغار کی اور آئندہ بھی اس قسم کے حملے مسلمانوں پر ہوتے ہی رہیں گے یہاں تک کہ حضرت عیسیٰ علیہ السلام کا نزول اور حضرت امام مہدی کے ظہور کے بعد کفار ہمیشہ کیلئے مغلوب ہو جائیں گے اور ہر طرف اسلام کا بول بالا رہے گا۔ ان شاء اللہ (واللہ تعالیٰ اعلم)

## عرب میں دوبارہ بُت پرستی

حدیث ۳۲

عَنْ أَبِي بُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَقُومُ السَّاعَةُ حَتَّى تَضْطَرِبَ أَلْيَاتُ نِسَاءِ دَوْسٍ عَلَى ذِي الْخَلْصَةِ وَذُو الْخَلْصَةِ طَاغِيَةٌ دَوْسٍ كَانُوا يَعْبُدُونَ فِي الْجَاهِلِيَّةِ  
(بخاری ج ۲ ص ۵۴۰ باب تغیر الزمان)

ترجمہ :- حضرت ابو ہریرہ رضی اللہ عنہ نے کہا کہ رسول اللہ ﷺ نے فرمایا کہ قیامت قائم نہیں ہوگی۔ یہاں تک کہ قبیلہ دؤس کی عورتوں کے سُرین (طواف کرتے ہوئے ذوالخَلْصَةِ قبیلہ پر ہلین گے اور ذوالخَلْصَةِ دؤس کا ایک بت تھا۔ جس کو وہ لوگ زمانہ جاہلیت میں پوجتے تھے۔

تبصرہ :- اس حدیث کا حاصل یہ ہے کہ قُرپ قیامت میں عرب کے ایک قبیلہ دؤس کے لوگ بتوں کا طواف اور ان کی پرستش کرنے لگیں گے۔ ابھی تک یہ نشانی ظاہر نہیں ہوئی ہے اور عرب میں کہیں بھی اب تک بت پرستی نہیں ہو رہی ہے۔

## چار فتوحات

## حدیث ۳۳

حضرت نافع بن عتبہ رضی اللہ عنہ نے کہا کہ رسول اللہ ﷺ نے فرمایا کہ تم مسلمان جزیرہ العرب سے جنگ کرو گے تو اللہ تعالیٰ تم کو فتح عطا فرمائے گا۔ پھر تم لوگ فارس سے جنگ کرو گے تو اللہ تعالیٰ تم کو مفتوح بنا دے گا۔ پھر دجال سے تم لوگوں کی جنگ ہوگی تو اللہ تعالیٰ اس کے مقابلہ میں بھی تم کو فتح دے گا (مشکوٰۃ ج ۲ ص ۶۶ باب الملاحم)

تبصرہ :- قیامت سے پہلے ہونے والی مذکورہ بالا چاروں لڑائیوں میں سے صرف آخری جنگ ابھی نہیں ہوئی باقی تینوں لڑائیاں امیر المؤمنین حضرت عمر رضی اللہ عنہ کے دورِ خلافت میں ہو چکیں اور رسول اللہ ﷺ کا فرمانِ بشارت ظاہر ہو چکا کہ ان لڑائیوں میں مسلمانوں کو فتحِ مُبین حاصل ہوئی۔

## جوتے کافیتہ بولے گا

## حدیث ۳۴

حضرت ابو سعید خدری رضی اللہ عنہ کہتے ہیں رسول اللہ ﷺ نے فرمایا کہ مجھے اُس ذات کی قسم جس کے قبضہ و قدرت میں میری جان ہے کہ قیامت قائم نہیں ہوگی یہاں تک کہ درندے، جانور انسانوں سے گفتگو کریں گے۔ اور آدمی سے اُس کا کوڑا باتیں کرے گا اور اس کے جوتے کا تسمہ کلام کرے گا۔ اور آدمی کو اس کی رائے ان معاملات کی خبر دے گی جن کو اس کی بیوی نے اس کے پیچھے کیا ہوگا۔ (مشکوٰۃ ج ۲ ص ۷۱ ۷۲ اشراط الساعۃ)

تبصرہ :- قُربِ قیامت کی یہ ہولناک نشانیاں ابھی تک ظاہر نہیں ہوئی ہیں لیکن ہر مومن کو اس پر ایمان اور یقین رکھنا ضروری ہے کہ فرمانِ رسالت کے بموجب یہ نشانیاں عنقریب ظاہر ہو کر رہیں گی جیسا کہ دوسری نشانیاں جن کو پہلے سوچ بھی نہیں سکتے تھے وہ علی

الاعلان کچھ ظہور میں آچکیں کچھ ظاہر ہو رہی ہیں۔

## بصرہ کے بندر ہونے والے

حدیث ۳۵

حضرت انس رضی اللہ عنہ نے کہا کہ رسول اللہ ﷺ نے فرمایا کہ اے انس! لوگ بہت سے شہروں کو بسائیں گے اور ان شہروں میں سے ایک شہر کو بصرہ کہا جائے گا اگر تو اس شہر کے پاس سے گزرے یا اس میں داخل ہو تو اس شہر کی نمکین زمین اور ندی کے ساحل اور کھجوروں کے باغات اور بازاروں سے اور اس شہر کے امراء کے دروازوں سے اپنے آپ کو بچائے رکھنا اور بصرہ کی ان زمینوں کو لازم پکڑنا جو ”ضواحی“ کہلاتی ہیں کیونکہ بصرہ میں زمین کا دھنس جانا اور پتھر اور زلزلہ ہوگا اور ایک قوم رات کو سوئے گی اور صبح کو اٹھے گی تو بندر اور سور ہو جائے گی۔ (مشکوٰۃ ج ۲ ص ۲۶۸)

تشریح :- بصرہ عراق کا بہت مشہور اور تاریخی شہر ہے ”ضواحی“ وہ ریتلی زمین جو سورج کی روشنی میں چمکتی اور دور سے صاف نظر آتی ہے۔ اس حدیث سے معلوم ہوا کہ اس امت میں بھی کچھ لوگوں کی صورتیں مسخ ہوں گی اور یہ جو مشہور ہے کہ حضور ﷺ کی امت کے لوگ مسخ نہیں کئے جائیں گے اس سے مراد یہ ہے کہ اس امت میں مسخ عام نہیں ہوگا کہ نبی اسرائیل کی طرح پوری پوری بستیاں مسخ کر دی جائیں۔ مگر مسخ خاص یعنی خاص چند افراد کا مسخ تو اس امت میں بھی ہوگا۔ جیسا کہ اس حدیث سے معلوم ہوتا ہے چنانچہ بعض حدیثوں میں آیا ہے کہ فرقہ قدریہ میں سے کچھ لوگ مسخ کئے جائیں گے، بصرہ میں کچھ لوگ فرقہ قدریہ کے آباد ہو گئے جن کو فرخداوندی مسخ کر کے بندر اور سور بنادے گا۔ (اشعۃ اللمعات ج ۲ ص ۳۰۸)

## مسخ کے تین واقعات

۱۔ مصر کے فاطمی دورِ حکومت میں ہر عاشورہ ﴿دسویں محرم﴾ کے دن رافضیوں کا ایک گروہ مدینہء منورہ کے قبرستان جنات البقیع میں حضرت عباس رضی اللہ تعالیٰ عنہ کے قبۃ مبارک کے اندر جمع ہو کر حضرت ابو بکر صدیق رضی اللہ تعالیٰ عنہ و عمر رضی اللہ تعالیٰ عنہ کو گالیاں دیا کرتا تھا۔ ناگہاں ایک سائل اُس قبۃ میں داخل ہوا۔ اور یہ کہا کہ کون ہے جو حضرت ابو بکر صدیق رضی اللہ تعالیٰ عنہ کی محبت میں مجھے کھانا کھلا دے؟ ایک بوڑھے خبیث نے اُس سائل کو اپنے گھر لے جا کر سائل کی زبان کاٹ ڈالی اور اُس کے ہاتھ پر رکھ کر کہا کہ لے یہ ہے ابو بکر کی محبت کا بدلہ سائل اپنی زبان کو ہاتھ میں لئے مسجد نبوی کے دروازے پر بیٹھ کر رونے لگا اور روتے روتے سو گیا۔ خواب میں حضور اکرم ﷺ اور حضراتِ شیخین رضی اللہ عنہم کی زیارت سے مُشرف ہوا۔ پھر یہ دیکھا کہ حضور علیہ الصلوٰۃ والسلام نے حضرت ابو بکر صدیق رضی اللہ تعالیٰ عنہ کو حکم دیا کہ اس شخص کی زبان اس کے مُنہ میں رکھ دو۔ چنانچہ انہوں نے رکھ دی اس کے بعد سائل بیدار ہوا تو اُس کی زبان اُس کے مُنہ میں بدستور سابق تھی اور کوئی تکلیف بھی نہیں تھی۔ پھر سائل نے سال بھر کے بعد عاشورہ کے دن اسی قبۃ میں جا کر کھانے کا سوال کیا تو ایک نوجوان اُس کو اپنے گھر لے گیا اور سائل کو کھلا پلا کر اُس کا بہت زیادہ اعزاز کیا۔ سائل نے تعجب کے ساتھ پوچھا کہ گزشتہ سال جب اس نے حضرت ابو بکر صدیق رضی اللہ تعالیٰ عنہ کا نام لے کر کھانے کا سوال کیا تھا تو میری زبان کاٹی گئی تھی اور امسال میرا اس قدر اعزاز کیا جا رہا ہے۔ آخر اس کا سبب کیا ہے؟ جوان نے کہا کہ اے شخص جس نے تیری زبان کاٹی تھی وہ میرا باپ تھا تیری زبان کاٹتے ہی اللہ تعالیٰ نے اُس کو مسخ کر کے بندر بنا دیا۔ چنانچہ دروازے کا پردہ ہٹا کر اُس جوان نے سائل کو دکھا دیا کہ گھر میں ایک بندر بندھا ہوا بیٹھا ہے اس کے بعد جوان نے سائل سے کہا تم نے جو دیکھا اس

کو لوگوں سے چھپانا اور یہ کہا کہ اس کا انجام دیکھ لے ہم لوگوں نے رافضی مذہب سے توبہ کر لی ہے۔

اس واقعہ کو علامہ سمہودی نے اپنی کتاب زواج میں اور علامہ ابن حجر نے اپنی کتاب الصواعق المحرقة میں ذکر کیا ہے ان دونوں کے علاوہ علامہ قسطلانی نے بھی اس واقعہ کو تحریر کیا ہے۔  
(حجتہ اللہ علی العالمین ص ۷۸۲ جلد ثانی)

۲۔ گستاخ صحابہ کی قبر میں سُور :- اسی طرح زواج میں لکھا ہے کہ حلب میں ایک آدمی حضرت ابو بکر صدیق رضی اللہ عنہ اور حضرت عمر فاروق رضی اللہ عنہ کو گالیاں دیا کرتا تھا جب وہ مر گیا تو شہر کے چند نوجوانوں نے اُس کی قبر کھود کر دیکھا تو قبر میں ایک سُور پڑا ہوا تھا نوجوانوں نے اُس کو گھسیٹ کر قبر سے نکالا اور اُس کو آگ میں جلا ڈالا

(حجتہ اللہ علی العالمین ص ۷۸۲ ج ثانی)

۳۔ چہرہ خنزیر کی شکل کا ہو گیا :- حلب میں ایک مسلمان نماز پڑھ رہا تھا ایک آدمی اس سے کھلواڑ کرنے لگا مگر اس مسلمان نے نماز نہیں توڑی اور نہایت خضوع و خشوع کے ساتھ نماز پوری کر لی اور جیسے ہی اس نے سلام پھیرا فوراً ہی کھلواڑ کرنے والے کا چہرہ خنزیر کی شکل کا ہو گیا اور وہ جنگل کی طرف بھاگتا ہوا چلا گیا (حجتہ اللہ علی العالمین ج ۲ ص ۷۸۲)  
تبصرہ :- قیامت کی اس نشانی کا بصرہ میں ابھی تک ظہور نہیں ہوا ہے (واللہ تعالیٰ اعلم)

## پتھروں کی بارش

حدیث ۳۶

عَنْ عَائِشَةَ قَالَتْ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَكُونُ فِي آخِرِ هَذِهِ الْأُمَّةِ خَسْفٌ وَمَسْخٌ وَقَذْفٌ قَالَتْ قُلْتُ يَا رَسُولَ



اللّٰهُ اَنْهَلَكَ وَفِيْنَا الصّٰٓءِلِحُوْنُ قَالَ نَعَمْ اِذَا ظَهَرَ الْخُبْتُ

(ترمذی ج ۲ ص ۴۱)

ترجمہ :- حضرت عائشہ رضی اللہ عنہا کہتی ہیں کہ رَسُوْلُ اللّٰهِ ﷺ نے فرمایا کہ اس امت کے پچھلے لوگوں میں زمین کا دھنس جانا اور مسخ ہو جانا اور پتھر او ہو گا حضرت عائشہ رضی اللہ عنہا کہتی ہیں کہ میں نے عرض کیا یا رَسُوْلُ اللّٰهِ ﷺ کیا ہم لوگ ہلاک کر دیئے جائیں گے۔ حالانکہ ہم لوگوں میں سے بہت سے صالحین بھی ہوں گے؟ تو آپ نے فرمایا کہ ہاں جب علانیہ بدکاری ہونے لگے گی۔

تشریح :- مسخ کی طرح اس امت میں گناہوں اور بد اعمالیوں کی نحوستوں سے خسف (زمین میں دھنسنا) اور قذف (پتھر برسنا) بھی ہو گا۔

### چند خسف

۱۔ ۳۰۸ھ میں مغرب اقصیٰ کے تیرہ گاؤں زمین میں دھنس گئے ۲۔ ۳۶۳ھ میں مطیع کے دورِ خلافت میں اتنا بڑا زلزلہ آیا کہ شہر طالقان زمین میں دھنس گیا۔ اور ہزاروں شہریوں کی تعداد میں سے بہ مشکل کُل تمیں آدمی زندہ بچ سکے اور اس زلزلہ میں ایران کی ایک سو پچاس بستیاں زمین میں دھنس گئیں۔ اور اس کا اثر حلوان تک پہنچا کہ آدھے شہر سے زیادہ حصہ زمین میں چلا گیا اور زمین اس طرح پھٹ گی کہ قبروں سے مُردے باہر نکل گئے اور پانی کے چشمے پھوٹ نکلے اور ایران میں ایک پہاڑ پھٹ کر ٹکڑے ٹکڑے ہو گیا اور ایک گاؤں آدھے دن زمین اور آسمان کے درمیان مُعلق رہا۔ پھر پورے شہر والوں سمیت زمین میں دھنس گیا جیسا کہ علامہ جلال الدین سیوطی نے علامہ ابن جوزی سے نقل کیا ہے۔

۳۔ اسی طرح ۵۳۳ھ میں بصریٰ کا ایک گاؤں زمین کے اندر غائب ہو گیا ۴۔ اسی طرح

۵۳۳ھ میں محیرہ شہر زمین کے اندر چلا گیا اور شہر کی جگہ سیاہ پانی کا تالاب بن گیا

۵۔ اسی طرح آذربائجان کے اطراف میں چھ گاؤں زمین کے اندر دھنس گئے۔ علامہ برزنجی کا بیان ہے کہ یہ واقعہ ہمارے زمانہ میں ہوا۔ (حجتہ اللہ علی العالمین ج ۲ ص ۸۲۵، ۸۲۶)

## چند قذف

علامہ جلال الدین سیوطی نے تاریخ الخلفاء میں لکھا ہے کہ ۲۸۵ھ میں بصرہ کے قریب ایک گاؤں میں کالے اور سفید رنگ کے پتھروں کی بارش ہوئی تھی۔

۲۔ ۲۲۲ھ میں سویڈا گاؤں میں اتنے بڑے بڑے پتھر برسے کہ لوگوں نے ایک پتھر وزن کیا تو وہ دس رطل (پانچ سیر) وزن کا تھا ۳۔ علامہ برزنجی کا بیان ہے کہ تخمیناً ۱۰۶۰ھ میں کر داستان کے اندر ہیزان اور کفران دونوں شہروں کے درمیان انڈے کے برابر کالے پتھروں کی بارش ہوئی اور اس پتھراؤ کی آواز ایک دن کی مسافت کی دوری پر رہنے والوں نے سنی (حجتہ اللہ ج ۲ ص ۸۲۸)

## پورا لشکر زمین کے اندر

حدیث ۳۷

حضرت عبداللہ بن صفوان رضی اللہ عنہ کا بیان ہے کہ مجھے حضرت حفصہ رضی اللہ عنہا نے خبر دی کہ انھوں نے رسول اللہ ﷺ کو یہ فرماتے ہوئے سنا ہے کہ ایک لشکر جنگ کیلئے بیت اللہ کا قصد کرے گا یہاں تک کہ یہ لشکر مقام بیداء کی زمین میں پہنچے گا تو اس لشکر کا درمیانی حصہ زمین میں دھنس جائے گا۔ پھر اگلا حصہ پچھلے حصہ کو پکارے گا تو ان سب کو زمین میں دھنسا دیا جائے گا۔ اور ایک بجز شخص کے جو لشکر سے الگ چلتا ہو گا کوئی بھی باقی نہیں رہے گا۔ اور یہی شخص ان لوگوں کے بارے میں خبر دے گا یہ سن کر ایک شخص نے کہا کہ میں شہادت دیتا ہوں کہ تو نے حضرت حفصہ پر جھوٹ نہیں بولا ہے۔ اور میں شہادت

دیتا ہوں کہ حضرت حفصہ رضی اللہ عنہا نبی علیہ السلام پر جھوٹ نہیں بولی ہیں

(مسلم ج ۲ ص ۸۰ کتاب القتن)

تبصرہ :- قیامت کی یہ نشانی ابھی تک وجود میں نہیں آئی۔ (واللہ تعالیٰ اعلم)

## مسجد العشار کے شہداء

حدیث ۳۸

صالح بن درہم رضی اللہ عنہ کہتے ہیں کہ ہم لوگ حج کیلئے جا رہے تھے تو ناگہاں ایک آدمی (حضرت ابو ہریرہ رضی اللہ عنہ) کھڑے ملے انہوں نے ہم سے فرمایا کہ تمہارے پہلو میں ایک گاؤں ہے جس کو ابلہ کہتے ہیں ہم لوگوں نے کہا جی ہاں تو انہوں نے فرمایا کہ تم میں سے کون اس بات کی ذمہ داری لیتا ہے کہ وہ مسجد العشار میں دو رکعت یا چار رکعت نماز پڑھے اور یہ کہے کہ اس کا ثواب ابو ہریرہ کیلئے ہے۔

میں نے اپنے آقا علیہ السلام سے سنا ہے کہ یقیناً اللہ تعالیٰ قیامت کے دن مسجد العشار سے ایسے شہیدوں کو اٹھائے گا کہ ان کے سوا کوئی بھی (قیامت کے دن شہداء بدر کی صف میں نہیں کھڑا ہوگا۔ (مشکوٰۃ ج ۲ ص ۶۸ باب الملاحم)

تبصرہ :- اس حدیث میں سے چند مسائل ثابت ہوتے ہیں

۱۔ مقدس مقامات میں عبادت کرنے کا ثواب بہت زیادہ فضیلت رکھتا ہے ۲۔ عبادات مالیہ کی طرح نماز و روزہ وغیرہ بدنی عبادتوں کا ثواب بھی بذریعہ فاتحہ زندوں اور مردوں کو پہنچانا صحابہ کرام کا طریقہ ہے۔

۳۔ کسی شخص سے اپنے لئے فاتحہ اور ایصالِ ثواب کی فرمائش جائز اور درست ہے۔ مسجد العشار کے یہ شہداء کرام قیامت سے پہلے کب شہادت سے سرفراز ہوں گے یا شہید ہو چکے۔ کچھ

معلوم نہیں ہو گا۔ (واللہ تعالیٰ اعلم)

## یہودیوں کا قتل عام

حدیث ۳۹

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا کہ اس وقت تک قیامت قائم نہیں ہوگی یہاں تک کہ مسلمان یہودیوں سے جنگ کریں گے اور ان یہودیوں کو مسلمان قتل کریں گے۔ یہاں تک کہ کوئی یہودی کسی پتھر یا درخت کی آڑ میں چھپے گا تو وہ پتھر اور درخت پکارے گا کہ اے مسلمان! اے اللہ کے بندے! یہ میرے پیچھے ایک یہودی ہے تو آجا! اور اس کو قتل کر ڈال بجز ایک غرقہ کے درخت کے کیونکہ وہ یہودیوں کا درخت ہے (مشکوٰۃ ج ۲ ص ۴۶۶)

تشریح :- اس حدیث کا خلاصہ یہ ہے کہ اس قتل عام میں یہودیوں کو کہیں بھی پناہ نہیں ملے گی ہاں صرف ایک درخت جس کا نام ”غرقہ“ ہے اس کی آڑ میں یہودیوں کو پناہ مل سکے گی حضرت شیخ عبدالحق محدث دہلوی علیہ الرحمۃ نے فرمایا کہ غرقہ ایک خاردار جنگلی درخت ہے۔ اور اس درخت کو یہودیوں سے کیا مناسبت اور کون سا خاص تعلق ہے اس کی حقیقت کو اللہ تعالیٰ اور اس کے رسول (عز وجل وعلیہ السلام) کے سوا کوئی نہیں جانتا۔

(اشعۃ اللمعات ج ۴ ص ۱۵۷)

تبصرہ :- قیامت کی یہ نشانی ابھی تک ظاہر نہیں ہوئی ہے بلکہ بعض روایتوں سے یہ پتہ چلتا ہے کہ دجال سے نکلنے کے بعد جو یہودی دجال کی فوجوں میں شامل ہو کر مسلمانوں سے جنگ کریں گے۔ ان یہودیوں کا یہ حال ہوگا کہ مسلمان ان کا قتل عام کریں گے اور یہودیوں کو درخت غرقہ کی آڑ کے سوا کہیں پناہ نہیں ملے گی (مرقاہ ج ۵ ص ۱۵۷)

## ایک برس ایک مہینہ کے برابر

حدیث ۲۰

عَنْ أَنَسٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَقُومُ  
السَّاعَةُ حَتَّى يَتَقَا رَبَّ الدَّمَانِ فَتَلُونَ السَّنَةَ كَالشَّهْرِ وَالشَّهْرُ كَالْجُمُعَةِ  
وَتَكُونُ الْجُمُعَةُ كَالْيَوْمِ وَيَكُونُ الْيَوْمُ كَالسَّاعَةِ وَتَكُونُ  
السَّاعَةُ كَالضَّرْمَةِ بِالنَّارِ (مشکوٰۃ ج ۲ ص ۷۰ باب اثر الساعۃ)

ترجمہ :- حضرت انس رضی اللہ عنہ نے کہا کہ رسول اللہ ﷺ نے فرمایا کہ قیامت قائم  
نہیں ہوگی یہاں تک کہ زمانہ ایک دوسرے سے قریب ہو جائے گا (یعنی) ایک سال  
مثلاً ایک مہینہ کے گزر جائے گا اور ایک مہینہ مثلاً ایک ہفتہ اور ایک ہفتہ مثلاً ایک دن  
کے اور ایک دن مثلاً ایک گھنٹہ کے اور ایک گھنٹہ مثلاً ایک چمک کے ہو جائے گا۔

تشریح :- یہ حدیث ترمذی میں بھی ہے حدیث کا مطلب یہ ہے کہ جب قیامت قریب  
آجائے گی تو سال مہینہ اور دن جلدی جلدی گزر جانے لگیں گے اس کی یا تو یہ صورت ہوگی  
کہ زمانہ میں اس قدر بے برکتی ہو جائے گی کہ جلدی جلدی زمانہ گزر جائے گا۔ اور لوگوں کو  
خبر بھی نہ ہوگی کہ کتنے دن گزر گئے یا یہ صورت ہوگی کہ اس زمانے میں لوگ اس قدر قسم  
قسم کے شدائد و مصائب اور فتنوں کے ہنگاموں میں مشغول اور پریشان و بدحواس ہو  
جائیں گے کہ انھیں یہ احساس ہی نہیں ہوگا کہ کب سال گزر گیا اور میری عمر کتنی گزر گئی  
اور کس کام میں گزر گئی اور کون سا مہینہ آیا اور کون سا مہینہ گیا۔ کیونکہ ہر شخص کا یہ تجربہ  
ہے کہ سخت پریشان کن مصروفیات کی حالت میں بہت جلد وقت گزر جاتا ہے۔

تبصرہ :- قیامت کی اس نشانی کا ظہور بھی شروع ہو گیا۔ چنانچہ ہر شخص اس کو محسوس

کرنے لگا ہے کہ دیکھتے ہی دیکھتے چٹ پٹ سال گزر جاتا ہے اور اب سال بھر میں بھی اتنا کام نہیں ہو پاتا جتنا پہلے چھ مہینے میں ہو جایا کرتا تھا (واللہ تعالیٰ اعلم)

## پہاڑوں کا ٹل جانا

حدیث ۴۱

عَنْ سَمُرَةَ رَضِيَ اللَّهُ تَعَالَى عَنْهُ لَا تَقُومُ السَّاعَةُ حَتَّى تَزُولَ الْجِبَالُ عَنْ أَمَا كِنِهَا  
(حجۃ اللہ ج ۲ ص ۸۲۵ بحوالہ طبرانی)

ترجمہ :- حضرت سمزہ رضی اللہ تعالیٰ عنہ سے مروی ہے کہ قیامت قائم نہیں ہوگی یہاں تک کہ پہاڑ اپنی جگہوں سے ٹل جائیں گے۔

تبصرہ :- قیامت کی یہ نشانی ظاہر ہو چکی ہے کیونکہ زلزلوں میں پہاڑوں کا اپنی جگہ سے ٹل جانا بارہا واقع ہو چکا ہے چنانچہ دو واقعات تاریخوں میں مذکور ہیں۔ جو بہت ہی مستند اور مشہور ہیں جن کو علامہ سیوطی نے تاریخ الخلفاء میں لکھا ہے۔

۱۔ ۲۴۲ھ میں متوکل عباسی کے دور حکومت میں یمن کا ایک پہاڑ جس پر کچھ لوگوں کی کھیتیاں تھیں۔ وہ اپنی جگہ سے ہٹ کر دوسرے لوگوں کے کھیتوں میں چلا گیا۔

۲۔ اسی طرح ۳۰۰ھ میں شہر دنیور کا ایک پہاڑ زمین کے اندر دھنس کر بالکل غائب ہو گیا اور وہاں سے اس قدر زیادہ پانی نکل پڑا کہ بہت سی بستیاں غرق ہو گئیں۔

(حجۃ اللہ علی العالمین ج ۳ ص ۸۳۵)

سُرخ آندھی

## حدیث ۴۲

حضرت ابو ہریرہ رضی اللہ عنہ نے کہا کہ رسول اللہ ﷺ نے فرمایا کہ جب مال غنیمت کو لوگ اپنی دولت اور امانت کو مال غنیمت اور زکوٰۃ کو تادان بنا لیں گے اور علم کو دین کے سوا کسی دوسرے مقصد سے پڑھیں گے۔ اور آدمی اپنی بیوی کا فرماں بردار اور اپنی ماں کا نافرمان ہو گا اپنے دوست کو قریب کرے گا۔ اور اپنے باپ کو دور کرے گا۔ اور مسجدوں میں آوازیں بلند ہوں گی اور قبیلہ کا سردار ان میں فاسق آدمی ہو گا اور قوم کا رہنما ان میں سب سے زیادہ کمینہ شخص ہو گا اور آدمی کی تعظیم اس کے شر کے خوف سے کی جائے گی اور گانے والیوں اور باجوں کا ہر طرف چرچا ہو گا اور قسم قسم کی شراہوں کو لوگ پینے لگیں گے۔ اور اس امت کے پچھلے لوگ امت کے اگلے لوگوں پر لعنت کرنے لگیں گے۔ اُس وقت تم لوگ سُرخ آندھی اور زلزلہ اور زمین کے دھنس جانے اور صورتوں کے بگڑ جانے اور پتھروں کی بارش کا انتظار کرو اور اس وقت (قیامت کی) ایک نشانیاں ایک کے بعد دوسری لگاتار اس طرح ظاہر ہونے لگیں گی جیسے موتی کی لڑی کا دھاگہ کاٹ دیا گیا ہو تو موتیوں کے دانے ایک کے بعد دوسرے لگاتار کرنے لگ جاتے ہیں (مشکوٰۃ ج ۲ ص ۷۰ باب اشراط الساعۃ)

تبصرہ :- قیامت کی مذکورہ بالا تمام نشانیاں ظاہر ہو چکی ہیں سُرخ آندھیاں زلزلے، زمین میں دھنسا، صورت کا بگڑ جانا، پتھروں کی بارش۔ یہ سب نشانیاں بارہا ظاہر ہو چکی ہیں اور جس قدر قیامت قریب ہوتی جائے گی یہ نشانیاں اور ان کے سوا دوسری علامات اور نشانیاں لگاتار ظاہر ہوتی رہیں گی۔

چندرنگ کی آندھیاں

۱۔ ۲۳۲ھ میں متوکل عباسی کے ابتدائی دور حکومت میں عراق کی سر زمین میں ایک ایسی گرم و سرخ آندھی آئی کہ کوفہ و بصرہ اور بغداد کی تمام کھیتیاں جل کر راکھ ہو گئیں اور ہزاروں مسافر مر گئے یہ آندھی ہمدان تک پہنچی اور وہاں کی کھیتوں کو بھی جلا ڈالا قافلوں کا چلنا لوگوں کا بازاروں میں نکلنا بند ہو گیا انسانوں کے سوا بے شمار حیوانات ہلاک و برباد ہو گئے اور یہ آندھی مسلسل پچاس دنوں تک چلتی رہی۔

۲۔ ۲۰۸ھ میں معتضد عباسی کی حکومت میں ایک سیاہ رنگ کی آندھی آئی جس کے بعد ایک شدید زلزلہ آیا جس سے بعض شہر برباد ہو گئے۔

۳۔ ۲۳۵ھ میں ایک زرد رنگ کی آندھی آئی پھر وہ ہرے رنگ کی ہو گئی پھر بالکل کالی ہو گئی (حجتہ اللہ علی العالمین ج ۲ ص ۸۲۸)

## نعرہ تکبیر سے قلعہ فتح

حدیث ۴۳

حضرت ابو ہریرہ رضی اللہ عنہ نے کہا کہ رسول اللہ ﷺ نے فرمایا کیا تم لوگوں نے سنا ہے کہ کوئی ایسا شہر ہے جس کا ایک کنارہ خشکی میں ہے اور ایک کنارہ دریا میں ہے۔ لوگوں نے کہا جی ہاں یا رسول اللہ ﷺ آپ نے فرمایا قیامت نہیں قائم ہوگی یہاں تک حضرت اسحق علیہ السلام کی اولاد میں سے ستر ۷۰ ہزار مسلمان اس شہر میں جہاد کریں گے جب یہ لوگ اس شہر کے پاس پہنچ کر پڑاؤ ڈالیں گے۔ تو نہ ہتھیار سے جنگ کریں گے نہ کوئی تیر چلائیں گے صرف لَا إِلَهَ إِلَّا اللَّهُ وَاللَّهُ أَكْبَرُ کہیں گے اور اس شہر کے قلعہ کا ایک کنارہ گر پڑے گا پھر دوسری مرتبہ جب لَا إِلَهَ إِلَّا اللَّهُ وَاللَّهُ أَكْبَرُ کہیں گے تو دوسرا کنارہ گر پڑے گا پھر تیسری مرتبہ لَا إِلَهَ إِلَّا اللَّهُ وَاللَّهُ أَكْبَرُ کہیں گے تو قلعہ کا پھانک کھل جائے گا اور یہ لوگ شہر میں داخل ہو کر مالِ غنیمت پائیں گے اور اس دوران میں کہ یہ لوگ مال



غنیمت تقسیم کر رہے ہوں گے۔ کہ اچانک کوئی چیخ کر یہ کہے گا کہ یقیناً مانود جال نکل پڑا یہ لوگ فوراً ہی ساری چیزوں کو چھوڑ کر اپنے گھروں کو واپس لوٹ جائیں گے

(مشکوٰۃ ج ۲ ص ۲۶۷)

تبصرہ :- یہ پیش گوئی ابھی پوری نہیں ہوئی غالباً امام مہدی کے ظہور کے بعد شام کے مسلمان یہ جہاد کریں گے اور یہ ان لوگوں کی کرامت ہوگی کہ نعرہ تکبیر سے پورا قلعہ مسمار اور مفتوح ہو جائے گا اور یہ لوگ ایسے بہادر اور شیر دل مسلمان ہوں گے کہ دجال کے خروج کی خبر سن کر اس سے جنگ کرنے کیلئے اپنی بستٹیوں کی طرف لوٹ پڑیں گے نہ فرار کریں گے نہ مرغوب ہوں گے۔

## سو میں سے ننانوے (99) مقتول

حدیث ۴۴

حضرت عبداللہ ابن مسعود رضی اللہ عنہ نے فرمایا۔ کہ قیامت قائم نہیں ہوگی یہاں تک کہ نہ میراث تقسیم کی جائے گی نہ مالِ غنیمت ملنے کی خوشی منائی جائے گی۔ پھر آپ نے فرمایا کہ اسلام کے بہت بڑے دشمن (کفار روم) اہل شام سے جنگ کرنے کیلئے جمع ہوں گے اور مسلمان بھی ان لوگوں سے لڑنے کے لئے لشکر جمع کریں گے۔ پھر اہل اسلام ایسی فوج کو منتخب کریں گے جو مرتے دم تک جنگ کرتی رہے گی اور اسی وقت لوٹے جب غالب ہو جائے ورنہ مرے چنانچہ یہ لوگ دشمنوں سے جنگ کرتے رہیں گے یہاں تک کہ رات دونوں فوجوں کے درمیان حائل ہو جائے گی اُس وقت دونوں لشکر بغیر غالب آئے واپس چلے جائیں گے۔ اور مسلمانوں کی منتخب فوج (تقریباً) فنا ہو چکی ہوگی پھر مسلمان ایک دوسری فوج چنیں گے جو مرتے دم تک لڑتی رہے اور اسی وقت لوٹے جب غالب ہو جائے۔ ورنہ قتل ہو جائے۔ چنانچہ یہ دوسری فوج بھی لڑتی رہے گی یہاں تک کہ رات حائل ہو

جائے گی اور دونوں فوجیں بغیر غالبہ پائے واپس چلی جائیں گی۔ اور مسلمانوں کی یہ جینی ہوئی فوج (تقریباً) کٹ چکی ہوگی پھر مسلمان ایک تیسری فوج کا انتخاب کریں گے جو موت تک جنگ کرتی رہے اور اسی وقت لوٹے جب غالب ہو جائے ورنہ مرٹے چنانچہ یہ فوج رات تک لڑتی رہے گی پھر دونوں فوجیں بغیر غالب ہوئے لوٹ جائیں گی اور مسلمانوں کی یہ فوج بھی (تقریباً) ختم ہو چکی ہوگی یہاں تک کے چوتھا دن آئے گا جتنے مسلمان باقی بچے ہوں گے وہ سب ایک ساتھ اٹھ کھڑے ہوں گے اور اس وقت اللہ تعالیٰ کافروں کو شکست دے دے گا اور یہ ایسی شدید جنگ ہوگی کہ اس کی مثال کبھی دیکھنے میں نہ آئی ہوگی یہاں تک کہ اگر کوئی پرندہ میدان جنگ پر سے گزرے گا تو وہ بھی آگے نہ بڑھ سکے گا اور مر کر گزرتے گا اس وقت جب مقتولین کی گنتی کی جائے گی تو سو آدمی ایک مورث اعلیٰ کی اولاد میں سے ہوں گے ان میں سے ایک آدمی زندہ باقی رہ گیا ہو گا تو اس صورت میں بھلا مالِ غنیمت ملنے کی کیا خوشی ہوگی؟ اور کہاں سے میراث تقسیم ہوگی؟ ابھی یہ لوگ اسی حال میں ہوں گے۔ کہ اچانک یہ لوگ اس سے بھی بڑی جنگ کی خبر سنیں گے۔ اور کوئی چیخ کر یہ اعلان کرے گا۔ کہ دجال مسلمانوں کی غیر موجودگی میں ان کے بال بچوں پر حملہ آور ہو گیا ہے چنانچہ (یہ سن کر) یہ لوگ اپنے سارے مال و اسباب کو چھوڑ کر اس طرف متوجہ ہو جائیں گے اور دس سواریوں کو دشمن کی پوزیشن معلوم کرنے کیلئے بھیجیں گے۔ رسول اللہ ﷺ نے فرمایا کہ مجھے ان سواریوں اور ان کے باپوں کے نام معلوم ہیں۔ اور میں ان لوگوں کے گھوڑوں کے رنگ کو بھی جانتا پہچانتا ہوں یہ لوگ اس دن زمین کی پشت پر تمام دنیا کے سواریوں سے زیادہ بہترین اور افضل سواری ہوں گے۔ (مشکوٰۃ ج ۲ ص ۲۶۶ مسلم)

تبصرہ :- رومی کافروں اور شامی مسلمانوں کی جنگ تاہنوز نہیں ہوئی ہے بلکہ یہ جنگ بالکل ہی قریب قیامت میں ہوگی۔

اس حدیث سے ثابت ہوتا ہے کہ حضور ﷺ کی زکاہ نبوت اس جنگ کی تمام پوزیشنوں کو سینکڑوں برس پہلے دیکھ رہی تھی یہاں تک کہ سواروں کے ٹھوڑوں کا رنگ روپ بھی آپ کی نظروں کے سامنے تھا۔

سبحان اللہ! آپ کی چشم نبوت اور آپ کے علوم غیب کی وسعت و کثرت کا کیا کہنا! کاش حضور ﷺ کے علم غیب سے انکار کرنے والوں کیلئے یہ حدیثیں ہدایت کا سامان بن جائیں اور وہ اپنی گمراہیوں کے جہنم سے نکل کر صراطِ مستقیم کی جنت میں پہنچ جائیں مگر اس کا کیا علاج؟ کہ۔

تہیدستان قسمت راچہ سودا زر ہبر کامل کہ خضر از آب حیواں تشنہ می آرد سکندر را

## فتح قسطنطنیہ

حدیث ۲۵

حضرت ابو ہریرہ رضی اللہ عنہ سے راوی ہیں کہ رسول اللہ ﷺ نے فرمایا کہ قیامت قائم نہیں ہوگی یہاں تک کہ رومیوں کا لشکر مقام اعماق یا مقام وابق میں پڑاؤ کرے گا تو ان لوگوں کے مقابلہ کیلئے شہر (حلب یا دمشق) سے ایک لشکر نکلے گا جو اس دن اہل زمین کے سب سے بدترین لوگ ہوں گے۔ جب یہ لوگ صف بندی کریں گے تو رومی کہیں گے کہ (اے مسلمانوں) تم ہمارے اور ان مسلمانوں کے درمیان راستہ خالی کر دو جن لوگوں نے (جہاد کر کے) ہمارے آدمیوں کو گرفتار کر لیا۔ ہم ان سے جنگ کریں گے تو مسلمان کہیں گے۔ نہیں خدا کی قسم ہم تمہارے اور اپنے بھائیوں کے درمیان راستہ خالی نہیں کریں گے پھر یہ لوگ رومیوں سے جنگ کریں گے تو ایک تہائی مسلمان شکست کھا کر بھاگ جائیں گے۔ جن کی توبہ اللہ تعالیٰ کبھی قبول نہیں فرمائے گا اور ایک تہائی مسلمان قتل ہو جائیں گے جو اللہ تعالیٰ کے نزدیک تمام شہیدوں سے زیادہ افضل ہوں گے۔ اور ایک تہائی

مسلمان فتح یاب ہوں گے یہ لوگ کبھی فتنوں میں مبتلا نہیں کئے جائیں گے۔ اور یہی لوگ فتنظنیہ کو فتح کریں گے پھر اس دوران میں کہ یہ لوگ اموالِ غنیمت کو تقسیم کر رہے ہوں گے اور اپنی تلواریں زیتون کے درختوں پر لٹکائے ہوئے ہوں گے بالکل ہی ناگہاں شیطان چیخ کر اعلان کرے گا کہ مسیح دجال تمہارے پیچھے تمہارے گھر والوں پر حملہ آور ہو گیا ہے یہ سن کر لوگ اس جگہ سے نکل پڑیں گے حالانکہ یہ خبر بالکل غلط ہوگی لیکن جب یہ لوگ شام (بیت المقدس) میں پہنچیں گے تو اس وقت دجال نکلے گا یہ لوگ دجال سے جنگ کرنے کیلئے صف آرائی کر رہے ہوں گے تو اس وقت نماز کی اقامت کہی جائے گی اور حضرت عیسیٰ بن مریم علیہ السلام آسمان سے نازل فرمائیں گے اور ان لوگوں کی امامت فرمائیں گے جب اللہ تعالیٰ کا دشمن (دجال) ان کو دیکھے گا تو اس طرح پگھلنے لگے گا جس طرح پانی میں نمک پگھل جاتا ہے اور اگر حضرت عیسیٰ علیہ السلام اس کو چھوڑ دیتے تو پگھل کر ہلاک ہو جاتا لیکن اللہ تعالیٰ اس کو حضرت عیسیٰ علیہ السلام کے ہاتھ سے قتل فرمائے گا پھر حضرت عیسیٰ علیہ السلام اپنے نیزہ پر لگا ہوا دجال کا خون لوگوں کو دکھائیں گے۔ (مشکوٰۃ ج ۲ ص ۶۶۶ باب الملاحم)

تشریح :- اس حدیث میں مسلمان جس شہر سے نکل کر رومیوں سے جنگ کریں گے اسکے بارے میں اختلاف ہے کہ حدیث کے لفظ *الْمَدِينَة* سے کون سا شہر مراد ہے؟ تو ابن الملک کا قول ہے کہ اس سے مراد حلب ہے اور بعض شارحین حدیث نے فرمایا کہ اس سے مراد دمشق ہے اور بعض نے کہا کہ اس سے مراد مدینہ طیبہ ہے لیکن ازہار میں اس قول کو ضعیف بتایا ہے کیونکہ دوسری روایتوں سے یہ ظاہر ہوتا ہے کہ رومیوں سے لڑنے کے لئے نکلنے والا لشکر حضرت امام مہدی کا لشکر ہوگا اور ان دنوں مدینہ منورہ کی آبادی ویران ہو چکی ہوگی۔ (مرقاۃ ج ۵ ص ۱۵۹)

قُسطنطینیہ :- سلطنتِ روم کے شہروں میں سب سے بڑا اور نہایت مضبوط اور اہم قلعہ ہے تبصرہ :- رومیوں کا یہ شہر قسطنطینیہ حضرات صحابہ رضی اللہ عنہم کے زمانے میں پہلی مرتبہ فتح ہو چکا تھا اب دوسری مرتبہ بالکل قیامت قریب آجانے کے وقت امام مہدی کا لشکر اس شہر کو فتح کرے گا اس حدیث میں اسی دوسری فتح کا تذکرہ ہے۔

## ہاتھ میں انگارہ

حدیث ۴۶

عَنْ أَنَسِ بْنِ مَالِكٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ  
يَأْتِي عَلَى النَّاسِ زَمَانٌ الصَّابِرُ فِيهِمْ عَلَى دِينِهِ كَالْقَابِضِ عَلَى  
الْجَمْرِ (ترمذی ج ۲ ص ۵۰)

ترجمہ :- حضرت انس بن مالک رضی اللہ عنہ کہتے ہیں کہ رسول اللہ ﷺ نے فرمایا کہ لوگوں پر ایسا زمانہ آئے گا کہ دین پر ثابت رہنے والا (مومن) مٹھی میں انگارہ لینے والے کے مثل ہوگا۔

تشریح :- یعنی قریب قیامت میں فسق و فجور کی کثرت اور فتنوں کے طوفان اور ظالم حکومتوں اور بد دینوں کے ظلم و عدوان کے سبب سے مومن اس قدر مصائب میں گرفتار ہو جائے گا کہ اس کیلئے اپنے دین پر قائم رہنا اتنا ہی مشکل ہو جائے گا جتنا کہ مٹھی میں آگ کا انگارہ لینا مشکل ہوتا ہے۔

تبصرہ :- اس نشانی کا بھی مکمل طور پر ظہور نہیں ہوا ہے مگر اس کے آثار شروع ہو گئے ہیں خداوند کریم مومنین کے دین و ایمان کی حفاظت فرمائے۔ (امین)

امام مہدی کا ظہور

## حدیث ۴۷

عَنْ عَبْدِ اللَّهِ بْنِ مَسْعُودٍ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَا تَذْهَبُ الدُّنْيَا حَتَّى يَمْلِكَ الْعَرَبُ رَجُلٌ مِّنْ أَهْلِ بَيْتِي يُوَاطِئُ اسْمَهُ اسْمِي (مشکوٰۃ ج ۲ ص ۷۰ باب اثر اطلساعة)

ترجمہ :- حضرت عبداللہ بن مسعود رضی اللہ عنہ سے مروی ہے کہ رسول اللہ ﷺ نے فرمایا کہ دنیا ختم نہیں ہوگی یہاں تک کہ ایک آدمی میرے اہل بیت میں سے عرب کا بادشاہ ہوگا اور وہ میرا نام ہوگا۔

تشریح :- یہ حدیث ترمذی و ابوداؤد میں بھی ہے اور حضرت امام مہدی کے بارے میں اس کے علاوہ بخیرت روایات وارد ہوئی ہیں آپ کا ظہور قیامت کی بڑی بڑی نشانیوں میں سے پہلی نشانی ہے حضرت امام مہدی کا نام محمد، کنیت ابو عبداللہ اور لقب جابر ہوگا اور یہ حضرت فاطمہ رضی اللہ عنہا کی اولاد میں سے ہوں گے (حجتہ اللہ ج ۲ ص ۷۳۶)۔ اس میں اختلاف ہے کہ آپ حَسَنی سید ہوں گے یا حُسینی۔ اس بارے میں زیادہ ظاہر قول یہ ہے کہ آپ باپ کی طرف سے حَسَنی اور ماں کی طرف سے حُسینی ہوں گے۔

(مرقاۃ ج ۵ ص ۱۷۹)

چنانچہ اس بارے میں مندرجہ ذیل حدیث دلیل ہے کہ آپ حَسَنی سید ہوں گے حضرت علی رضی اللہ عنہ نے اپنے صاحبزادے حضرت حَسَن رضی اللہ عنہ کو دیکھ کر فرمایا کہ یقیناً میرا یہ بیٹا سردار ہے جیسا کہ رسول اللہ ﷺ نے اس کا نام سید (سردار) رکھا ہے اور عنقریب اس کی پشت سے ایک مرد پیدا ہوگا جس کا نام تمہارے نبی کے نام پر مشابہت رکھے گا لیکن جسمانی بناؤٹ میں حضور ﷺ کے مشابہ نہیں ہوگا پھر حضرت علی رضی اللہ عنہ نے یہ قصہ ذکر فرمایا کہ وہ (امام مہدی) زمین کو عدل سے بھر دے گا۔

(مشکوٰۃ ج ۲ ص ۲۷۱ ب اشراط الساعۃ)

حدیث مذکورہ بالا سے یہ بھی معلوم ہو گیا کہ شیعوں کا یہ قول کہ امام محمد عسکری قائم منتظر ہی مہدی موعود ہیں بالکل ہی غلط ہے کیونکہ امام محمد عسکری کے بارے میں شیعہ و سنی تمام مورخین کا اتفاق ہے کہ یہ حضرت امام حسین رضی اللہ عنہ کی اولاد میں سے ہیں اور حسینی سید ہیں۔ (مرقاۃ ج ۵ ص ۱۷۹)

امام مہدی کی بیعت :- روایات حدیث میں آیا ہے کہ جب تمام دنیا میں کفر پھیلنے لگے گا تو اس وقت تمام اولیاء اللہ بالخصوص ابدال حضرات سب جگہوں سے سمٹ کر مکہ معظمہ اور مدینہ منورہ کو ہجرت کر جائیں گے کیونکہ صرف انھی دو مقامات پر اسلام رہے گا باقی ساری دنیا کفرستان بن جائے گی رمضان شریف کا مہینہ ہوگا تمام ابدال اور اولیاء خانہ کعبہ کا طواف کرتے ہوں گے اور اسی مجمع میں حضرت امام مہدی بھی ہوں گے اولیاء کرام ان کو پہچان کر ان سے بیعت کی درخواست کریں گے اور وہ انکار کریں گے اچانک ایک غیبی آواز سب لوگ سنیں گے کہ یہ اللہ کا خلیفہ مہدی ہے لہذا اس کی بات سُنو اور اس کا حکم مانو اس غیبی صدا کو سُن کر سب لوگ آپ کے دست مبارک پر بیعت کریں گے۔ اس طرح آپ بادشاہان جائیں گے اور آپ سب مسلمانوں کو اپنے ہمراہ لے کر ملک شام کی طرف تشریف لے جائیں گے اور کفار سے جہاد فرمائیں گے اور اپنے عدل و انصاف سے ساری دنیا کو بھر دیں گے اور روئے زمین پر ہر طرف خیر و برکت کا ظہور اور خوش حالی کا دور دورہ ہوگا۔

## حضرت عیسیٰ علیہ السلام کا نزول

حدیث ۳۸

عَنْ أَبِي بُرَيْرَةَ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ لَيُوشِكَنَّ أَنْ

يَنْزِلُ فِيكُمْ ابْنِ مَرْيَمَ حُكْمًا مُقْسَطًا فَيَنْكَسِرُ الصَّلِيبَ وَيَقْتُلُ الْخَنزِيرَ  
يُرْوِيضُ الْجَزِيَّةَ وَيَفِيضُ الْمَالَ حَتَّى لَا يَقْبَلَهُ أَحَدٌ

(ترمذی ج ۲ ص ۴۶)

ترجمہ :- حضرت ابو ہریرہ رضی اللہ عنہ سے مروی ہے کہ نبی ﷺ نے فرمایا کہ یقیناً زمانہ قریب آگیا ہے کہ تمہارے اندر حضرت عیسیٰ بن مریم (علیہ السلام) نزول فرمائیں گے جو عدل کے ساتھ حکومت فرمانے والے ہوں گے وہ صلیب کو توڑیں گے اور خنزیر کو قتل کریں گے اور جزیہ کو اٹھادیں گے اور (ان کے دور) میں اس قدر مال کثیر ہو جائے گا کہ کوئی اس کو قبول نہیں کرے گا۔

تشریح :- اس حدیث میں قیامت کی بڑی نشانیوں میں سے ایک نشانی یعنی حضرت عیسیٰ

علیہ السلام کے آسمان سے نزول کی خبر ہے۔

روایت ہے کہ دمشق کی جامع مسجد میں حضرت امام مہدی ہوں گے۔ اور نماز فجر کے لئے اقامت ہو چکی ہوگی کہ ناگہاں حضرت عیسیٰ علیہ السلام اسی مسجد کے مشرقی منارہ پر آسمان سے نزول فرمائیں گے اور امام مہدی کے ساتھ دجال کی جنگ میں شریک ہو کر دجال کو قتل فرمائیں گے عیسائی جن صلیبوں کی پرستش کرتے ہیں آپ ان صلیبوں کو ڈھونڈ ڈھونڈ کر توڑ ڈالیں گے۔ اور خنزیروں کو قتل کر ڈالیں گے اور کفار سے جزیہ ختم کر کے صاف اعلان فرمادیں گے کہ کفار یا تو اسلام قبول کریں یا جنگ کیلئے تیار ہو جائیں چنانچہ اس کا یہ اثر ہوگا کہ سب کفار مسلمان ہو جائیں گے اور تمام جہان میں دین صرف ایک دین اسلام ہوگا۔ چالیس برس تک اس دنیا میں رہیں گے نکاح کریں گے۔ صاحبِ اولاد بھی ہوں گے اور وفات کے بعد آپ مدینہ منورہ میں روضہ انور کے اندر دفن ہوں گے۔



## دجال کا نکلنا

حدیث ۴۹

حضرت خزیمہ بن اسید غفاری رضی اللہ عنہ سے روایت ہے انہوں نے کہا کہ رسول اللہ ﷺ ہماری طرف تشریف لائے اور ہم لوگ آپس میں کچھ تذکرہ کر رہے تھے تو ارشاد فرمایا کہ تم لوگ کس چیز کا تذکرہ کر رہے تھے؟ ہم لوگوں نے کہا کہ ہم قیامت کا تذکرہ کر رہے تھے! آپ نے فرمایا کہ قیامت ہر گز ہر گز قائم نہیں ہوگی یہاں تک کہ تم لوگ دس نشانیاں دیکھ لو گے پھر آپ نے (نشانوں) کا تذکرہ فرمایا کہ۔

۱۔ دھواں ۲۔ دجال ۳۔ دابہ ۴۔ سورج کا پچھم سے طلوع ہونا ۵۔ حضرت عیسیٰ کا نزول ۶۔ یاجوج ماجوج کا نکلنا ۷۔ مشرق میں زمین کا دھنسا ۸۔ مغرب میں زمین کا دھنسا ۹۔ جزیرۃ العرب میں زمین کا دھنسا ۱۰۔ اور آخر میں ایک آگ جو یمن سے نکلے گی لوگوں کو محشر کی طرف ہانک دے گی۔ (مسلم ج ۲ ص ۳۹۳ کتاب الفتن)

تشریح :- اس حدیث میں جو دس نشانیاں مذکور ہیں ان کی مختصر تفصیل یہ ہے۔

1 دھواں :- قُرب قیامت میں ایک ایسا دھواں اُٹھے گا جس سے زمین و آسمان میں ہر طرف اندھیرا ہو جائے گا۔

2 دجال :- یہ خبیث خدائی کا دعویٰ کرے گا اس کی پیشانی پر ک۔ ف۔ ر۔ یعنی کافر لکھا ہوا ہوگا جس کو ہر مسلمان پڑھ لے گا اور کافر کو نظر نہ آئے گا یہ چالیس دن مکہ معظمہ اور مدینہ منورہ کے سوا تمام روئے زمین کا گشت کرے گا کیونکہ وہ اتنی تیزی کے ساتھ سفر کرے گا جیسے ہوا میں اڑتا ہو لبادل۔ اس کا فتنہ بہت بڑا اور نہایت ہی شدید ہوگا ایک باغ اور ایک آگ اس کے ہمراہ ہوگی جن کا نام وہ جنت اور دوزخ رکھے گا مگر جو دیکھنے میں آگ ہوگی وہ

حقیقتاً آرام کی جگہ ہوگی جو دیکھنے میں بارش ہو گا وہ حقیقت میں آگ ہوگی وہ مردوں کو زندہ کرے گا آسمان سے پانی برسائے گا زمین سے سبزہ اگائے گا اور طرح طرح سے لوگوں کو گمراہ کرتا پھرے گا جب وہ ساری دنیا میں پھر پھر کر ملکِ شام کی زمین میں پہنچے گا تو حضرت عیسیٰ علیہ السلام دمشق کی جامع مسجد کے مشرقی منارہ پر آسمان سے اتریں گے وہ آپ کی خوشبو سے پانی میں نمک کی طرح پگھلنے لگے گا یہاں تک کہ حضرت عیسیٰ علیہ السلام اس کی پیٹھ میں نیزہ مار کر اس کو قتل فرمائیں گے۔

3 دَابَّةُ الْأَرْضِ یہ ایک جانور ہوگا جس کے ہاتھ میں حضرت موسیٰ علیہ السلام کا عصا اور حضرت سلیمان علیہ السلام کی انگوٹھی ہوگی عصا سے ہر مومن کی پیشانی پر ایک نورانی نشان بنادے گا اور انگوٹھی سے کافر کی پیشانی پر ایک سخت سیاہ دھبہ لگا دے گا اس وقت تمام مسلم و کافر علانیہ ظاہر ہوں گے یہ علامت کبھی بھی نہیں بدلے گی جو کافر ہے وہ ہرگز مسلمان نہ ہوگا اور جو مسلمان ہے وہ ہمیشہ ایمان پر قائم رہے گا۔

4 سورج کا پچھم سے طلوع کرنا :- قیامت کی اس نشانی کا ظہور ہوتے ہی توبہ کا دروازہ بند ہو جائے گا اسکے بعد کسی گناہ گار مسلمان کی توبہ قبول ہوگی نہ کسی کافر کا ایمان لانا معتبر ہوگا۔

5 حضرت عیسیٰ علیہ السلام کا نزول :- اس کا تذکرہ گزر چکا ہے

6 یاجوج ماجوج :- دجال کے قتل ہو جانے کے بعد اللہ تعالیٰ حضرت عیسیٰ علیہ السلام کو حکم دے گا کہ وہ تمام مسلمانوں کو اپنے ساتھ کوہ طور پر لے کر چلے جائیں کیونکہ اب ایسا گروہ نکلے گا جن سے لڑنے کی کسی کو طاقت نہیں ہے چنانچہ حضرت عیسیٰ علیہ السلام اور مسلمانوں کے کوہ طور پر چلے جانے کے بعد یاجوج ماجوج ظاہر ہوں گے یہ لوگ اس قدر کثیر تعداد میں ہوں گے کہ ان کا پہلا گروہ ”بحیرہ طبریہ“ پر (جس کی لمبائی دس میل ہوگی) جب

گزرے گا تو یہ اس کا سارا پانی پی کر اس تالاب کو اس طرح خشک کر دے گا کہ جب ان لوگوں کا دوسرا گروہ آئے گا اور کہے گا۔ کہ کبھی یہاں پانی تھا؟ پھر یہ تمام دنیا میں قتل و غارت اور فساد برپا کریں گے۔ اور ان لوگوں کی سرکشی اس قدر بڑھ جائے گی۔ کہ یہ لوگ زمین والوں کو قتل کر کے کہیں گے کہ زمین والوں کو تو ہم قتل کر چکے۔ آو اب آسمان والوں کو قتل کریں یہ کہہ کر یہ لوگ آسمان کی طرف تیر چلانے لگیں گے یہ لوگ اپنی انہی شیطانی حرکتوں میں مشغول ہوں گے کہ حضرت عیسیٰ علیہ السلام اپنے ہمراہیوں کے ساتھ دعا مانگیں گے تو اللہ تعالیٰ ان لوگوں کی گردنوں میں ایک قسم کے کیڑے پیدا فرمادے گا جس سے وہ سب کے سب مر کر ہلاک ہو جائیں گے ان لوگوں کے مرجانے کے بعد حضرت عیسیٰ علیہ السلام مسلمانوں کو ساتھ لے کر پہاڑ سے اتریں گے تو یہ دیکھیں گے یہ تمام زمین ان لوگوں کی لاشوں اور بدبو سے بھری پڑی ہے پھر حضرت عیسیٰ علیہ السلام کی دعا سے اللہ تعالیٰ ایک قسم کی چڑیوں کو بھیجے گا کہ وہ ان کی لاشوں کو جہاں اللہ تعالیٰ چاہے گا۔ پھینک دیں گی اور ان لوگوں کے تیر و کمان اور دوسرے ہتھیاروں کو مسلمان سات برس تک جلاتے رہیں گے پھر اس کے بعد زوردار بارش ہوگی اور زمین اپنی برکتیں انڈیل دے گی یہاں تک کہ ایک انار کو ایک جماعت کھا کر آسودہ ہو جائے گی اور دودھ میں اس قدر برکت ہوگی کہ ایک اونٹنی کا دودھ ایک جماعت کو کافی ہوگا اور ایک سیر گائے کا دودھ پورے قبیلہ کو اور ایک بحری کا دودھ خاندان بھر کو سیراب کر دے گا۔

قیامت کی ہوا

حدیث ۵۰

عَنْ عَائِشَةَ قَالَتْ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ  
لَا يَذْهَبُ اللَّيْلُ وَالنَّهَارُ حَتَّى تَعْبُدَ اللَّاتُ وَالْعُزَّى فَقُلْتُ يَا  
رَسُولَ اللَّهِ إِنْ كُنْتُ لَا ظَنُّ حِينَ أَنْزَلَ اللَّهُ هُوَ الَّذِي أَرْسَلَ  
رَسُولَهُ بِالْهُدَى وَدِينَ الْحَقِّ إِلَى قَوْلِهِ وَلَوْ كَرِهَ الْمُشْرِكُونَ أَنْ  
ذَلِكَ تَامٌ قَالَ إِنَّهُ سَيَكُونُ مِنْ ذَلِكَ مَا شَاءَ اللَّهُ ثُمَّ يَبْعَثُ اللَّهُ  
رِيحًا طَيِّبَةً فُتُوفِي كُلُّ مَنْ كَانَ فِي قَلْبِهِ مِثْقَالُ حَبَّةٍ مِنْ خَرْدَلٍ  
مِنْ إِيْمَانٍ فَيَبْقَى مَنْ لَا خَيْرَ فِيهِ فَيُرْجَعُونَ إِلَى دِينِ آبَائِهِمْ  
(مسلم ج ۲ ص ۳۹۴)

ترجمہ :- حضرت عائشہ رضی اللہ عنہا سے مروی ہے انھوں نے کہا کہ میں نے

رَسُولُ اللَّهِ ﷺ کو یہ فرماتے ہوئے سنا ہے کہ رات اور دن ختم نہیں ہوں گے یہاں تک کہ  
لات و عزیٰ کی عبادت کی جائے گی تو میں نے کہا کہ یا رَسُولُ اللَّهِ ﷺ میں تو یہ گمان کرتی  
تھی کہ جب اللہ تعالیٰ نے یہ آیت نازل فرمادی کہ

هُوَ الَّذِي أَرْسَلَ رَسُولَهُ بِالْهُدَى وَدِينَ الْحَقِّ (الخ)

تو یہ دین تام (ہمیشہ رہنے والا) ہے تو حضور ﷺ نے فرمایا کہ بے شک جب تک اللہ تعالیٰ  
چاہے گا یہ دین ایسا ہی رہے گا لیکن پھر اللہ تعالیٰ ایک پاکیزہ ہوا بھیجے گا تو جس کے دل میں  
زانی کے برابر ایمان ہوگا اس کی وفات ہو جائے گی۔ پھر وہی لوگ باقی رہ جائیں گے جن میں  
کوئی بھلائی نہیں رہے گی۔ تو وہ لوگ اپنے باپ داداؤں کے دین کی طرف لوٹ جائیں گے  
(مسلم ج ۲ ص ۳۹۴)

تشریح :- حضرت عیسیٰ علیہ السلام کی وفات کے بعد جب قیامت ہونے میں صرف  
چالیس برس رہ جائیں گے۔ تو ایک نہایت ہی پاکیزہ اور خوشبودار ہوا چلے گی جو لوگوں کی

بغلوں کے نیچے سے گزرے گی جس کا اثر یہ ہوگا کہ اس ہوا کے لگتے ہی مسلمانوں کی وفات ہو جائے گی۔ اور ساری دنیا میں کافر ہی کافر رہ جائیں گے جو اپنے باپ داداؤں کی طرح لات و عزیٰ وغیرہ بتوں کی پوجا کرنے لگیں گے اور انھی کافروں پر قیامت قائم ہوگی۔ حدیث مذکورہ بالا میں اسی ہوا کا ذکر ہے جس کو ہم نے ”قیامت کی ہوا“ سے بیان کیا ہے

(واللہ تعالیٰ اعلم)

وَصَلَّى اللّٰهُ تَعَالَىٰ عَلٰى خَيْرِ خَلْقِهِ مُحَمَّدٍ وَّآلِهِ وَصَحْبِهِ أَجْمَعِينَ

وَالْحَمْدُ لِلّٰهِ رَبِّ الْعَالَمِينَ

تَمَّتْ بِالْخَيْرِ

۴۸۶  
الصلوة والسلام عليك يا رسول الله

## کاش اکہ میں دُنیا میں پیدا نہ ہوا ہوتا

دینا

نزع کی سختیوں، قبر کی ہولناکیوں، محشر کی دشواریوں اور جہنم کی خوفناک آدھیوں کا تصور باندھ کر خوفِ خدا سے لرزتے ہوئے اشکبار آنکھوں سے اس کلام کو پڑھیے۔

کاش اکہ میں دُنیا میں پیدا نہ ہوا ہوتا  
قبر و محشر کا سب غم ختم ہو گیا ہوتا  
آہ! سلبِ ایماں کا خوف کھائے جاتا ہے

کاش! میری ماں نے ہی مجھ کو نہ جنا ہوتا

دینا

اے علامہ جلال الدین سیوطی رحمۃ اللہ علیہ نقل فرماتے ہیں جب انسان قبر میں داخل ہوتا ہے تو وہ تمام چیزیں اس کو ڈرانے کیلئے آجاتی ہیں جن سے وہ دُنیا میں ڈرتا تھا اور اللہ سے نہ ڈرتا تھا۔ (شرح الصدور) حضرت تین نامیہ سے روایت ہے کہ اگر موت کی تکالیف کا ایک قطرہ تمام آسمان وزمین والوں پر پکادیا جائے تو سب مر جائیں لیکن قیامت میں ایک گھڑی کی تکلیف اس تکلیف سے ستر گنا زائد ہوگی۔ (ایضاً)  
امام اہلسنت مولینا شاہ احمد رضا خان علیہ رحمۃ الرحمن فرماتے ہیں۔

فکرِ معاش بد بلا ہوں معاد جانگزا!  
لاکھوں بلا میں پھنسنے کو روح بدن میں آئی کیوں

دینا

حضرت مولانا علی کرم اللہ وجہہ الکریم نے (انجساراً) فرمایا، کاش! میری ماں مجھے نہ  
جنتی۔ (المواظع العصفوریہ)

آکے نہ پھنسا ہوتا میں بطورِ انساں کاش!  
 کاش! میں مدینے کا اونٹ بن گیا ہوں  
 اونٹ بن گیا ہوتا اور عیدِ قرباں میں  
 کاش! دستِ اقدس <sup>صلی اللہ علیہ وسلم</sup> سے میں سخر ہوا ہوتا  
 کاش! میں مدینے کا کوئی دُنْبہ ہوتا یا  
 سینگ والا چنگبرامینڈھا بن گیا ہوتا  
 تار بن گیا ہوتا <sup>رضی اللہ عنہ</sup> مُرشدی کے کرتے کا  
 مُرشدی کے سینے کا بال بن گیا ہوتا

○ دین ○

سے حضرت سیدنا فاروقِ اعظم رضی اللہ عنہ وارضاهُ حالانکہ قطعی جنتی ہیں مگر (انکساراً) فرماتے ہیں، کاش! میں کوئی دُنْبہ ہوتا مجھے خوب کھلا پلا کر فریبہ کیا جاتا پھر مجھے ذبح کر دیا جاتا پھر کچھ گوشت کھالیا جاتا اور کچھ سُکھالیا جاتا۔ (الیقنا) (۱)

○ دین ○

سے نبی کریم صلی اللہ علیہ وسلم نے ذبح کے دن دو مینڈھے سینگ والے چنگبرے <sup>بمزان اللہ بیسم اللہ</sup> خُصی کیئے ہوئے ذبح فرماتے۔ (بہارِ شریعت حصہ ۱۵ بحوالہ امام احمد، ابوداؤد ابن ماجہ دارمی) اس حدیث مبارک کی روشنی میں سرکارِ مدینہ صلی اللہ علیہ وسلم کے دستِ مبارک سے ذبح ہونے کا شرف پانے والے خوش نصیب مینڈھوں پر رشک کرتے ہوئے بے قرار آرزو کا اظہار کیا گیا ہے۔

دو جہاں کی فکروں سے یوں نجات مل جاتی  
 میں مدینے کا پرچہ کُتّاب بن گیا ہوتا  
 کاش! ایسا ہو جاتا خاک بن کے طیبہ کی  
 مُصطفیٰ صلی اللہ علیہ وسلم کے قدموں سے میں لپٹ گیا ہوتا  
 پھول بن گیا ہوتا گلشنِ مدینہ کا  
 کاش! اُن کے صحرا کا خار بن گیا ہوتا  
 میں بجائے نساں کے کوئی پودا ہوتا یا  
 نخل بن کے طیبہ کے بلغ میں کھڑا ہوتا

دینے

ہے حضرت علامہ جامی رحمۃ اللہ علیہ عشقِ رسول صلی اللہ علیہ وسلم میں ڈوب کر اپنی  
 بے تاب آرزو کا ذکر کتنے والہانہ انداز میں کر رہے ہیں  
 سگتِ راکاش اجابی نام بودے کہ آید برزبانِ گاہے گاہے  
 یعنی پیارِ رسول اللہ صلی اللہ علیہ وسلم کاش! آپ صلی اللہ علیہ وسلم کے کسی کُتّے کا نام اجابی ہوتا کہ  
 اس بہانے کبھی کبھی میرا نام بھی آپ صلی اللہ علیہ وسلم کی زبانِ اقدس پر آجاتا۔

دینے

سے سیدنا صدیق اکبر رضی اللہ عنہ را نکسارا فرماتے ہیں کاش! میں کسی مومن کے  
 سینے کا بال ہوتا کاش! میں درخت ہوتا جو کھا لیا جاتا، یا کاٹ لیا جاتا، کاش! میں  
 سبزہ ہوتا جسے جانور کھا جلتے۔ (تاریخ الخلفاء)



گلشنِ مدینہ کا کاش! ہوتا میں سبزہ  
 یا بطورِ تنکا ہی میں وہاں پڑا ہوتا  
 مرغزارِ طیبہ کا کاش! ہوتا پروانہ  
 گردِ شمع پھر پھر کر کاش! جل گیا ہوتا  
 کاش! خریا خچر یا گھوڑا بن کر آتا اور  
 سے مئی تہ عیروہلم نے بھی کھوٹے سے بازہ کر رکھا ہوتا  
 جاں کنی کی تکلیفیں ذبح سے ہیں بڑھ کر کاش!  
 مرغ بن کے طیبہ میں ذبح ہو گیا ہوتا

۷ شیدنا فاروقِ اعظم رضی اللہ عنہ نے ایک بار زمین سے ایک تنکا اٹھا کر فرمایا،  
 کاش! میں بھی ایک تنکا ہوتا۔ کاش! میں کچھ بھی نہ ہوتا، کاش میں پیدا ہی ہوتا (الضیاء)

۸ علامہ جلال الدین سیوطی رحمۃ اللہ علیہ نقل کرتے ہیں، "موت دنیا و آخرت کی ہولناکیوں  
 میں سب سے زیادہ ہولناک ہے۔ یہ آروں سے پھرنے، قینچیوں سے کاٹنے اور  
 ہانڈیوں میں اُبالنے سے بھی سخت تر ہے اگر مردہ زندہ ہو کر شدید موت لوگوں پر  
 ظاہر کر دے تو ان کی نیند اڑ جائے اور سارا عیش و آرام تلخ ہو جائے" (شرح الصدور)  
 حضرت شیدنا انس رضی اللہ عنہ سے مروی ہے کہ مرنے والے انسان کو فرشتے بازہ  
 لیتے ہیں ورنہ تو وہ جنّات میں بھاگتا پھرے۔ (الضیاء) سب مدنیہ کہتا ہے بظاہر  
 ذبح ہونے والے جانور کو دیکھ کر ایسا محسوس ہوتا ہے کہ وہ بے حد تکلیف میں ہے۔  
 (جلدی ہے...)

آہ! کثرتِ عذیباں، بلے! خوفِ دورخ کا  
 کاش! اس جہاں کا میں نہ لبثر بنا ہوتا  
 شور اٹھایہ محشر میں خُسد میں گیا عطار  
 گرزِ <sup>صلی اللہ علیہ وسلم</sup> پچاتے تو نار میں گیا ہوتا

○ عمنہ سہ ماہیہ ○

مگر آہ! انسان کی جانکئی کی تکلیفیں زنج ہو کر تڑپنے والے جانور سے ہزار باگنازاند  
 ہیں۔ اے کاش! بوقتِ نزع جلوہ محبوب صلی اللہ علیہ وسلم نصیب ہو جائے تو پھر تمام  
 تکلیفیں بیچ ہیں۔

جہنم کی ہولناکیوں اور علامات قیامت پر عمتِ برائے کون کتاب

# جہنم کے خطرات مع

## قیامت کی آئیگی؟

شیخ الحدیث حضرت علامہ

مولانا عبدالمصطفیٰ اعظمی

شہید گھادڑ کراچی

2203311  
2314045

مکہ المدینہ